
اوشحۃ الجید فی اثبات التقلید

حضرت علامہ ظہیر احسن شوق نیوی

علامہ سید سلیمان ندوی اکیڈمی استھاواں، بہار شریف

باردوم

نام کتاب	:	اوشحہ الجید فی اثبات التقلید
نام مصنف	:	علامہ ظہیر احسن شوق نیموی
سنہ اشاعت	:	۱۴۴۱ھ مطابق ۲۰۲۰ء
ناشر	:	علامہ سید سلیمان ندوی اکیڈمی استھاواں، بہار شریف
صفحات	:	۱۲۹
قیمت	:	۵۰

فہرست

عرض مرتب

مقدمہ مصنف

انشعابِ ملتِ محمدیہ علی صاحبہا الصلوٰۃ والتحیۃ

..... امام داؤد ظاہری رحمہ اللہ

..... علامہ ابن حزم

..... محمد بن عبد الوہاب نجدی

..... قاضی شوکانی

..... فرقہٴ نیچریہ

حکم تقلید ائمہ اربعہ رحمۃ اللہ علیہم

..... قول امام الحرمینؒ

قول محقق ابن ہمامؒ

قول علامہ محلیؒ

قول امام شعرائیؒ

قول علی خواص شیخ شعرائیؒ

قول علامہ ابن حجر مکیؒ

قول علامہ طحاویؒ

قول شاہ ولی اللہ محدث دہلوی مرحوم

قول شاہ عبدالعزیز دہلوی مرحوم

قول مولانا محمد اسماعیل دہلوی مرحوم

مولانا شاہ محمد اسحاق دہلوی

دلیل ثبوت تقلید

جواب بعض اعتراضات

اثبات حقیقت مذہب حنفی بطریق کشف و رویائے صالحہ

بحث کشف و رویائے صالحہ

کشف امام شعرانی

کشف مجدد الف ثانی

کشف یا منام شاہ ولی اللہ محدث دہلویؒ

منام علامہ ابو جعفر قاسمی

منام ازہر بن کیسانؒ

مناقب امام اعظم ابو حنیفہ نعمان بن ثابت کوفیؒ

بحث روایت صحابہؓ

بحث یا تابعیت امام ابو حنیفہ

امام اعظمؒ کے علم باطن اور تصوف اور کشف کا بیان

لطائف حسنہ واجتہادات مستحسنہ

فقہ امام اعظمؒ

بعض مبشرات امام اعظمؒ
زہد و تقویٰ کا بیان
خوف الہی کا بیان
سخاوت کا بیان
کثرت عبادت کا بیان
رفع شہات مؤلف معیار الحق
مخالفین کی افتر پردازیاں
دفع مطاعن
امام اعظمؒ کے احادیث کثیرہ جاننے کا ثبوت
بحث آمین بالجہر
تیسرا طعن
توثیق امام اعظمؒ
چوتھا طعن
پانچواں طعن
چھٹا طعن
حال وفات امام ابوحنیفہؒ
منامات حسنہ
حوالے

عرض ناشر

بیسویں صدی مسلمانوں کے لیے اس حیثیت سے اہمیت کی حامل ہے کہ اس میں اہل حدیث طبقہ کی سرگرمیاں عام ہوئیں اور احناف و اہل حدیث کے درمیان چند اہم مسائل و مباحث میں خوب مناظرے ہوئے، اس سلسلہ میں ائمہ کی تقلید بھی موضوع بحث بنی اور ہندوستانی علمائے اہل حدیث نے تقلید کے عدم جواز اور علمائے احناف نے اس کے اثبات و تائید میں اس قدر لکھا کہ جو موضوع متقدمین کی توجہ خاطر خواہ نہیں حاصل کر سکا تھا اس صدی کے ابتدائی دور میں ایک درجن سے زائد کتابیں اس موضوع پر وجود میں آ گئیں۔ اگرچہ یہ درست ہے کہ اس موضوع پر سب سے پہلا رسالہ اس سلسلہ کے اولین بزرگ جن کے انتساب پر دونوں طبقوں کو اصرار ہے یعنی حضرت شاہ ولی اللہ دہلوی ہی کے قلم سے نظر آتا ہے لیکن اس میں کسی بحث کا اثبات یا تردید مقصود نہیں تھی بلکہ حضرت شاہ صاحب کے اپنے مجتہدانہ نظریات کے ساتھ اجتہاد و تقلید کی تشریح و تفصیل ہے جس کا مناظرہ سے کوئی تعلق نہیں۔ اس کے علاوہ اس موضوع پر چند کتابیں وجود میں آئیں ان میں مولانا سید عبدالحی حسنی مورخ ہند نے اپنی کتاب ”اسلامی علوم و فنون ہندستان میں“ میں اس موضوع پر حسب ذیل کتابوں کے نام ذکر کیے ہیں:

- ۱۔ در اسات اللیب فی الاوۃ الحسۃ بالحیب مصنفہ شیخ محمد معین سندھی۔
- ۲۔ عتصام السنۃ وقامع البدعۃ از شیخ عبداللہ صدیقی الہ آبادی۔
- ۳۔ السیف المسلول فی ذم التقليد المحدث ول از شیخ عبداللہ صدیقی الہ آبادی۔
- ۴۔ صمصام الحدید السلول فی قطع لعاوید البدع والرأی والمذاہب والتقلید۔ از شیخ عبداللہ صدیقی الہ آبادی۔
- ۵۔ سیف الحدید فی قطع المذاہب والتقلید۔ از شیخ عبداللہ صدیقی الہ آبادی۔

۶۔ العروة المتین فی اتباع سۃ سید المرسلین۔ از شیخ عبداللہ صدیقی الہ آبادی۔

۷۔ الدر الفرید فی المنع عن التقليد مولانا عبدالحق نیوتنی۔

۸۔ معیار الحق مولانا سید نذیر حسین دہلوی۔

۹۔ تنویر الحق مولانا قطب الدین بن محی الدین دہلوی۔

یہ کتابیں فارسی زبان میں تھیں۔

توقیر الحق شیخ قطب الدین دہلوی اردو میں۔

مدار الحق فی الرد علی معیار الحق از شیخ محمد شاہ صدیقی سہروردی۔

انصار الحق فی الرد علی معیار الحق مولانا ارشاد حسین رامپوری۔

الشہید فی بیان التقليد (فارسی) مولانا عبدالسلام سہوی حسینی۔

اوتار الحدید لم تکر الا جہاد و التقليد (فارسی) مولانا لطف اللہ لکھنوی۔

ارشاد البلید فی اثبات التقليد مولانا نصیر اللہ خاں خورجوی۔

التمہید یدنی وجوب التقليد مولانا عبدالسبحان ناروی الہ آبادی۔

القول المزید فی احکام التقليد (اردو) مولانا ابو محمد ابراہیم آروی۔

الشہید فی التقليد (اردو) مولانا ابو محمد ابراہیم آروی۔

الشہید فی التقليد (اردو) مولانا مشتاق احمد امیٹھوی۔

القول السدید فی اثبات التقليد (عربی) مولانا فتح محمد لکھنوی ثاقب۔

ہدایۃ الآنام فی اثبات تقليد الائمة الکرام مولانا خادم احمد لکھنوی۔

سیف الابرار السلول علی الفجار شیخ عبدالرحمن سلاہٹی۔

اس میں مصنف نے تقلید شخصی کو واجب قرار دیا ہے۔

المصنف السید فی رد التقليد (اردو) مولانا عبد اللہ خان شاہ آبادی۔

حدیث الأذکیاء المقلوب بشہاب الثاقب عربی میں ضخیم جلد میں ہے از سید احمد حسین قنوجی۔

الجنة فی الأسوة الحسنة (عربی) علامہ نواب سید صدیق حسن بھوپالی۔

الطريقة المثلی فی الارشاد إلی ترک التقليد واتباع موهو اولی۔

بزبان عربی نواب صدیق حسن خان صاحب نے ۱۲۵۵ھ میں اپنے لڑکے نواب سید نور الحسن کے نام سے لکھی ہے۔

الاقلیل لأدلة الاجتهاد والتقليد عربی میں ہے اور نواب صاحب مذکور لیکن ان کے فرزند نواب سید علی حسن خان کے نام سے منسوب ہے۔

فیض الفیوض (فارسی) مولانا فیاض علی عظیم آبادی صادق پوری۔

العمل بالمحدث (فارسی) از مولانا ولایت علی عظیم آبادی صادق پوری۔

سیف المقلدین (اردو) مولانا دوست محمد دینا چپوری۔

القول السدید فی وجوب التقليد (عربی) محمد چاہ صدیقی دہلوی۔

تنبیہ الضالین و بدایة الصالحین علماء حرمین اور علماء ہند بالخصوص حضرت سید احمد شہید علیہ الرحمہ کے متبعین کے فتاویٰ کا مجموعہ ہے، اس مجموعہ میں تقلید کے جواز اور فقہ کے چاروں مذاہب کے چھوڑ دینے کی تردید میں فتاویٰ میں جن کو ملکتہ کے کسی عالم نے مرتب کیا ہے۔

تحفة العرب والحجم (بزبان اردو) تقلید شخص کے جواز پر علماء کے فتاویٰ کا مجموعہ مرتبہ مولانا قطب الدین دہلوی۔

الشدید فی اثبات التقليد از مولانا لطف الرحمن۔

التشدید علی مؤلف التسدید (عربی) مولانا خدا بخش ہر گنجی۔

الدر الفرید فی بیان المقلد والتقليد (اردو) اس میں تقلید کا الطال از مولانا حکیم پناہ اللہ چناری اعظمی۔

تاسیس التوحید فی ابطال وجوب التقليد از مولانا عبدالرحمن غازی پوری۔ (۱)
 اس تفصیلی فہرست سے ان دو صدیوں اس موضوع کی اہمیت اور گرم بازاری کا کچھ
 اندازہ ہو سکے گا، اس کا آغاز حضرت شاہ ولی اللہ اپنے خاص نظریہ کے پیش کیا تھا لیکن ان کے جلد
 ہی اس موضوع پر غالباً تقلید کی تردید میں ایک ہی مصنف مولانا عبداللہ صدیقی الہ آبادی کی کئی
 کتابیں منظر عام پر آئیں۔

ہم نے یہ فہرست مولانا سید عبدالحی حسنی کے حوالہ سے جوں کی توں نقل کی ہے، مزید
 کوئی اضافہ یا اس کی تحقیق نہیں کی ہے، ممکن ہے اس میں بعض غلطیاں بھی ہوں۔
 یہ کتاب ”اوثقہ الجید فی اثبات التقليد“ بھی اس فہرست میں شامل اور اپنے موضوع پر
 بہت عمدہ کتاب ہے، جس کے مصنف کسی تعارف کے محتاج نہیں، وہ اپنی مشہور زمانہ تصنیف
 ”آثار السنن“ کی بنا پر علمی دنیا میں خوب متعارف ہیں، یعنی علامہ ظہیر احسن شوق نیوی عظیم
 آبادی۔ اس کتاب کا آدھا حصہ تقلید کی بحث پر مشتمل ہے اور نصف حصہ حضرت امام ابوحنیفہ کی
 سوانح حیات پر۔ کتاب سے حضرت مصنف کی تحقیقی دیدہ وری پوری طرح نمایاں ہے، امام
 ابوحنیفہ کے سوانح کا حصہ ابھی چند سال ہوئے کہ الگ سے بھی لکھنؤ سے شائع ہوا تھا، کتاب میں
 مصنف کا اعتدال پوری طرح نمایاں ہے۔

درحقیقت یہ کتاب ”معیار الحق“ مصنفہ مولانا محمد علی منوی (۲) کی تردید میں لکھی گئی ہے،
 جا بجا کتاب میں مؤلف معیار کے زیر عنوان ان کے خیالات کی تردید کی گئی ہے، نیز ان کے

(۱) ہندوستان میں اسلامی علوم و فنون از مولانا سید عبدالحی حسنی مطبوعہ اعظم گڑھ از ص: ۱۸۴-۱۸۷ اولی
 (۲) مولانا محمد علی منوی ۱۳۰۸ھ میں منویں پیدا ہوئے، ملا حسام الدین منوی، مولانا عبداللہ غازی پوری اور مولانا سید
 نذیر حسین دہلوی سے تعلیم حاصل کی، مسلک اہل حدیث کی ترویج میں مالی اور علمی دونوں حیثیتوں سے کوششیں کیں۔
 اہم تصانیف ان کی یادگار ہیں۔ ۷/رجب ۱۳۵۲ھ (مطابق ۱۹۳۳ء) میں وفات پائی، تذکرہ علمائے اعظم گڑھ ص: ۳۷۵
 (مرکز دعوت و تحقیق دیوبند ۱۴۳۳ھ-۱۴۰۱ء) صاحب کتاب کی تردید میں ان کی ایک کتاب التعقیب الحسن علی المولوی
 ظہیر الحسن ہے۔ (حوالہ بالا)

تلاذہ کی تصانیف کے بھی جا بجا حوالے ہیں۔ مَنو کے متعدد علماء سے شاید علامہ مصنف کے مباحثے اور مناقشے ہوئے ہیں، مولانا محمد علی منوی نے صاحب کتاب کے رد میں التعلیق الحسن علی المولوی ظہیر احسن لکھی تھی۔

پیش نظر کتاب کا پہلا ایڈیشن قومی پریس لکھنؤ سے شائع ہوا تھا جس پر سنہ طباعت درج نہیں، سرورق کی عبارت یہ ہے:

”فاسئلوا اهل الذکر ان کنتم لا تعلمون، الحمد لله والمنه که ایں کتاب بے مثل و جدید و رسالہ سراپا تحقیق و تنقید اغنی أو شحة الجید فی إثبات التقليد مؤلفه محقق لودعی مصنف یلمعی علامہ ابن جناب مولانا محمد ظہیر احسن صاحب شوق نیوی در قومی پریس واقع شہر لکھنؤ، مطبوع شد۔“

ہم نے اس کتاب میں جو کام کیے ہیں وہ حسب ذیل ہیں:

یہ کتاب قدیم طباعت میں بالکل از ابتدا تا اختتام یکساں تھی، نہ کوئی پیرا گراف، نہ اقتباسات کا فرق۔ اس اشاعت میں اصول طباعت کے مطابق اس کو فقروں اور عبارتوں میں تقسیم کیا گیا، طویل اقتباسات کو چھوٹے حروف میں صفحات کے بیچ میں لکھا گیا، عناوین جو قدیم طباعت میں صفحات کے سامنے تھے انہیں اپنی اپنی جگہ درج کیا گیا، فہرست تیار کی گئی، اور فارسی کی تمام عبارتیں اور عربی کی بعض عبارتیں بغیر ترجمہ کے درج تھیں، حواشی میں ان کا ترجمہ درج کیا گیا، البتہ حوالوں کی تخریج اور اقتباسات کی توثیق کا کام نہیں ہوسکا، اس کے لیے جو فرصت مطلوب تھی وہ فی الوقت ہمدست نہیں، حواشی میں ترجمہ کے علاوہ ہم نے جو کچھ لکھا ہے وہاں اخیر میں ”ط“ (طلحہ) لکھ کر اپنے خیالات کو مصنف سے ممتاز کر دیا ہے، البتہ حواشی میں درج شدہ اکثر ترجمے میرے ہیں جن کی وضاحت کی ضرورت نہیں سمجھی گئی، اس کے علاوہ جو کچھ ہے وہ مصنف کے قلم کی یادگار ہے، بعض جگہ چھوٹی کتابوں کا حوالہ دیا گیا ہے، وہاں مصنف نے ان کتابوں کے

صفحات کے نمبرات خود ہی درج کر دئے ہیں جس کو اس اشاعت میں بھی باقی رکھا گیا ہے اور کتاب کے نام سے متصل ہی اس کو مابین القوسین () ذکر کر دیا گیا ہے، البتہ اس کی وضاحت نہیں کہ کون سا ایڈیشن پیش نظر تھا، بہت سی کتابوں کے حوالے مذکور نہیں۔ اس کتاب میں حوالوں کی کثرت کے پیش نظر یہ خیال آیا کہ مصنف نے جن کتابوں کا ذکر کیا ہے اخیر میں ان کی ایک فہرست ذکر کر دی جائے تاکہ مصنف کی دیدہ وری و محنت کا اندازہ لگانا آسان ہو، لیکن یہ کام بھی نہیں ہو سکا، شاید اس پر اہل علم از سر نو توجہ دیں۔

مصنف کے تفصیلی حالات درج کتاب کرنے کا ارادہ بھی تشنہ تکمیل رہ گیا۔ ہمیں امید ہے کہ علمی حلقوں میں یہ کتاب مقبول ہوگی اور مصنف کے ساتھ مرتب کے حق میں بھی دعائے خیر کے ساتھ اس سے استفادہ کیا جائے گا۔

والسلام

طلحہ نعمت ندوی

۱۴ جمادی الاخریٰ ۱۴۴۱ھ

[مقدمہ مصنف]

بسم الله الرحمن الرحيم

الحمد لله الذي أنزل من آياته الكريمة: ”فاسئلوا أهل الذكر إن كنتم لا تعلمون“ وأمر بإطاعته وإطاعة الرسول وأولي الأمر ولكن أكثر الناس لا يعلمون، والصلاة على عبده ورسوله محمد الذي جاء بالدين القيم إلى العرب والعجم والذي قال: ”يد الله على الجماعة“ و ”عليكم بالعمامة“ و ”اتبعوا السواد الأعظم“ والسلام على آله وأصحابه المهتدين والأئمة المجتهدين ومتبعيهم باحسان إلى يوم الدين. أما بعد

امیدوار مغفرت پروردگار ہادی محمد ظہیر احسن نبوی عظیم آبادی بن واصل بارگاہ لم یزلی جناب شیخ سبحان علی تجاوز اللہ عن ذنبہ الخفی والجلی، یہ مختصر رسالہ ہدایت مقالہ، نئے رنگ ڈھنگ کا جس میں اور فوائد جزیلہ کے علاوہ حضرت ائمہ اربعہ رضوان اللہ علیہم کی تقلید کا نہایت صاف صاف بیان ہے اور جس کے دیکھنے سے آنکھوں میں نور اور پڑھنے سے دل میں سرور آجاتا ہے، طالبین حق کی خدمت میں پیش کرتا ہے، اور اس کا نام نامی ”اوشحۃ (۱) الجید (۲)“ فی اثبات التقليد“ رکھتا ہے، اللہم تقبل منا إنک أنت السميع العليم ولا تجعل فی قلوبنا غلا للذین آمنوا ربنا إنک رؤف رحیم۔

(۱) جمع و شاح بمعنی حائل۔

(۲) جید بمعنی گردن۔

انشعابِ ملتِ محمدیہ علی صاحبہا الصلوٰۃ والتحیۃ

فُجُوْا اَیَّہِ کریمہ وما خلقت الجن والانس الا ليعبدون، یہ امر اظہر من الشمس ہے کہ ہم لوگ اللہ تعالیٰ جل شانہ کی عبادت کے لیے پیدا کیے گئے ہیں، جتنے انبیاء ہوئے وہ اسی امر کے واسطے مبعوث ہوئے کہ لوگوں کو شرک سے بچائیں اور پروردگار عالم کی عبادت کی تعلیم کریں، جناب احکم الحاکمین نے جو حضرات انبیاء علیہ السلام کے اتباع کا حکم دیا ہے تو اسی واسطے کہ ان کے ذریعے سے بندۂ ناچیز شریعتِ غراء کی معرفت پیدا کریں اور احکامِ الہی بجالائیں۔ ہمارے نبی کریم علیہ الصلوٰۃ والتسلیم جب مبعوث ہوئے تو لوگوں کو ہدایت کرنے لگے، شرک سے بچانے لگے، احکامِ خداوندی بتانے لگے۔ جو لوگ آپ کے سامنے مشرف بہ اسلام ہوئے ان کو جو کچھ پوچھنا ہوتا آپ سے دریافت کر لیتے، اور اگر آپ کی زیارت باسعادت نصیب نہ ہوتی تو وہ یہ سمجھ کر آپ کے صحابہ رضی اللہ عنہم نے آپ کی صحبت بابرکت اٹھائی ہے، یہ لوگ شریعتِ محمدیہ و طریقہ احمدیہ سے خوب واقف ہیں، ان لوگوں میں سے جن سے پوچھنے کا موقع ملتا مسئلہ پوچھ لیتے۔

صحابہ رضوان اللہ علیہم، بعض تو آپ ہی کے زمانے میں اور اکثر آپ کے وصال کے بعد بلاد متفرقہ میں تشریف لے گئے، جو جہاں پہنچا وہاں کا مقتدا بنا، اسی طرح جلیل القدر تابعین بھی اپنے اپنے ناحیہ کے امام بنے، ۸۰ھ (۱) میں ہمارے امام اعظم ابوحنیفہ نعمان بن ثابت

(۱) ایک قول یہ ہے کہ امام ابوحنیفہؒ ۱۱ھ میں پیدا ہوئے تھے مگر یہ قول مرجوح ہے۔

(۲) بعضوں نے سال ولادت امام مالکؒ ۹۰ھ و ۹۳ھ بھی لکھا ہے۔

رحمہ اللہ کو فی میں اور ۹۵ھ (۲) میں امام مالک علیہ الرحمہ مدینہ طیبہ میں پیدا ہوئے، کوفیوں نے امام اعظمؒ کو اپنا امام بنایا اور حجازیوں نے امام مالکؒ کو اپنا پیشوا و مقتدا ٹھہرایا، ۱۵۰ھ میں بمقام غزوہ (۱) امام شافعی رحمہ اللہ کی ولادت باسعادت ہوئی، آخر یہ بھی درجہ اجتہاد کو پہنچ گئے اور ان کے بھی سیکڑوں مقلد ہو گئے، ۹۴ھ میں امام احمد حنبلؒ (۲) نے بغداد میں ساحتِ عدم سے عالم وجود میں قدم رکھا، یہ بھی بہت بڑے محدث اور مجتہد ہوئے، بہت سے لوگ ان کے بھی مقلد ہو گئے۔

ان چاروں ائمہ دین کے زمانے میں بلکہ ان کے بعد بھی بڑے بڑے مجتہدین اور بھی تھے جن کے کچھ لوگ مقلد تھے، مگر خدا کی شان کہ ان چاروں کے اتباع ایک تو انہیں کے زمانے میں کثرت سے تھے، دوسرے روز بروز بڑھتے ہی گئے، اور ان کے مسائل اجتہاد یہ کتابوں میں مدون ہوتے گئے، چنانچہ امام اعظم رحمۃ اللہ علیہ کے شاگرد امام ابو یوسفؒ و امام محمدؒ نے حدیث وفقہ میں بہت سی کتابیں لکھ ڈالیں جن میں جناب امام عالی مقام کے مسائل فقہیہ بھرے ہوئے ہیں، بلکہ ”فقہ اکبر“ جو منسوب بہ امام ہمام ہے اس سے ثابت ہے کہ فقہ کی کتاب آپ نے بھی لکھی ہے، ان اماموں کے اس وقت جو مقلدین تھے وہ علی سبیل الالتزام ان کے مقلد نہ تھے، امام معین کی تقلید کو کچھ لازم نہیں کر لیا تھا، اکثر مسائل کے اتباع کی وجہ سے وہ لوگ ان کی طرف منسوب ہو گئے تھے۔

امام داؤد ظاہری رحمہ اللہ

بہر کیف جب تیسری صدی کا زمانہ آیا تو امام ابو سلیمان داؤد ظاہری۔ جو ۲۰۲ھ میں پیدا ہوئے، اور بہت بڑے محدث تھے۔ کل قیاسات خفیہ و جلیہ کو ترک کر کے ظاہر نصوص پر چلنے لگے، یہی وجہ ہے کہ ان کو لوگ داؤد ظاہری کہتے ہیں، ایک جماعت کثیر ان کی پیرو ہو گئی جن کا لقب ”ظاہریہ“ ہے، مؤرخ مشہور ابن خلکان نے ”وفیات الاعیان“ میں ان کی نسبت لکھا ہے: ”مکان

(۱) بعضوں نے عسقلان اور مثنیٰ کو بھی ان کا مولد لکھا ہے۔

(۲) بعضوں نے بغداد کے بدلے مروکان کا مولد قرار دیا ہے۔

صاحب مذهب مستقل و تبعہ جمع کثیر یُعرفون بالظاہریۃ، یعنی امام داؤد مستقل مذہب رکھتے تھے اور ایک جماعت کثیرہ جو ظاہر یہ کہلاتی ہے ان کی تبع ہو گئی تھی۔

یہ ظاہر یہ یہاں تک ظاہر پر چلتے تھے کہ حدیث شریف میں جو ٹھہرے ہوئے پانی میں پیشاب کرنے کا امتناع آیا ہے تو یہ لوگ کہتے ہیں کہ اس سے پانی میں پاخانہ پھرنے کی ممانعت نہیں نکلتی، وقس علی هذا۔

اس تیسری صدی میں کہ اسلام ملک ملک پھیل گیا تھا اور جناب رسالت مآب ﷺ کے زمانے سے بہت بعد ہو گیا تھا، اچھے لوگ بہت کم رہ گئے تھے، نفسانیت پھیل گئی تھی، بات بات میں طرح طرح کے اختلافات ہونے لگے، جس کی سمجھ میں جو آتا فتوے دیتا، پیارے عوام کو عجب مصیبت کا سامنا ہوا کہ ایک ہی مسئلے کو کوئی کچھ کہتا کوئی کچھ بتاتا ہے، کس کی بات مانئے، کس کی نہ مانئے، یہ حالت دیکھ کر لوگ اس پر متفق ہوئے کہ اس خرابی کے دور کرنے کے واسطے ہر شخص مجتہدین کی تقلید کیا کرے، مثلاً جس کو امام اعظمؒ کے ساتھ حسن ظن ہو وہ مجتہدات جناب امام ہی سے غرض رکھے، اور جو شخص امام مالکؒ کا معتقد ہو وہ انہیں کے مسلک پر چلا کرے، وقس علی ہذا۔ یہ رائے کچھ ایسی قرین صواب تھی کہ بڑے بڑے محققین کو اتفاق ہی کرتے بنا۔ آخر لوگ مطلق العنانی سے باز آئے اور مجتہدین کی تقلید کے پابند ہو گئے۔ کچھ تھوڑے ہی ایسے لوگ تھے جو کسی کے مقلد نہ تھے، ورنہ سب کے سب امام معین کے مقلد تھے۔ شاہ ولی اللہ محدث دہلوی مرحوم نے رسالہ ”انصاف“ (۱) میں لکھا ہے: ”وبعد المائتین ظہر فیہم التمدھب للمجتہدین بأعیانہم، وقل من کان لا یعتمد علی مذہب مجتہد بعینہ، وکان (۲) هذا هو الواجب فی ذلك الزمان“، یعنی ”دوسری صدی کے بعد مجتہد

(۱) الإنصاف فی بیان سبب الاختلاف. (ط)

(۲) صاحب اسعاف مترجم رسالہ انصاف وغیرہ حضرات نے جو اپنا مدعا ثابت کرنے کو کان سے کأن بالتشدید بدل کر اس کا ترجمہ گویا کیا ہے، وہ محض غلط ہے کیونکہ ایسی حالت میں ایک کان کی ضرورت رہتی ہے کما لا یخفی علی اهل العربیۃ، افسوس کہ لوگ تحریف تو کرتے ہیں مگر صحت عبارت کا کچھ خیال نہیں رکھتے۔

معیّن مذہب کی تقلید لوگوں میں ظاہر ہوئی، اور بہت ہی کم ایسے لوگ تھے جو کسی مذہب کے پابند نہ تھے، اور اس قسم کی پابندی اس زمانے میں واجب تھی۔“

اسی صدی میں امام ابو جعفر طحاوی پیدا ہوئے جو بہت بڑے جلیل القدر محدث تھے، پہلے وہ شافعی المذہب تھے پھر حنفی ہو گئے، علامہ ابن حجر مکی شافعی نے خیرات الحسان میں لکھا ہے:

”ولدقة قياسات مذهبهم كان المُنزني يكسر النظر في كلامهم حتى حمل ذلك ابن أخته الإمام الطحاوي على أن انتقل من مذهب الشافعي إلى مذهب أبي حنيفة كما صرح بذلك الطحاوي بعينه“، یعنی ”مذہب حنفیہ کے قیاسات کی دقت کی وجہ سے مُزنی شافعی المذہب اکثر ان کے کلام میں نظر کیا کرتے تھے یہاں تک کہ اس امر نے ان کے بھانجے امام طحاوی کو اس امر پر محمول کر دیا کہ وہ مذہب شافعی چھوڑ کر حنفی ہو گئے۔“

چنانچہ اس کی تصریح خود امام طحاوی نے کر دی ہے، مثل مشہور ہے ”ہو نہار بروے کے چکنے چکنے پات“۔

ملت محمدیہ علی صاحبہا الصلاۃ والتحبۃ کو درخت طوبی سمجھو جس میں چند شاخیں نکلیں، ان میں سے کوئی تو ایک ہاتھ بڑھ کر رہ گئی کوئی دو ہاتھ، کوئی اس سے بھی کچھ زیادہ بڑھی مگر چار شاخیں ایسی بڑھ چلیں کہ آنکھوں کے دیکھتے دیکھتے سارے جہاں میں پھیل گئیں، ان میں سے ایک شاخ نے تو وہ نشوونما پائی کہ چار دانگ عالم پر اپنا سایہ ڈال دیا اور امكنہ مختلفہ و بلاد متفرقہ میں اپنا رنگ جما دیا، ان شاخوں میں طرح طرح کے خوشنما و خوش ذائقہ میوے لگے جس شخص نے جس شاخ کے نیچے جگہ پکڑی وہ اسی درخت کا سایہ گیر ٹھہرا، اور جس نے جس شاخ کا میوہ کھایا اس کو اسی بہشتی درخت کا پھل نصیب ہوا۔ اس بڑی شاخ کو تم مذہب حنفیہ سمجھو کہ تیسری ہی صدی میں سد سکندری تک جو کوہ قاف میں واقع ہے پہنچ گیا تھا، چنانچہ ۲۲۸ھ میں واثق عباسی نے سد سکندری کا حال دریافت کرنے کو کچھ لوگ بھیجے تو وہاں کے لوگوں کو حنفی

المذہب پایا، خدا بخشے، نواب والا جاہ صدیق حسن خاں بہادر ”ریاض المرتاض“ (ص: ۳۱۶) میں بحوالہ ”مسالک الممالک“ لکھتے ہیں: ”مخافان سرحد کہ در انجا بودند ہمہ دین اسلام داشتند، و مذہب خفی، و زبان عربی و فارسی می گفتند، اما از سلطنت عباسیہ بے خبر بودند“۔ (۱)

سبحان اللہ! ترقی اس کو کہتے ہیں اور اشاعت اس کا نام ہے
حسد چمی بری اے سُست برائے حافظ را قبولِ خاطر حسنِ سخنِ خدادادست

علامہ ابن حزم

زمانہ اسی رنگ پر چلا جاتا تھا کہ علامہ ابن حزم کی ۳۸۴ھ میں ولادت ہوئی، علم حدیث میں تبحر حاصل کیا، حفاظ احادیث سے ہو گئے، پہلے یہ شافعی المذہب تھے، پھر امام داؤد ظاہری کا مذہب اختیار کیا، پھر سب کو چھوڑ چھاڑ کر خود امام الائمہ بن گئے اور تقلید کو حرام فرمانے لگے، نفی قیاس و اخذ نصوص ظاہرہ کے باب میں کتابیں لکھیں، اماموں کے حق میں بہت کچھ برا بھلا استعمال کیا، خوب خوب زبان درازیاں کیں، علامہ ابو بکر ابن العربی نے ”القواصم والعواصم“ میں ان کے حق میں یوں لکھا ہے:

”نشأ وتعلق بمذہب الشافعی ثم انتسب إلى داؤد ثم خلع الكل واستقل بنفسه وزعم انه إمام الأئمة“، یعنی ”نشوونما پا کر مذہب شافعی اختیار کیا، پھر داؤد ظاہری کی طرف منسوب ہوئے، پھر سب کو چھوڑ چھاڑ کر مستقل المذہب ہو گئے اور یہ زعم کیا کہ میں امام الائمہ ہوں“۔ اور علامہ مذہبی نے سیر أعلام النبلاء میں لکھا ہے:

”ولم يتأدب مع الأئمة في الخطاب بل فجح العبارة

وسب وجدع فكان جزاؤه من جنس فعله بحيث أنه أعرض

عن تصانيفه جماعة من الأئمة وهجروها ونفروا منها“، یعنی

(۱) سرحد کے محافظین جو وہاں موجود تھے سب مسلمان اور خفی تھے، عربی اور فارسی بولتے تھے لیکن سلطنت عباسیہ سے بے خبر تھے۔ (ط)

”خطاب میں ابن حزم نے ائمہ دین کا کچھ ادب نہیں کیا اور بہت کچھ برا بھلا استعمال کیا، پس جیسا کیا ویسا پایا کہ ائمہ دین کی ایک جماعت نے ان کی تصانیف سے اعراض کیا اور نفرت ظاہر کی۔“

اور مؤرخ علامہ ابن خلدون نے اپنے مقدمہ تاریخ میں لکھا ہے: ”خالف إمامهم داؤد وتعرض لكثير من أئمة المسلمين“، یعنی ”ابن حزم نے ظاہریہ کے امام یعنی داؤد ظاہری سے مخالفت کی اور اکثر ائمہ دین سے تعرض کیا۔“ علامہ ابن حزم نے قیاسات جلیہ کو بھی یہاں تک ترک کر دیا کہ بخاری شریف میں جو یہ حدیث وارد ہے ”لا یسولن أحدکم فی الماء الدائم الذی لا یجری ثم یغتسل فیہ“، یعنی ”تم میں سے کوئی شخص بندھے ہوئے پانی میں نہ جاری نہ ہو پیشاب کر کے غسل نہ کیا کرے“، اس کی نسبت علامہ ابن دقیق العید نے شرح الالمام باحادیث الأحکام میں لکھا ہے:

”قال ابن حزم منهم: إن كل ماء راكد قل أو كثر بال فيه إنسان فإنه لا يحل لذلك البائل خاصة الوضوء ولا الغسل وإن لم يجد غيره ففرضه التيمم و جاز لغيره الوضوء منه والغسل وهو طاهر مطهر لغير الذي بال فيه ولو تغوط فيه أو بال خارجاً فأل البول إلى الماء الدائم أو بال في إنائه وصبه في ذلك الماء ولم يتغير له صفة فالوضوء منه والغسل جائز لذلك المتغوط وللذی سال بوله فيه ولغيره“، یعنی ظاہریہ میں سے ابن حزم نے کہا ہے کہ بستہ پانی قلیل ہو یا کثیر اگر اس میں کسی انسان نے پیشاب کر دیا تو اس پیشاب کرنے والے کو اس پانی سے وضو اور غسل درست نہیں مگر اور لوگوں کے واسطے وہ پانی طاہر و مطہر ہے اس سے وضو اور غسل جائز ہے، کیونکہ حدیث میں پیشاب کرنے والے کے حق میں غسل کی نہی وارد ہے، اور اگر پاخانہ پھر دیا یا پیشاب ہی کیا مگر اس طرح کہ باہر کیا اور وہ بہہ کے پانی میں

چلا آیا، یا کسی برتن میں پیشاب کیا پھر پانی میں ڈال دیا اور صفت متغیر نہ ہوئی تو ان سب صورتوں میں اس پیشاب کرنے والے کے لیے اور غیر کے واسطے بھی وہ پانی طاہر و مطہر ہے کیونکہ حدیث میں پانخانے کا ذکر نہیں، اسی طرح اگر کوئی باہر پیشاب کرے پھر وہ کسی طرح پانی میں مل جائے تو اس کا حکم بھی حدیث میں مذکور نہیں، بلکہ اس بستہ پانی کا حکم ہے کہ اسی میں پیشاب کیا گیا ہو۔

بہر کیف اس قسم کے مسائل اور اخذ ظاہر پر علمائے کرام نے بہت کچھ استہزا کیا، بلکہ ابن حزم کی کتابیں کبھی جلائی گئیں، کبھی پھاڑی گئیں، کبھی دریائے دکن گئیں۔

المختصر عبارت سابقہ سے ثابت ہے کہ چوتھی صدی تک مذاہب اربعہ کے سوا اور مذاہب بھی باقی تھے مگر یہ چاروں روز بروز ترقی پر تھے اور بقیہ مذاہب مندرس ہوتے چلے جاتے تھے حتیٰ کہ چوتھی صدی کے بعد کچھ ایسے مٹ گئے کہ دنیا بھر میں اہل سنت والجماعت کے فرقے میں یہی چار مذاہب حنفی، مالکی، شافعی، حنبلی رہ گئے، اور جہاں دیکھو ائمہ اربعہ رحمۃ اللہ علیہم ہی کے مقلدین نظر آنے لگے، علامہ ابن خلدون نے اپنے مقدمہ تارخ میں لکھا ہے:

ثم درس مذهب أهل الظاهر اليوم بدروس أئمتته وانكار الجمهور على منتحله ولم يبق إلا في الكتب المجلدة، یعنی ”ظاہریہ کا مذہب ان کے ائمہ کے نہ رہنے کی وجہ سے اور جمہور کے اوپر انکار کرنے سے آج بالکل معدوم ہو گیا اور بجز کتب مجلدہ کہیں اس کا نام و نشان نہ رہا۔“ اور اسی تارخ ابن خلدون میں یہ بھی ہے:

”ووقف التقليد في الأمصار عند هؤلاء الأربعة ودرس المقلدون لمن سواهم وسد الناس باب الخلاف وطرقه، ولما كثر تشعب الاصطلاحات في العلوم ولما عاق عن الوصول إلى رتبة الاجتهاد ولما خشي من اسناد ذلك إلى غير أهله ومن لا يوثق برأيه ولا بدينه فصرحوا بالعجز والإعواز وردوا الناس إلى تقليد هؤلاء، كل من اختص به من

المقلدین و حظروا أن يتداولوا تقليدهم لما فيه من التلاعب، ولم يبق الا نقل مذاهبهم وعمل كل مقلد بمذهب من قلده منهم بعد تصحيح الأصول واتصال سندها بالرواية لا بحصول اليوم للفقہ غیر هذا ومدعی الاجتهاد لهذا العهد مردود علی عقبه مهجور تقلیده وقد صار أهل الإسلام اليوم علی تقلید هؤلاء الأئمة الأربعة“۔ یعنی دیار و امصار میں انہیں ائمہ اربعہ پر تقلید ٹھہر گئی، اور ان کے سوا جو اور امام تھے ان کے مقلدین ناپید ہو گئے، اور لوگوں نے اختلافات کے دروازے اور راستے بند کر دیے، اور چونکہ اصطلاحات علمیہ مختلف ہو گئے اور رتبہ اجتہاد تک پہنچنے سے باز رہ گئے، اور اس امر کا خوف پیدا ہوا کہ کہیں اجتہاد ایسے شخص کی طرف مستند نہ ہو جائے جو اس کا اہل نہ ہو یا اس کی رائے یا دین قابل وثوق نہ ہو لہذا علمائے زمانہ نے اجتہاد سے اپنا عجز ظاہر کر دیا اور اس کے دشوار ہونے کی تصریح کر دی، اور انہیں مجتہدین کی تقلید کے لیے جن کے لوگ مقلد ہو رہے تھے لوگوں کو ہدایت کرنے لگے، اور چونکہ تداول تقلید میں تلاعب ہے لہذا کبھی ان کی کبھی ان کی تقلید کرنے سے لوگوں کو منع کرنے لگے اور صرف نقل مذاہب باقی رہ گئی، اور بعد تصحیح اصول واتصال سند بالروایت ہر مقلد اپنے اپنے مجتہد کی تقلید کرنے لگا، اور فقہ سے آج بجز اس امر کے کچھ اور مطلب نہیں، اور فی زمانہ مدعی اجتہاد مردود اور اس کی تقلید مجبور ہے، اور اہل اسلام آج انہیں ائمہ اربعہ ہی کی تقلید پر قائم ہو گئے ہیں۔“

الحاصل عبارت سابقہ سے کما حقہ ثابت ہے کہ صدی اول میں بلا شک جمہور علی سبیل الالتزام کسی خاص امام کی تقلید نہیں کرتے تھے، آں حضرت ﷺ یا آپ کے صحابہؓ یا خیار تابعین وغیرہم جن میں نفسانیت نہ تھی موجود تھے جس کو جس سے سابقہ پڑا اس کا تبع ہو گیا۔ اور یہ اتباع بھی التزاماً نہ تھا، جب اچھے زمانے گزر گئے اور نفسانیت پھیل گئی اور طرح طرح کے اختلافات ہونے لگے تو یہ خرابیاں دیکھ کر دوسری صدی کے بعد خیر اندیشان مذہب کی رائے تقلید امام معین

کی ٹھہری، اور عوام کو مطلق العنانی سے روکنے لگے، جس کو جس امام سے سابقہ پڑا اس کی التزاماً تقلید کرنے لگا، مگر اس وقت تک یہ رائے قرار نہیں پائی تھی کہ ائمہ اربعہ کے سوا کسی پانچویں امام کی تقلید نہ کی جائے اور چار ہی میں مذاہب منحصر رہیں، بلکہ صرف مجتہد معین کی تقلید کا اہتمام تھا، ائمہ اربعہ میں سے کوئی ہو یا کوئی اور امام ہو، مگر خداوند تعالیٰ جل شانہ کو کچھ اور ہی منظور تھا، مقلدین ائمہ اربعہ روز بروز بڑھتے ہی گئے اور ان کے اصول و فروع منضبط ہو گئے، اور بقیہ مجتہدین کے مقلدین کم ہوتے چلے گئے۔ آخر چوتھی صدی کے بعد کل مذاہب مندرس ہو کر دنیا بھر میں اہل السنۃ والجماعۃ کے فرقے میں ائمہ اربعہ رحمۃ اللہ علیہم ہی کے مقلدین رہ گئے، ملا جیوں نے ”تفسیر احمدی“ (۱) میں لکھا ہے:

”والانصاف ان انحصار المذاهب فی الأربع
واتباعہم فضل الہی وقبولیۃ من عند اللہ تعالیٰ لا دخل فیہ
للتوجیہات والأدلة“ یعنی ”انصاف یہ ہے کہ مذہب کا انحصار چار
میں اور ان کا اتباع محض فضل الہی اور اللہ تعالیٰ کی قبولیت ہے، اس میں
توجیہات اور دلائل کو کچھ دخل نہیں۔“

اور استاذنا المکرم مجدد العصر جناب مولانا محمد عبدالحی مرحوم محدث لکھنوی نے بھی اسی طرح لکھا ہے، چنانچہ غیث الغمام (ص: ۵) میں امام الکلام کی ایک عبارت کی شرح میں تحریر فرماتے ہیں:

”فیہ إشارة إلى أن انحصار المسالك فی المذاهب الأربعة المشهورة فی
الأزمة المتأخرة أمر الہی وفضل ربانی لا یحتاج إلى إقامة الدلیل علیہ“.

جب صرف مذاہب اربعہ رہ گئے اور بقیہ مذاہب مٹ مٹا گئے تو بجز اس کے کہ انہیں کی تقلید کی جائے اور چارہ کیا رہا۔

شاہ ولی اللہ مرحوم ”عقد الحید“ میں لکھتے ہیں:

(۱) عربی میں مشہور ہے، اس کا نام عربی میں التفسیرات الاحمدیہ ہے۔ (ط)

”ولما اندرست المذاهب الحقّة إلا هذه الأربعة كان
اتباعها اتباعاً للسواد الأعظم والخروج عنها خروجاً عن
السواد الأعظم“. یعنی ”جب بجز مذاہب اربعہ دوسرے مذاہب حقہ
معدوم ہو گئے تو انہیں چاروں کا اتباع سواد اعظم کا اتباع ٹھہرا اور ان
سے نکلنا سواد اعظم سے نکلنا ہوا“۔

اس امر کی تحقیق کہ ائمہ اربعہ کی تقلید علی سبیل التعین کیا ہے اس کو تو ان شاء اللہ تعالیٰ
آگے چل کے دوسری فصل میں لکھوں گا، یہاں ”عقد الحید“ کی عبارت نقل کرنے سے مجھ کو یہ
دکھانا ہے کہ جناب شاہ صاحب کی اس تحریر سے بقیہ مذاہب کا اندر اس اور چار میں مذاہب کا
انحصار ثابت ہے۔ اور ”حجة الله البالغة“ (۱) وغیرہ سے روشن ہے کہ یہ امر چوتھی صدی کے بعد
واقع ہوا، اب اگر تم چوتھی صدی کے بعد جو بڑے بڑے محدثین ہوئے ان کے حالات کو تفتیش
کرو گے تو ان کو مذاہب اربعہ سے خارج نہ پاؤ گے، حافظ زیلعی، عینی، علامہ طبری، محقق ابن ہمام،
ملا علی قاری وغیرہم جو علم حدیث میں تبحر رکھتے تھے حنفی المذہب تھے۔ ابن عبد البر ایسے محدث
مالکی تھے۔ نووی، بغوی، خطابی، ذہبی، عسقلانی، قسطلانی، سیوطی وغیرہم جن کا فن حدیث میں ڈنکا
بجتا ہے، شافعی المذہب تھے۔ اسی طرح بہت سے علماء حنبلی المذہب گذرے ہیں، علامہ ابن
تیمیہ، حافظ ابن قیم یہ دونوں بھی حنبلی تھے۔ ان دونوں کا علم تو واقعی بہت بڑا تھا مگر عقل کے بارے
میں علماء نے ان کی شکایت لکھی ہے، علامہ ابن بطوطہ نے تحفة النظار میں لکھا ہے:

”كان بدمشق من كبار الفقهاء الحنابلة تقي الدين
ابن تيمية كبير الشام يتكلم في الفنون إلا أن في عقله شيئاً“،
یعنی ”دمشق میں اکابر فقہائے حنابلہ سے تقی الدین ابن تیمیہ تھے جو شام میں
نہایت معظم اور فنون میں متکلم تھے مگر ان کی عقل میں کچھ کسر تھی“۔

اور علامہ صلاح الدین خلیل صفدی نے غیث الادب المسجم میں ایسے چند

(۱) دیکھئے اس کتاب کا ساواں بحث۔ (ط)

حضرات کا ذکر کر کے جن کی عقل ان کے علم سے بہت کم تھی یہ لکھا ہے:

”و کذا کان الشیخ الإمام العالم العلامة تقی الدین
أحمد ابن تیمیة، علمه متسع جداً إلى الغایة وعقله ناقص
یورطه فی المہالك ویوقعه فی المضائق“، یعنی ”اور اسی طرح شیخ
امام عالم علامہ تقی الدین احمد بن تیمیہ کا علم بلا شک نہایت وسیع تھا، مگر عقل
ان کی ناقص تھی کہ مہالک اور مضائق میں ان کو ڈال دیا کرتی تھی“۔

اور علامہ زرقانی نے ”شرح مواہب لدنیہ“ میں لکھا ہے: ”قد أنصف من قال فیہ:
علمه أكبر من عقله“، یعنی ”جس شخص نے ابن تیمیہ کے حق میں یہ کہا ہے کہ ان کا علم ان کی
عقل سے زیادہ تھا اس نے بہت انصاف کو دخل دیا ہے“۔

اور علامہ ابن قیم کے حق میں بعد اوصاف جمیلہ علامہ ذہبی نے المعجم میں لکھا ہے:
”لکنہ معجب برأیہ سئ العقل جری علیہ أمور“، یعنی ”ابن قیم میں یہ سب صفتیں تھیں مگر
اس کے ساتھ ہی معجب الرائے سنی العقل تھے، ان پر بہت سے واقعات گزرے“۔

دیکھئے جو لوگ ان کے مداح ہیں وہی ان کی عقل کے شاک ہیں۔ اسی طرح حافظ ابن
حجر نے الدرر الكامنه وغیرہ میں ابن تیمیہ کے تشددات وحسد و غضب عند الجث وغیرہ کو ذکر کیا
ہے، ان دونوں کو تفرد کا شوق تھا، نئے مسائل بیان کرنے پر نہایت حریص تھے، آخر ان میں
ظاہریہ کی کچھ بو آگئی تھی، جو کچھ ہو میں ان کو بوجہ تبحر فی العلم مانتا ہوں اور قدر کی نگاہ سے دیکھتا

(۱) صاحب کتاب نے علامہ ابن تیمیہ اور علامہ ابن قیمؒ کے بارے میں دوسرے اہل علم کے حوالہ سے جو کچھ لکھا ہے
اس سے اتفاق مشکل ہے۔ دنیائے علم میں ان دونوں بزرگوں کی عظمت مسلم ہے، اس کے بعد شیخ محمد بن عبد الوہاب نجدی
کے بارے میں صاحب کتاب نے مفتی احمد زبنی دحلان کی ”فتوحات مکیہ“ ایک دوسرے امریکانی (امریکی) کی کتاب
”المراۃ الوضہ فی الكرة الأرضة“ مسلم خوری (ترکی) کی ”آثار الاذہان“ کے حوالہ سے عربی اقتباسات کے
ساتھ جو باتیں لکھی ہیں وہ ان حوالوں کی بنا پر غلط فہمی پڑتی ہیں اور بے بنیاد ہیں نیز ان کا لب و لہجہ بھی بہت سخت ہے، شیخ
محمد بن عبد الوہاب کے ذکر کے بعد قاضی شوکانی کا ذکر بھی اسی انداز سے کرایا گیا ہے، اسی لیے ان دونوں کا ذکر حذف
کر دیا ہے۔ (ط)

ہوں، اور میں کیا ہوں بڑے بڑے محدثین نے ان کی تعریف لکھی ہے، رہے ان کے بعض تفردات غیر مقبولہ، ان کو ان کی خفت عقل اضافیہ واجتہادات غیر مرضیہ پر محمول کرتا ہوں۔ (۱)

المختصر ایک زمانہ دراز سے لوگ مقلد ہوتے چلے آتے تھے، بڑے بڑے علماء دائرہ تقلید سے باہر نہ تھے، جو علماء مشددین سے گذرے ہیں وہ بھی ائمہ اربعہ میں سے کسی نہ کسی امام کے مقلد تھے، ہندوستان میں جب سے اسلام نے قدم رکھا لوگ برابر حنفی المذہب ہوتے چلے آئے، جب اسلامی حکومت جاتی رہی سرکار انگلشیہ کو کسی کے مذہب سے تعرض نہ رہا، تیرہویں صدی میں جابجا کچھ ایسے لوگ پیدا ہوئے جو تقلید ائمہ اربعہ کو محض بے اصل سمجھنے لگے، ابن حزم، ابن تیمہ، ابن قیم، شوکانی کے خیالات سے ان کو واقفیت ہوئی، اہل ظاہر کی بوان میں بھی آگئی، بات بات میں حنفیوں سے اختلاف کرنے لگے، لڑنے جھگڑنے لگے، مقلدین کو بدعتی بلکہ کافر تک کہنے لگے، اگرچہ ابن عبد الوہاب نجدی حنبلی المذہب تھا، اور یہ فرقہ کسی کا مقلد نہیں، مگر اس سبب سے کہ نجدیوں کے فتنہ وفساد کے اختتام کا زمانہ اور ان کے ظہور کے دن گویا ملتے جلتے ہوئے تھے، اور تشددات میں دونوں فرقے ہم قدم ثابت ہوئے، مقلدین نے ان کا لقب وہابی رکھا اور یہ لوگ اپنے آپ کو محمدی کہنے لگے، جس پر ارباب مذاق نے یہ شگوفہ چھوڑا کہ چونکہ یہ لوگ محمد بن عبد الوہاب کے اتباع سے ہیں اس واسطے ان لوگوں نے اپنا لقب محمدی رکھا ہے، پھر یہ حضرات اپنے آپ کو ”عامل بالحدیث“ اور ”اہل حدیث“ اور موحد کہنے لگے اور مقلدوں نے وہابی کے بدلے غیر مقلد اور لامذہب بھی کہنا شروع کیا، حضرات غیر مقلدین وہابی اور لامذہب ان دو لقبوں سے بہت چڑتے ہیں اور برامانتے ہیں، ہمیں کیا مطلب کہ ناحق دل دکھانے والے لقب سے ان کو یاد کریں، رہے محمدی وغیرہ ایسے القاب تو ہم اس سبب سے ان کے لیے خاص نہیں کر سکتے کہ اس سے اس کا اہتمام ہوتا ہے کہ بیچارے مقلدین نعوذ باللہ آں حضرت ﷺ کے پیرو نہیں حدیث کے منکر ہیں، وحدانیت پروردگار عالم کے قائل نہیں، پس یہ القاب بھی کسی طرح ان کے لیے خاص نہیں ہو سکتے، رہا لفظ غیر مقلدین، اس میں کسی طرح کا سب

و شتم نہیں اور ان پر یہ لقب اچھی طرح ثابت ہے، لہذا ہم ان کو اسی لقب سے تعبیر کرتے ہیں اور وہابی، لامذہب ایسے دل دکھانے والے لقب سے ہم احتیاط رکھتے ہیں، ہم خوش، ہمارا خدا خوش۔ یہ تو ظاہر ہے کہ دنیا میں جس قدر اہل مذاہب باطلہ ہیں ان کو تقریر سے بند کر دینا اور اپنے مذہب کی حقیقت ثابت کر دینا کچھ آسان نہیں، حضرات غیر مقلدین کہ بیچارے مقلدین کے اعتبار سے ان میں بہت کچھ آزادی ہے، ان کو تقریر سے بند کر دینا واقعی نہایت ٹیڑھی کھیر ہے، ہاں اگر کوئی مقلد مطلق العنان ہو کر ان کے مسائل مسلمہ پر بحث کرے تو میں سچ کہتا ہوں کہ ان سے کچھ بنائے نہ بن سکے اور وہی دقتیں پیش آجائیں جو بیچارے مقلدین کو پیش آیا کرتی ہیں۔

فرقہ نیچریہ

کیا نہیں دیکھتے کہ ان سے بھی زیادہ آزاد ہو کر فرقہ نیچریہ پیدا ہوا جو ان سے دو ہاتھ اونچا جانے لگا، یہ لوگ تو کتب فقہیہ ہی کو چٹکیوں میں اڑایا کرتے تھے اور تقلید کو برا بھلا کہا کرتے تھے، اس فرقہ نیچریہ نے توقیامت کی کہ جتنی کتابیں ہیں سب کو بالائے طاق رکھ کر صرف قرآن کو ماننے لگا، اور پھر غضب یہ کہ اس میں تاویلات کر کے ایک اور ہی مسلک نکال دیا، ان کے مقابلے میں مقلدین تو مقلدین حضرات غیر مقلدین کو بھی سخت مشکل پیش آگئی، سبب کیا کہ جو فرقہ جتنا زیادہ آزاد ہوگا اس کو اتنی ہی زیادہ وسعت ہوگی اور اس کے مخالف کو دقت پیش آئے گی، دیکھو آریہ سماج اور برہموسماج والے ہندو جو تو حیدکا ڈنکا بجاتے ہیں، اور بت پرستی سے کوسوں دور بھاگتے ہیں، ان کی کمال آزادی کی وجہ سے آج مسلمانوں کو ان کے مقابلے میں کس قدر دقت ہوتی ہے، دانتوں پسینہ آ جاتا ہے، اسی طرح حضرات غیر مقلدین اور نیچریہ کو سمجھو کہ ان کے مقابلے میں لوہے کے چنے چبانا پڑتے ہیں، غرض کہ ہندوستان میں حضرات غیر مقلدین و نیچریہ کے سبب سے عجب عجب جھگڑے پھیلے، مجدد العصر استاذنا المکرم مولانا محمد عبدالحی محدث لکھنوی

قدس سرہ ”الآثار المرفوعة في الأخبار الموضوعة“ میں لکھتے ہیں:

”ولعمری افساد هؤلاء الملاحدة وفساد إخوانهم
الأصاغر المشهورين بغير المقلدين الذين سمو أنفسهم
بأهل الحديث وشتان ما بينهم وبين أهل الحديث، قد شاع
في جميع بلاد الهند وبعض بلاد غير الهند فخرت به البلاد
ووقع النزاع والعناد، یعنی یہ ملحد نیچریہ اور ان کے چھوٹے بھائی غیر
مقلدین جنہوں نے اپنا لقب اہل حدیث رکھا ہے حالانکہ کجا یہ اور کجا اہل
حدیث، ان دونوں فرقوں کا فتنہ و فساد جمع بلاد ہند اور بعض غیر ہند میں اس
قدر شائع ہوا کہ ملک اس کے سبب سے برباد ہو گئے اور آپس میں لڑائی
جھگڑے، بغض و عناد واقع ہو گئے۔

ہمارے مولانا مرحوم نے جو فرقہ غیر مقلدین کو نیچریہ کا چھوٹا بھائی لکھا ہے واقعی خدا لگتی
بات ہے، اس فرقے کے لوگ جب کچھ اور آزاد ہوتے ہیں تو ان میں نیچریت آجاتی ہے، آج
بھی بعض ایسے غیر مقلد علماء موجود ہیں جن کو خود بعض حضرات غیر مقلدین بھی نیچری کہتے ہیں،
بہر کیف یہ امر اظہر من الشمس ہے کہ اہل سنت میں اتفاق نہیں رہا، اگر غور سے دیکھو تو اس
جھگڑے کا نتیجہ یہ ہوا کہ شیعہ جو ہمیشہ اہل سنت و جماعت سے دبے چلے آتے تھے اس آپس کے
اختلاف سے ان کی بن پڑی، میدان خالی پا کر خوب خوب دل کے حوصلے نکالے، اہل سنت میں
اتفاق کے بدلے آپس میں نفاق پھیل گیا، إنا لله وإنا إليه راجعون۔

حکم تقلید ائمہ اربعہ رحمۃ اللہ علیہم

یہ بات تو اوپر بیان ہو چکی کہ تقلید کا وجود ہر زمانے میں رہا، ابتدا میں لوگ جس کو عالم متدین پاتے اس کی تقلید کر لیتے، پھر اختلاف کی خرابیاں دیکھ کر حامیان اسلام نے امام معین کی تقلید کی رائے ٹھہرائی، اور لوگوں کو مطلق العنانی سے روکنے لگے، رفتہ رفتہ کل مذاہب اہل سنت مٹ مٹا کر مذاہب اربعہ رہ گئے، جمہور پابند تقلید ہو گئے، بڑے بڑے محدثین دائرہ تقلید سے باہر نہ ہوئے، پہلے ہم ”مشتی نمونہ از خروارے“ چند اقوال علماء نقل کرتے ہیں، پھر نہایت صاف صاف ائمہ اربعہ کی تقلید شخصی کا حکم لکھ دیتے ہیں، ”تقصار“ (ص ۶۰) میں - خدا بخشنے - نواب صدیق حسن خان بہادر نے شیخ مجد الدین بغدادی کے ترجمے میں مولانا جمال الدین حلبی کا ایک خواب لکھا ہے کہ علاوہ اور باتوں کے انہوں نے عالم رویا میں آں حضرت ﷺ سے یہ پوچھا: ”ما تقول فی حق امام الحرمین الجوینی؟“ گفت ”هو ممن نصر دینی“ یعنی ”آپ امام الحرمین جوینی کے حق میں کیا ارشاد فرماتے ہیں، وہ کیسے آدمی تھے، آں حضرت ﷺ نے ارشاد فرمایا کہ یہ وہ شخص ہے جس نے میرے دین کی نصرت کی ہے“۔

قول امام الحرمین

اب دیکھو امام الحرمین کس رتبے کے آدمی ہیں، کچھ اسی پر موقوف نہیں، ان کے علم و فضل کو ایک عالم مانتا ہے، وہ ”برہان“ میں لکھتے ہیں: ”أجمع المحققون على أن العوام ليس لهم أن يعملوا بمذهب الصحابة بل عليهم أن يتبعوا مذهب الأئمة الأربعة“

ذکروا أوضاع المسائل وأوضحوا طريق النظر، یعنی ”محققین نے اس پر اجماع کیا ہے کہ عوام مذاہب صحابہ پر عمل نہ کیا کریں، بلکہ ان پر لازم ہے کہ ائمہ اربعہ جنہوں نے اوضاع مسائل کو ذکر کر دیا ہے، اور طریقہ نظر کو واضح کر دیا ہے، انہیں کے مذہب کا اتباع کیا کریں۔“

قول محقق ابن ہمامؒ

اور محقق ابن ہمام نے فتح القدر میں لکھا ہے: ”انعتقد الإجماع على عدم العمل بالمذاهب المخالفة للأئمة الأربعة“، یعنی ”اس پر اجماع ہو گیا ہے کہ ائمہ اربعہ کے مخالف جو مذاہب ہیں ان پر عمل نہ کیا جائے۔“

قول علامہ محلیؒ

اور علامہ جلال الدین محلی صاحب شطراخیر (۱) تفسیر جلالین نے شرح جمع الجوامع میں لکھا ہے: ”يجب على العامي وغيره ممن لم يبلغ مرتبة الاجتهاد التزام مذهب معين من مذاهب المجتهدين“، یعنی ”عامی اور جو شخص مرتبہ اجتہاد کو نہ پہنچا ہو اس پر مذاہب مجتہدین میں سے کسی مذہب معین کا التزام واجب ہے۔“

قول امام شعرانیؒ

اور قطب ربانی امام شعرانی جن کو نواب صدیق حسن خاں مرحوم نے ”تاج مکمل“ میں ”عالم محدث صوفی صاحب کرامات کثیرہ و تالیفات نفیسہ متبع سنۃ محتجب عن البدعة جامع بین الشریعة والطریقة“ لکھا ہے وہ ”میزان کبریٰ“ (ص: ۲۴) میں لکھتے ہیں: ”فإن قلت فهل يجب على المحجوب عن الاطلاع على العين الأولى للشریعة التقيد بمذهب معين فالجواب نعم يجب عليه ذلك لثلا يضل في نفسه ويضل غيره“، یعنی ”اگر تم یہ کہو کہ ایسے شخص پر جو درجہ اجتہاد کو نہ پہنچا ہو مذہب معین کی پابندی واجب ہے یا نہیں تو

(۱) یہ قیاس لیے ہے کہ تفسیر جلالین دو شخصوں کی تصنیف ہے، پہلا حصہ علامہ سیوطیؒ اور دوسرا علامہ محلیؒ۔ (ط)

جواب یہ ہے کہ ہاں اس پر واجب ہے تاکہ نہ خود گمراہ ہو اور نہ دوسروں کو گمراہ کرے۔

قول علی خواص شیخ شعرائی

اور اسی ”میزان“ میں یہ بھی ہے: ”وكان سيدى على الخواص رحمه الله تعالى إذا سأله إنسان عن التقليد بمذهب معين الآن هو واجب أم لا يقول له يجب عليك التقليد ما دمت لم تصل إلى شهود عين الشريعة الأولى“، یعنی ”جب کوئی شخص میرے شیخ علی خواص سے پوچھتا کہ تقلید مذہب معین اس وقت آیا واجب ہے یا نہیں، تو وہ جواب دیتے جب تک تم درجہ اجتہاد کو نہیں پہنچتے، تم پر تقلید واجب ہے۔“

قول علامہ ابن حجر مکی

اور علامہ ابن حجر مکی نے فتح المبین فی شرح الأربعین میں لکھا ہے: ”أما في زماننا فقال أئمتنا لا يجوز تقليد غير الأئمة الأربعة الشافعي ومالك، وأبي حنيفة وأحمد بن حنبل“، یعنی ”ہمارے ائمہ نے کہا ہے کہ لیکن فی زماننا ائمہ اربعہ یعنی شافعی و مالک و ابوحنیفہ و احمد بن حنبل کے سوا کسی اور کی تقلید جائز نہیں۔“

قول علامہ طحطاوی

اور علامہ طحطاوی نے حاشیہ در مختار میں لکھا ہے: ”من كان خارجاً عن هذه الأربعة في هذا الزمان فهو من أهل البدعة والنار“، یعنی جو شخص فی زماننا ان مذاہب اربعہ سے خارج ہو اُس وہ اہل بدعت و نار سے ہے۔

قول شاہ ولی اللہ محدث دہلوی مرحوم

اور شاہ ولی اللہ مرحوم جن کو حضرات غیر مقلدین بہت مانتے ہیں اور نواب صاحب بھوپال نے ”تقصار“ میں ”مجتہد العصر و مجددین“ وغیرہ لکھا ہے، وہ ”حجة الله البالغة“ میں لکھتے ہیں: ”هذه المذاهب الأربعة المدونة المحررة قد أجمعت الأمة أو

من يعتد به منها على جواز تقليدها إلى يومنا هذا، وفي ذلك من المصالح مالا يخفى لا سيما في هذه الأيام التي قصرت الهمم جداً وأشربت النفوس الهوى وأعجب كل ذى رأى برأيه وما ذهب ابن حزم من أن التقليد حرام فغلط،” یعنی ”تمام امت محمدیہ یا معتد بہ حضرات کا اس پر آج تک اجماع رہا ہے کہ ان مذاہب اربعہ مدونہ کی تقلید درست ہے اور اس تقلید میں بہت سے مصالح ہیں خصوصاً فی زمانہ کہ لوگوں کی ہمتیں قاصر ہو گئی ہیں اور رگ و پے میں ہوئے نفسانی بھر گئی ہے اور ہر شخص کو اپنی رائے بھلی معلوم ہوتی ہے، اور ابن حزم کا یہ زعم کہ تقلید حرام ہے غلط ہے۔“

اور وہی بزرگ ”عقد الجید“ میں لکھتے ہیں: ”اعلم أن في الأخذ بهذه المذاهب الأربعة مصلحة عظيمة وفي الإعراض عنها كلها مفسدة كبيرة“، یعنی ”جان لو کہ مذاہب اربعہ کے اختیار کرنے میں مصلحت عظیمہ ہے، اور ان سب سے اعراض کرنے میں بہت بڑا مفسدہ ہے۔“

قول شاہ عبدالعزیز دہلوی مرحوم

اور شاہ عبدالعزیز دہلوی مرحوم نے ”سوالات عشر“ میں لکھا ہے:

”سوال ششم آنکہ اگر حنفی المذہب بر مذہب شافعی عمل نماید در بعض احکام بیک از سہ وجہ جائز ست، اول آنکہ دلائل کتاب وسنت در نظر او در اہل مسئلہ مذہب شافعی را ترجیح دہد، ودوم آنکہ درین معنی مبتلا شود کہ گذارہ بدون مذہب شافعی نماید مثل احکام آب چاہ درین دیار احکام مفقود، سوم آنکہ شخصے باشد صاحب تقوی و او را عمل با احتیاط منظور افتد، واحتیاط در مذہب شافعی یا بد مثل صدقہ دادن زائد از قدر دو آٹا یا گوشت طاؤس نخوردن و علی ہذا القیاس، لیکن درین سہ وجہ شرط دیگر ہم ست، و آن این ست کہ تلفیق واقع نشود، یعنی بسبب ترکیب مذاہب صورتے تحقق شود کہ بہر دو مذہب روا نباشد، مانند آنکہ فصد را ناقض وضو ندارد، باز بہما وضو نماز، پس امام بے قراءت فاتحہ بگزارد کہ در بیچ مذہب روا نباشد، وضو بر مذہب حنفی باطل گشت و نماز بر

مذہب شافعی، واگر سوائے این وجوہ ثلاثہ ترک اقتدائے حنفی نمودہ اقتدائے شافعی کردیا بالعکس، مکروہ قریب، حرام ست زیرا کہ لعب ست در دین، ومعنی تلفیق انیست کہ در یک عبادت مانند نماز روزہ برد و مذہب عمل کردہ شود و این باطل ست باجماع جمیع علماء، چنانچہ در ”در مختار“ کتاب الصلوٰۃ“ آورده ”أن الحكم للملفق باطل بالاجماع“۔ (۱)

قول مولانا محمد اسماعیل دہلوی مرحوم

اور مولانا محمد اسماعیل مرحوم نے ”صراط مستقیم“ میں لکھا ہے:
”در اعمال اتباع مذاہب اربعہ کہ رائج در تمام اہل اسلام است بہتر و خوب ست“ الخ۔ (۲)

(۱) یعنی چھٹا سوال یہ ہے کہ اگر کوئی حنفی بعض مسائل شافعی مسلک پر عمل کرنے لگے تو مذکورہ تین وجوہات میں سے اگر کوئی وجہ پائی جائے تب ہی درست ہوگا ورنہ نہیں، پہلی یہ کہ اس کے نزدیک کتاب وسنت کے دلائل کی روشنی میں اس مسئلہ میں شافعی مسلک رائج نظر آتا ہو۔ دوسری وجہ یہ ہے کہ وہ اس قدر مصیبت میں ہو کہ فقہ شافعی پر عمل کے علاوہ کوئی چارہ نہ ہو، جیسے کہ کنویں کے پانی کے احکام یہاں نہیں پائے جاتے، تیسری وجہ یہ ہے کہ کوئی شخص بہت متقی ہو احتیاط پر عمل کرنا چاہے اور احتیاط فقہ شافعی میں ہی ہو مثلاً دوسیر سے زائد مقدار میں صدقہ دینا یا طافوس (مور) کا گوشت نہ کھانا وغیرہ لیکن ان تین وجوہات کے ساتھ ایک شرط اور بھی ہے اور وہ یہ کہ اس کی وجہ سے تلفیق کی صورت نہ پیدا ہو جائے یعنی دونوں مسلک کو جوڑنے سے کوئی ایسی صورت سامنے آئے جو دونوں مسلکوں میں سے کسی میں بھی جائز نہ ہو، اس کی مثال یہ ہے کہ فصد کھلوانے کو ناقض وضو نہ سمجھ کر اسی وضو سے نماز پڑھ لے اور اس نماز میں سورہ فاتحہ بھی نہ پڑھے، یہ چیز کسی مسلک کی رو سے درست نہیں ہوگی۔ مسلک حنفی کے مطابق وضو باطل ہوگا اور مسلک شافعی کے مطابق نماز، اور اگر ان تین وجوہ و اسباب کے علاوہ کسی صورت میں اس نے مسلک حنفی چھوڑ کر مسلک شافعی پر یا اس کے برعکس عمل کیا تو مکروہ تحریمی ہے کیوں کہ یہ دین کے ساتھ کھلواڑ ہے، اور تلفیق کا مطلب یہ ہے کہ نماز روزہ جیسی کسی بھی عبادت میں دونوں مسلک پر عمل کیا جائے، یہ چیز باتفاق علماء باطل ہے چنانچہ ”در مختار“ کتاب الصلوٰۃ میں ہے کہ تلفیق کا عمل باتفاق باطل ہے۔

(۲) اعمال میں بہتر و عمدہ یہ ہے کہ ان مذاہب اربعہ کا اتباع کیا جائے جو تمام اہل اسلام میں رائج ہیں۔

مولانا شاہ محمد اسحاق دہلوی

اور مولانا شاہ محمد اسحاق مرحوم نے ”مائتہ مسائل“ میں ایک سوال کے جواب میں لکھا ہے: ”ہرگز مقلد ایشان را بدعتی نخواہند گفت زیرا کہ تقلید ایشان (۱) تقلید حدیث شریف است باعتبار الظاہر والباطن“۔ (۲)

دلیل ثبوت تقلید

جب یہ اقوال دیکھ چکے اور ان لوگوں کی رائیں معلوم ہو گئیں تو اب میں کہتا ہوں کہ تقلید کے ثبوت کے باب میں یوں تو لوگوں نے بہت کچھ دلیلیں لکھی ہیں، میں یہاں ایک عام فہم دلیل لکھتا ہوں، ذرا کان لگا کر سنو اور انصاف کو بھی دخل دو، قرآن پاک میں ہے ”أطیعوا اللہ وأطیعوا الرسول وأولی الأمر منکم“، اس کے بعد والی آیت کی تشریح تو کچھ آگے چل کے لکھوں گا، یہاں یہ سمجھنا چاہیے کہ اس میں جناب احدیت سے اطاعت اولی الامر کا ارشاد ہوتا ہے، پہلے یہ سمجھو کہ اولی الامر کس کو کہتے ہیں، اس کی تفسیر کسی نے سلطان، کسی نے شیخ، کسی نے مجتہد کی ہے، میں کہتا ہوں کہ یہ سب اولوالا مر ہیں، امر دو قسم ہوتے ہیں دنیاوی اور دینی، امر دنیاوی کے بھی چند اقسام ہیں، سیاست مدن کے اعتبار سے سلاطین اولوالا مر ہیں، جو امر کہ انتظام ملک کے متعلق ہو اس میں سلطان کا حکم بجالانا ضرور ہے ورنہ انتظام دنیاوی میں بہت بڑا خلل واقع ہو جائے گا، اسی طرح تدبیر المنزل کے اعتبار سے وہ لوگ جو گھر بھر میں سردار ہوں وہی اولوالا مر ہیں، ان کا حکم بجالانا چاہیے، قس علی ہذا۔ اور امر دینی یا تو باطنی ہے یا ظاہری جس کو شرع کہتے ہیں، علم باطن کے اولی الامر تو شیوخ طریقت ہیں، سالکان طریقت کو ان کا اتباع

(۱) یعنی مقلدائے اربعہ

(۲) ان لوگوں کے مقلدین کو ہرگز بدعتی نہیں کہہ سکتے کیوں کہ ان کی تقلید ظاہری اور باطنی دونوں اعتبار سے حدیث شریف ہی کی تقلید ہے۔

لازم ہے، اور شرع کے اولیٰ الامر مجتہدین ہیں جو کتاب و سنت سے واقف اور ان سے مسائل استنباط کیا کرتے ہیں، امر شرع کے وہ لوگ والی ہو گئے ہیں، اور یہ امر ظاہر ہے کہ اتباع اسی وقت تک کیا جاتا ہے جب تک تابع متبوع کے درجے کو نہ پہنچا ہو، پس اس آیت کریمہ سے صاف ثابت ہے کہ وہ مسلمان جو خود مجتہد نہیں ان کو کسی مجتہد کا حکم بجالانا واجب ہے۔

چونکہ ائمہ اربعہ رحمۃ اللہ علیہم زمرہ مجتہدین میں داخل ہیں بلکہ بہت بڑے مجتہد ہیں اگر ان کا اتباع کیا جائے تو اس کا جواز اس آیت سے کما حقہ ثابت ہے، رہی ان کی تقلید شخصی اس کو اس آیات سے کچھ علاقہ نہیں بلکہ اس آیت کریمہ سے صرف یہی نکلتا ہے کہ غیر مجتہد کو مجتہد کا اتباع چاہیے، اور چونکہ ائمہ اربعہ مجتہد ہیں تو ان کا اتباع جائز نکلا، اور قطع نظر اس سے شاہ ولی اللہ مرحوم جو مستند بین الفریقین ہیں ان کی ”حجۃ اللہ البالغہ“ سے ثابت ہے کہ تقلید ائمہ اربعہ کے جواز پر اجماع امت محمدیہ ہو گیا ہے کما مر عبارتہ۔ اور مجھ کو ابھی جواز ہی ثابت کرنا ہے، مجھہ اس کا ثبوت ہو گیا۔

اب میں کہتا ہوں کہ جائز کبھی ناجائز اور کبھی واجب ہو جاتا ہے، دیکھو نماز پڑھنے کے لئے مسجدوں میں عورتوں کا حاضر ہونا فی نفسہ جائز ہے، زمانہ نبوی میں عورتیں برابر مساجد میں حاضر ہوا کرتی تھیں، مگر فی زمانہ کہ بالکل فتنہ و فساد سے معمور ہے، ان کا حضور مساجد خصوصاً عید گاہ میں ناجائز اور جماعت مسجد میں نہ شریک ہونا واجب ہے، اگرچہ حضرات غیر مقلدین اس مسئلے میں بھی ہم لوگوں کے خلاف ہیں اور عورتوں کو مساجد میں لے جانے پر زور دے رہے ہیں، مگر ذی فہم کبھی روا نہیں رکھتے، اس باب میں زور دینے والے حضرات اس وقت سمجھیں گے جب بدچلن یا بھولی بھالی عورتوں کو مسجدوں میں بری نظروالوں سے کام پڑے گا، خیر اس مثال کو جانے دیجئے، عورتوں کے لیے علی الاصح فی نفسہ زیارت قبور جائز ہے، مگر اس خیال سے کہ غالباً یہ ناقصات العقل والدین منہیات قبور میں مبتلا اور طرح طرح کے فتنہ و فساد کا باعث ہو جائیں گی لہذا ان کے لئے عدم جواز ہی کا فتویٰ دیا جائے گا، قس علی ہذا۔

جب یہ سن چکے تو اب اصل غرض سنو، مگر خدا کے واسطے اگلے خیالات کو بالائے طاق رکھو، تعصب کو کچھ دخل نہ دو، میں باواز بلند کہتا ہوں کہ بلا شک غیر مجتہد کے لیے تقلید ائمہ اربعہ بالذات جائز ہے، کچھ واجب نہیں، کسی خاص امام کا پابند نہ ہونا اور غیر مقلد رہنا فی نفسہ درست ہے نہ حرام، مگر میں پہلے کہہ چکا ہوں کہ جائز کبھی ناجائز کبھی واجب ہو جاتا ہے، تقلید شخصی کی یہی حالت ہے کہ بالذات تو جائز اور بوجہ عروض عوارض واجب ہے، کیونکہ فی زمانہ غیر مقلد ہو جانا بلا شک وشبہ موجب فتنہ و فساد ہے جس کو ابھی میں ثابت کیے دیتا ہوں، اور قرآن پاک میں ہے: ”لا تفسدوا فی الأرض بعد اصلاحها“ یعنی ”اصلاح کے بعد تم زمین میں فساد برپا نہ کرو“۔

اس آیت کریمہ سے فساد برپا کرنے کا امتناع ثابت ہے، اور جو چیز کہ باعث فتنہ ہوگی وہ بھی ممتنع ہوگی، پس جب میں غیر مقلدیت کا موجب فتنہ و فساد ہونا ثابت کر دوں گا تو ضرور غیر مقلدی ممتنع اور ائمہ اربعہ کی تقلید شخصی کہ باعث رفع فتنہ و فساد ہے واجب ہو جائے گی، جو لوگ متعصب ہیں گو وہ نہ مانیں مگر انصاف پسندوں کے دل پر اس امر کو نقش کا لجر کیے دیتا ہوں کہ مذاہب اربعہ میں سے کسی مذہب خاص کے پابند نہ رہنے میں اور غیر مقلد ہو جانے میں بلا شک سر اسر فتنہ و فساد ہے، آج کل لوگوں کو جیسا علم ہے ظاہر ہے اور جیسی نفسانیت ہے اظہر من الشمس ہے، اگر یہی ٹھہر جائے کہ قرآن و حدیث کا مطلب جس کی سمجھ میں جو آئے اس پر عمل کیا کرے اور لوگوں کو اپنی سمجھ کے موافق فتوے دیا کرے تو میں پہلے پانی کے مسئلہ کی کچھ کیفیت دکھاتا ہوں جو فقہ اور اکثر کتب حدیث کا پہلا مسئلہ ہے۔

ایک صاحب کی سمجھ میں یہ آیا کہ قلنین سے کم پانی میں نجاست پڑ جانے سے ناپاک ہو جاتا ہے، دوسرے صاحب کے فہم میں یہ بات آئی کہ پانی گو کتنا ہی قلیل ہو جب تک اوصاف ثلاثہ میں سے کوئی وصف متغیر نہیں ہوتا ناپاک نہیں ہوتا، تیسرے صاحب کی یہ تحقیق ہوئی کہ بہ فحواء ”الماء طهور لا ینجسہ شیء“ (۱) پانی باوجود تغیر وصف ناپاک ہی نہیں ہوتا، کوئی

(۱) یعنی پانی پاک ہے اس کو کوئی چیز ناپاک نہیں کر سکتی۔

حدیث اوصاف ثلاثہ کے باب میں وارد ہی نہیں ہوئی اور اگر ہے بھی تو مُتصل السند نہیں، چوتھے صاحب امام طاہری کے متفق الرائے ہوئے کہ پیشاب سے تو پانی البتہ ناپاک ہو جاتا ہے اور پاخانے سے نہیں کیونکہ حدیث پیشاب کے باب میں وارد ہے، پانچویں صاحب ابن حزم کے ہم خیال ہوئے کہ اگر پانی ہی میں پیشاب کیا تو ناپاک ہوگا اور اگر کسی ظرف میں کیا پھر پانی میں ڈال دیا تو وہ پانی ناپاک ہو جاتا ہے، مگر صرف اسی کے واسطے جس نے پیشاب کیا ہے، دوسروں کے واسطے وہ پانی طاہر و مطہر ہی رہتا ہے۔

اب یہ چھ شخص ہوئے اور فرض کرو کہ ایک ہی مقام میں رہتے ہیں اور ہر ایک کی رائے پانی کے مسئلے میں مخالف ہے اور ہر شخص کا ماخذ حدیث ہی ہے، ہر ایک نے اپنے اجتہاد کے موافق فتویٰ دیا، اب کہو عوام کی کیا کیفیت ہوگی، ہر ایک اپنے مخالف کے قول کو باطل سمجھے گا یا نہیں، تو تو میں میں کی نوبت آجائے گی یا نہیں، ان مفتیوں میں اختلاف ہو جائے گا یا نہیں، متفرق فرقے ہو جائیں گے یا نہیں، ابھی تو نماز روزے کے سیکڑوں احکام باقی ہیں ان میں اختلافات کی وجہ سے کیا دنگے فساد کی نوبت نہ آجائے گی، کیا حضرات غیر مقلدین میں اتفاق رہ سکتا ہے، ہرگز نہیں۔

دیکھو ایک شخص کی سمجھ میں یہ آیا کہ اصول حدیث کچھ کلام خدا و رسول تو ہیں نہیں کیا ضرور ہے کہ ان کی پابندی کی جائے، چلیے اس نے یہ قاعدہ رکھا کہ جہاں جرح و تعدیل دونوں ہوں وہاں تعدیل مقدم کی جائے گی، دیکھو اس قاعدے سے سیکڑوں احادیث ضعیفہ صحیح اور احادیث صحیحہ ضعیف ٹھہر جائے گی، دیکھو جس راوی کا کذب فی الحدیث ایک آدھ جگہ بھی ثابت ہو جاتا ہے، تو اس کی کل حدیثیں موضوع کہلاتی ہیں، ایک صاحب نے یہ ضابطہ مقرر کیا کہ جس حدیث کا کذب دلیل سے ثابت ہو جائے وہی موضوع ہے ورنہ موضوع نہیں، دیکھو کتنی موضوع حدیثیں غیر موضوع ہو جائیں گی، اور تم کسی آیت یا حدیث سے اس کو بند نہیں کر سکتے، ضرور نئی دنیا ہو جائے گی اور سارا کارخانہ بگڑ جائے گا، جب معاملات کی نوبت آئے گی تو نفسانیت کے سبب سے ہر فریق اپنی اپنی گون کے مسئلے بیان کرنے لگے گا، مثلاً مسئلہ ارث میں ایک کہے گا کہ تم

کو فلاں حدیث کی رو سے حصہ نہیں پہنچتا، دوسرا اپنا حق جتائے گا۔

اب انصافانہ غور کرو کہ اس وقت کیسا فتنہ برپا ہو جائے گا اور شریعت کا کارخانہ کس قدر درہم برہم ہو جائے گا، تم لاکھ کسی غیر مقلد عالم کی کتاب دکھاؤ گے کہ دیکھو انہوں نے اس باب میں یوں تحقیق کی ہے، مگر دوسرا کیوں ماننے لگا، اس کے دماغ میں جب کچھ اور ہی پیچیدہ ہے تو کسی کا قول اس کے نزدیک کب قابل سند ہو سکتا ہے، ابھی جو اس فرقے میں کچھ اتفاق دیکھتے ہو اس کا سبب یہ ہے کہ یہ لوگ مقلدین کے اعتبار سے نہایت ہی کم ہیں گویا قطرہ و دریا کا فرق ہے، نکتہ سواد کے خیال سے حتی الوسع ملے جلے رہتے ہیں، اگر شہر کا شہر، ملک کا ملک غیر مقلد ہو جائے اس وقت اختلاف کا کچھ اور ہی عالم نظر آئے کیونکہ اصول غیر مقلدیت اسی کے متقاضی ہیں کہ ان میں اتفاق نہ رہے۔

آج ہی دیکھو کہ ان میں اختلافات کیا کم ہیں، دیکھو جو پانی ایک لوٹا ہو اور اس میں پیشاب کی ایک بوند پڑ جائے اس کی نسبت مؤلف ”معیار الحق“ نے اپنے فتویٰ مطبوعہ ۱۲۹۸ھ میں یوں لکھا ہے کہ ”وہ پانی بلا ریب ناپاک ہے اور اس کی ناپاکی میں کچھ شک نہیں“ اور معیار الحق (ص: ۱۵۷) میں لکھا ہے کہ ”پاک اس پانی کی جو قلتین سے کم ہو ثابت نہ ہوئی“، دیکھو یہ یوں فرماتے ہیں، اور نواب صدیق حسن خاں مرحوم ”بدور الاہلہ“ (ص: ۲۰) میں لکھتے ہیں کہ ”آب خواہ بسیار باشد یا اندک بوقوع نجاست پلید نمی گردد تا آن کہ بعض اوصاف آن دگرگوں نشود، و مذہب حق و راجح ہمیں است، (۱) اور ”عرف الجاوی“ (ص: ۹) میں ہے کہ ”حدیث قلتین کہ در صحیحین نیست ز اول ست و راجح عدم فرق ست در قلیل و کثیر و مستعمل و این راجح مذہب ست در نظر تحقیق“۔ (۲)

دیکھئے ایک صاحب اس پانی کو بلا ریب ناپاک فرماتے ہیں اور دوسرے بزرگ عدم (۱) پانی خواہ کم ہو یا زیادہ نجاست و گندگی کرنے سے ناپاک نہیں ہوگا، جب تک کہ اس کے بعض اوصاف بدل نہ جائیں یہی صحیح اور راجح مسلک ہے۔
(۲) قلتین کی حدیث جو بخاری و مسلم میں نہیں کم درجہ کی ہے، راجح بھی ہے، قلیل و کثیر اور مستعمل کے درمیان کوئی فرق نہیں، تحقیق سے اس کی ارجحیت ثابت ہے۔

نجاست کے قائل ہیں اور اسی کو قول رائج اور مذہب حق کہتے ہیں، اور سنیے، مؤلف ”بدورالاہلہ“ وغیرہ کے نزدیک مال تجارت میں زکوٰۃ واجب نہیں اور ”ابراء“ (ص: ۷۸) میں لکھا ہے کہ ”ہم مال تجارت میں وجوب زکوٰۃ کے قائل ہیں، اور ہمارے استاذ جناب مولانا سید محمد نذیر حسین صاحب بھی اس کے قائل ہیں۔“

المختصر سیٹوں مسائل میں حضرات غیر مقلدین آپس میں اختلاف رکھتے ہیں جس کا بعض مواقع میں خود ان لوگوں نے اقرار کیا ہے، چنانچہ ”ازالۃ الشک والربین“ (ص: ۲۹) ^(۱) میں لکھا ہے کہ ”مولوی سید نذیر حسین صاحب کے بہت سے معتقدین وتلامذہ متبعین غیر مقلدین نے جناب نواب صاحب بہادر کا کتنے ایسے مسائل میں کہ جن کو جناب ممدوح نے بہت مبرہن و محقق اپنی تالیفات میں لکھا ہے خلاف کیا ہے۔“

الغرض کما حقہ ثابت ہو گیا کہ خود ان میں بہت کچھ اختلافات ہیں، اور صرف اختلافات ہی نہیں بلکہ تو تو، میں میں، جوتی پیزار کی بھی نوبت آ جاتی ہے، کل کی بات ہے کہ حضرات غیر مقلدین میں بناء عمید گاہ پختہ میں بحث آپڑی، جناب مؤلف ”معیار“ وغیرہ نے اس کے جواز کا فتویٰ دیا، اور مولوی (۲) محمد سعید بنارس اور چند تلامذہ مؤلف ”معیار“ نے اس کو بدعت سیئہ لکھا، فریقین غیر مقلدین نے اپنی اپنی تحریریں چھاپیں، اس بحث میں وہ وہ بدتہذیبیاں سرزد ہوئیں کہ بیان سے باہر ہیں، ”تحقیق مزید“، ”توثیق الحق السدید“، ”جند التوفیق“ یہ سب رسالے اس بات میں چھپے ہوئے موجود ہیں جس کا جی چاہے دیکھ لے، مناظرہ مرشد آباد کے بعد حضرات غیر مقلدین جو پھرے تو آپس میں اس قدر جھگڑے کہ الا امان الحفیظ، مہینوں

(۱) یہ کتاب ایک سخت متعصب غیر مقلد کی تالیف ہے جس میں امام ابو حنیفہؒ اور اکثر علمائے حالی پابند تقلید کو بہت کچھ سخت سنا یا ہے، خصوصاً استاذنا المکرم محدث لکھنوی مرحوم کو تو برملا گالیاں دی ہیں۔

(۲) یہ صاحب کنجاہ کے نو مسلم چند سال سے بنارس میں رہتے ہیں، انہوں نے بھی امام ابو حنیفہؒ وغیرہ کی عیب جوئی میں کوئی دقیقہ اٹھا نہیں رکھا، مگر خدا کی شان کہ آخر غیر مقلدوں ہی کے ہاتھ سے ان کو ان کا بدلہ مل گیا، لوگوں نے سارق، کذاب، بے علم سب کچھ ان کو بتا چھوڑا فاعتبروا یا اولی الابصار....

اخباروں میں رد و قدح ہوتی رہی اور پھکڑتک کی نوبت آگئی، اگر کوئی اس کو نہ مانے تو چاند پر خاک ڈالنے سے خاک نہیں پڑ سکتی، لو میں غیر مقلد ہی کی تحریر سے ثابت کئے دیتا ہوں، اخبار ”شعۃ ہند“ میرٹھ کے ایڈیٹر غیر مقلد نے اپنے پرچہ اخبار مطبوعہ ۲۴ نومبر ۱۸۸۹ء میں لکھا ہے کہ:

”آج کل ہمارے موحد بھائیوں کے جھگڑوں نے آسمان سر پر

اٹھایا ہے۔ پہلے تو قال اللہ قال الرسول پر دار و مدار تھا پھر قولہ اور اقوال پر رہا،

اب شہدوں لچوں پر فوقیت لے چلا، گالی گلوچ پر نوبت آگئی۔“

لیجئے اب اچھی طرح میں نے ثابت کر دکھایا کہ حضرات غیر مقلدین میں بہت کچھ اختلافات مذہبی ہیں اور ان میں سب و شتم تک کی نوبت آجاتی ہے اور روز بروز جھگڑے بڑھتے ہی جائیں گے، کیونکہ جب ہر شخص اس کا مجاز ہو جائے گا کہ کتاب و سنت سے جس کی سمجھ میں جو آئے اس پر عمل کرے اور لوگوں کو فتوے دے تو طبیعتیں تو مختلف ہیں اور عقل و فہم جدا گانہ، پھر اتفاق کی کیا صورت ہے، خصوصاً ایسی حالت میں کہ لوگوں میں نفسانیت بھری ہو اتفاق یعنی چہ، جب غیر مقلدیت فتنہ و فساد کی جڑ ٹھہری تو رفعاً للفساد اس سے احتراز واجب ٹھہرا، اور کسی مذہب خاص کی پابندی لازم، اور چونکہ ائمہ اربعہ کے سوا کسی اور امام کا مذہب مدون نہیں اور نہ ان کے اتباع موجود ہیں، پس انہیں چاروں میں سے کوئی خاص مذہب اختیار کرنا ضرور ہوا۔

میرا یہ مطلب نہیں کہ ائمہ اربعہ میں سے کسی خاص امام کے کل مسائل پر مفتی بہا ہوں یا نہ ہوں عمل لازم ہے، بلکہ مقصود یہ ہے کہ مسائل مفتی بہا پر عامل ہونا چاہیے، عام اس سے کہ وہ مسئلہ امام کا ہو یا ان کے تلامذہ یا علمائے کرام مقلدین کا، اور یہی معنی تقلید شخصی کے ہیں، مثلاً مذہب حنفی میں بھی اکثر مسائل مختلف فیہا ہیں، جناب امام کچھ کہتے ہیں اور صاحبین کچھ اور فرماتے ہیں، مگر فتویٰ کسی ایک کے قول پر ہے، پس مسائل مفتی بہا کی حیثیت سے مذہب حنفی میں ایک خاص مذہب نکل آیا تو رفعاً للفساد اسی کی تقلید چاہیے اور اسی کو تقلید شخصی سمجھو، اگر یہ کہو کہ جب کبھی جناب امام اور کبھی تلامذہ امام کے قول پر عمل کرنا ہوا تو تقلید شخصی کہاں رہی کیونکہ اس کا ظاہری مفہوم تو یہ ہے کہ ایک ہی کی تقلید کی جائے تو اس کا جواب یہ ہے کہ شخصی بمعنی معین ہے، اور

یہ صفت مذہب مقدر کی ہے، تقلید شخصی یعنی تقلید مذہب معین، اور میں کہہ چکا کہ مذہب حنفی میں جو مسائل مفتی بہا ہیں ان کا مجموعہ بھی ایک مذہب خاص ہے پس تقلید شخصی کا اطلاق درست ٹھہرا۔ اور اگر تقلید شخصی کے معنی شخص خاص کی تقلید کہو تو بھی مضائقہ نہیں کیونکہ جہاں کہیں کہ شاگردان و اتباع جناب امام کے قول پر فتویٰ دیا گیا ہے تو وہ بھی اسی وجہ سے کہ تلامذہ و اتباع کا قول ہے مجازاً امام صاحب کی طرف منسوب ہو سکتا ہے، یا یوں سمجھو کہ حسب تحقیق علامہ ابن ہمام تلامذہ جناب امام نے اقرار کیا ہے کہ ہمارا کوئی قول ایسا نہیں جو امام ابوحنیفہؒ سے ہم کو اس کی روایت نہ ہو، چنانچہ شعرانی نے ”میزان کبریٰ“ میں لکھا ہے:

”ونقل الشيخ كمال الدين بن الهمام عن أصحاب

أبي حنيفة كأبي يوسف ومحمد وزفر والحسن أنهم كانوا

يقولون ما قلنا في مسألة قولاً إلا وهو روايتنا عن أبي حنيفة

وأقسموا على ذلك إيماناً مغلظة“۔ (۱)

الغرض وہ اقوال مفتی بہا جو تلامذہ و اتباع جناب امام کے ہیں وہ جناب امام کی طرف منسوب ہو سکتے ہیں، اور ان پر عمل گویا جناب امام ہی کی تقلید ہے، پس تقلید شخصی کا اطلاق درست ہے۔

بہر کیف جب ثابت ہو گیا کہ غیر مقلدیت فتنہ و فساد کی جڑ ہے اور تقلید مذہب معین سراسر موجب صلاح و باعث رفع فساد ہے، غیر مقلدی ناجائز اور تقلید شخصی واجب بالعرض ٹھہری، اگر غور سے دیکھو تو جمہور کا انہیں چاروں میں سے کسی ایک مذہب کا پابند ہو جانا اور مطلق العنانی کہ موجب اختلافات کثیرہ ہے، اس سے باز آنا کچھ آسان امر نہ تھا مگر کچھ خدا ہی کی عنایت خاص تھی کہ یہ بات ہو گئی، لیکن افسوس کہ حضرات غیر مقلدین نے اس جمعی جمائی بات کی کچھ قدر نہ کی اور اس میں ایک شاخ نکال دی، تعجب ہے کہ ہر چار طرف انجمنیں قائم ہو رہی ہیں، اتفاق اتفاق کی صدا ئیں آرہی ہیں اور یہ کوئی خیال ہی نہیں کرتا کہ جب غیر مقلدی ہے تو اتفاق یعنی چہ؟

(۱) شیخ کمال الدین بن ہمام نے امام ابوحنیفہؒ کے اصحاب امام ابو یوسفؒ اور امام محمدؒ امام زفرؒ وغیرہ نے نقل کیا ہے کہ وہ کہتے تھے اگر کسی مسئلہ میں ہم نے کوئی رائے دی ہے تو وہ امام ابوحنیفہؒ سے ہم نے روایت کی ہے اور اس پر انہوں نے قسمیں کھائیں۔

میرا یہ ہرگز خیال نہیں کہ تقلید شخصی کرنے سے کچھ اختلاف ہی نہیں ہو سکتا، جب میں اپنی آنکھوں سے بعض جزئیات مسائل میں علمائے مقلدین کو مختلف دیکھ رہا ہوں تو کیوں کر آنکھوں میں خاک ڈال دوں، بیشک اختلافات ہیں اور قیامت تک کچھ نہ کچھ اختلافات رہیں گے، مگر بات یہ ہے کہ اکثر مسائل عبادات و معاملات مفتی بہا ہو چکے ہیں، اور بعض مسائل جو ہنوز طے نہیں ہوئے وہ ایک تو خود قلیل ہیں، دوسرے ان میں سے اکثر ایسے ہیں جن پر صوم و صلاۃ و عبادات موقوف نہیں، بخلاف غیر مقلدیت کے کہ اس کی وجہ سے نماز روزے کے سیکڑوں احکام میں اختلافات ہو جائیں گے، معاملات میں اپنی اپنی گوان کے مسئلے بیان ہونے لگیں گے۔

اس کی بھی خواہی کے دم بھرنے والو! دیکھو مسلمانوں میں پھوٹ نہ ڈالو، ذرا نشیب و فراز کو سمجھو، اس جمعی جمائی بات میں رخنہ اندازی نہ کرو، ائمہ اربعہ کی تقلید شخصی سے نہ خود باہر ہو اور نہ لوگوں کو باہر ہونے دو، ورنہ اختلافات مٹانے میں دانتوں پسینے آجائیں گے اور تم سے کچھ نہ ہو سکے گا، ہاں اگر کتاب و سنت کی خدمت کرتے کرتے کسی مسئلے میں اجتہاد کا درجہ نصیب ہو جائے تو اس مسئلے میں خود کسی کی تقلید نہ کرو اور بعنوان مناسب اپنے اجتہاد پر اس طرح عمل کرو کہ فساد برپا نہ ہونے پائے اور دوسرے لوگوں کو اپنے حال پر رہنے دو کیونکہ عوام کو تو ائمہ اربعہ کی تقلید شخصی سے چارہ نہیں، مذاہب اربعہ کو ترک کرنا کسی طرح زیبا نہیں، ہاں اگر کوئی خدا کا بندہ ایسا پیدا ہو گیا کہ نسخ و منسوخ، عام و خاص، مطلق و مقید، مجمل و مبین وغیرہ احکام کی تمیز رکھتا ہو اور حدیث کے جمیع اقسام کو جانتا ہو اور راویوں کے حالات سے کما حقہ واقف ہو، قرآن و حدیث کا حافظ ہو، قوت استنباط مسائل بھی رکھتا ہو، سفہاء الاہلام سے نہ ہو، مجتہدین میں جو اوصاف چاہیں وہ سب رکھتا ہو، پھر تائید دانی ایسی شامل حال ہو کہ جمہور مسلمان اس کے تابع ہو جائیں اور اتنی قدرت بھی رکھتا ہو کہ جو کوئی اس کے حکم کے خلاف کرے اور ڈیڑھ اینٹ کی مسجد جدا بنائے تو فقہائے حدیث ”من اتاکم و أمرکم جمیع علی رجل واحد یرید أن یشق عصاکم

ويفرق جماعتكم قاتلوہ“،^(۱) (رواہ مسلم)، اس کی سزا بھی کر سکتا ہو، تاکہ پھر فساد برپا نہ ہو۔ ایسی حالت میں مذاہب اربعہ کو چھوڑ کر اس شخص کی تقلید کرنی درست ہوگی، کیونکہ اصل مقصود تقرب خداوندی ہے، ائمہ دینؑ بلکہ انبیاء تک صرف واسطے ہیں، جب کوئی بے خرنشہ واسطہ مل جائے تو اس کے اختیار کرنے میں کیا مضائقہ ہے؟ مگر بات یہ ہے کہ اللہ تعالیٰ جل شانہ کے ہاتھ میں یوں تو سب کچھ قدرت ہے مگر بظاہر ایسے شخص کا وجود بجز امام مہدیؑ موعود مستبعد ہی مستبعد ہے۔ المختصر جب تک نہ ایسے شخص کا وجود ہے اور نہ خود درجہ اجتہاد حاصل ہے، تو مذاہب اربعہ میں سے کسی مذہب معین کی تقلید واجب رہے گی اور دائرہ تقلید سے قدم باہر رکھنا ہرگز جائز نہ ہوگا۔

جواب بعض اعتراضات

یہاں پر حضرات غیر مقلدین یہ اعتراض کرتے ہیں کہ مقلدین جہاں کہیں قول امام کو قول نبوی کے خلاف بھی پاتے ہیں تو نہیں چھوڑتے حالانکہ خود انکے امام ابوحنیفہؒ کا قول ہے ”اتركوا قولي بخبر الرسول“ یعنی میرے قول کو جہاں خبر رسول کے خلاف پاؤ چھوڑ دو، ان کے امام تو یوں فرمائیں اور یہ لوگ تقلید پراڑے رہیں، اس کا جواب یہ ہے کہ ایسی حالت میں امام صاحب اپنا قول ترک کرنے کو کہیں یا نہ کہیں اور اس باب میں نص صریح ہو یا نہ ہو عقل ہی کہہ دیتی ہے کہ حکم نبوی کے خلاف کرنا مسلمانوں کی شان سے نہایت بعید ہے، اللہ اللہ جو شخص آں حضرت ﷺ کو رسول برحق جانتا ہے، بھلا اس سے ایسی جرأت ہو سکتی ہے کہ زید و عمرو کے کسی ایسے قول پر جس کو صریح خلاف قول نبوی جانتا ہے عمل کرے اور قول معصوم کو نظر انداز کرے، مسلمانوں کو تو یہی لازم ہے کہ فحوائے ”ما اتکم الرسول فخذوه“، آپ کا حکم مان لیا کریں، اور اس پر عمل کیا کریں، رہی یہ بات کہ مقلدین ایسا اور ویسا کیا کرتے ہیں محض ابلہ فریبی ہے، کیونکہ مقلد اگر عامی ہے تو اس بیچارے کو اسی میں تردد ہوتا ہے کہ یہ حدیث جو مخالف نے پیش کی ہے کیسی ہے، موضوع ہے یا غیر موضوع ہے یا صحیح، قس علی ہذا، اور اگر عالم ہے مگر اس کو متقدمین

(۱) اگر تمہارا کسی بات پر اتفاق ہو اور کوئی شخص آ کر تمہیں منتشر اور تمہاری جمعیت کو پراگندہ کرنا چاہے تو اس کو قتل کر دو۔

کی طرح دینیات میں تبصر نہیں، حدیث وفقہ کی پانچ چھ کتابیں پڑھ لی ہیں تو ایسا شخص اگر امام صاحب کا کوئی مسئلہ ظاہر حدیث کے خلاف دیکھتا ہے تو اس کو باور نہیں آتا کہ فی الواقع اس کی مؤید کوئی حدیث نہیں، مروجہ کتب احادیث میں نہ ہونے سے یہ لازم نہیں آتا کہ اور کتابوں میں بھی نہ ہو، یہ تو عقلاً و نقلاً ثابت ہے کہ جمیع احادیث ان کتب متداولہ میں درج نہیں، عقلاً تو اس لیے کہ دن بھر میں آدمی سیکڑوں کام اور ہزاروں باتیں کیا کرتے ہیں اور لوگوں کے بیسوں افعال نظر سے گزرا کرتے ہیں، اب خیال کرو کہ آں حضرت ﷺ جن کا کام ہمیشہ تعلیم تھا، رات دن میں کتنے کام کرتے ہوئے اور کتنی باتیں ارشاد فرماتے ہوئے اور صحابہ کے کتنے افعال نظر سے گذرتے ہوں گے، اور آپ پسند فرما کر سکوت کرتے ہوئے، یہ سب اقسام حدیث سے ہیں، پس اگر ان صحاح مروجہ میں کل حدیثیں درج ہوتیں تو ظاہر ہے کہ ایک بار شتر ہو جاتا، اور نقل اس سبب سے کہ پہلے لوگوں کو لاکھوں حدیثیں یاد تھیں۔ اسحق بن راہویہ گو دیکھئے کہ ان کو ستر لاکھ حدیثیں یاد تھیں۔ چنانچہ نواب صدیق حسن خاں مرحوم ”اتحاف النبلاء“ میں لکھتے ہیں: ”و خود اسحق گفتہ، ہفتاد صد ہزار حدیث یاد دارم“۔ (۱) مگر پھر بھی صحاح مروجہ میں سے کوئی ایسی کتاب نہیں جس میں دس ہزار حدیثیں بھی ہوں، جب مروجہ کتب احادیث کا یہ حال ہے تو ممکن ہے کہ ائمہ اربعہ خصوصاً امام اعظمؒ جو ۸۰ھ میں پیدا ہوئے تھے، بوجہ قرب زمانہ نبوی اپنے مسئلہ فقہیہ کی مؤید کوئی حدیث پا گئے ہوں، جو صحاح مروجہ میں نہیں، اس کے علاوہ بالفرض ماخون فیہ میں بھی حدیث ہے جس کو مخاصم نے پیش کیا ہے، مگر ممکن ہے کہ ہمارے امام کے نزدیک کسی امر قادیح کی وجہ سے قابل حجت نہ ٹھہری ہو، اگر یہ سوچ کے کسی حدیث کو تسلیم نہیں کیا تو کچھ مضائقہ نہیں، کیونکہ صحابہ نے بھی بعض دفعہ حدیث صحیح کو رد کر دیا ہے، چنانچہ صحیحین وغیرہ میں ہے کہ ایک شخص حضرت عمرؓ کے پاس آیا اور بولا کہ میں ناپاک ہو گیا ہوں اور غسل کے لیے پانی نہیں ملتا، حضرت عمرؓ نے اس کو نماز پڑھنے سے منع کیا تب حضرت عمارؓ بولے کہ میں ایک دفعہ جب ہو گیا تھا پانی نہ ملا تو مٹی میں لوٹ کے نماز پڑھ لی، جب آں حضرت ﷺ نے یہ واقعہ سنا تو آپ نے تیمم کی تعلیم

(۱) یعنی خود اسحاق بن راہویہ نے اعتراف کیا ہے کہ مجھے ستر ہزار حدیثیں یاد ہیں۔

فرمائی اور ارشاد فرمایا کہ یہ تم کو کافی تھا ناحق مٹی میں لوٹے، جب حضرت عمرؓ نے یہ حدیث سنی تو ہرگز نہ مانی بلکہ اس حدیث کے بیان کرنے سے بھی عمارؓ کو منع کیا، دیکھو اس تیمم کے باب میں وہ حدیث صحیح تھی حتیٰ کہ طبقہ ثانیہ میں طُرق کثیرہ سے مروی ہو گئی اور لوگ تیمم جب کے قائل ہو گئے مگر حضرت عمرؓ نے عمارؓ کے بیان کو نہ مانا، اور اپنی رائے پر قائم رہے۔

اسی طرح فاطمہ بنت قیسؓ حضرت عمر رضی اللہ عنہ سے بیان کیا کہ میں مطلقۃً الثلاث ہو گئی تھی، میرے لیے آں حضرت صلی اللہ علیہ وسلم نے نفقہ و سکنی کچھ مقرر نہیں کیا، حضرت عمرؓ نے نہ مانا اور کہا کہ ”میں ایک عورت کے کہنے سے کہ خدا جانے سچ کہتی ہے یا جھوٹ بولتی ہے کتاب اللہ کو نہ چھوڑوں گا“۔

اب غور کرو کہ حضرت عمرؓ نے ان حدیثوں کو کیوں رد کر دیا، کیا ان کے دل نے قبول کر لیا تھا کہ یہ بیشک قول نبوی ہے اور جو مطلب یہ لوگ سمجھے ہیں وہی آپ کی بھی مراد تھی پھر بھی اپنی رائے پر قائم رہے، ہرگز نہیں، ایسی بات تو وہی شخص کہے گا جو صحابہؓ کا منکر، حضرت عمرؓ کا دشمن ہے، بلکہ وجہ یہ تھی کہ یا تو صدق حدیث ہی میں ان کو تامل ہوا یا یہ سمجھے کہ مراد نبوی کچھ اور ہوگی یہ لوگ کچھ اور سمجھ گئے۔

پس اسی پر مقلدین کو سمجھ لیجئے کہ قول نبوی کے تسلیم میں کچھ عذر نہیں کرتے بلکہ کسی حدیث کے تسلیم میں اگر ان کو کچھ تامل ہوتا تو صرف اس وجہ سے کہ یا تو قول نبوی ہی ہونے میں ان کو شک ہوتا ہے یا یہ سمجھتے ہیں کہ عجب نہیں کہ ہمارے امام نے اس حدیث کو کسی امر قادیح کی وجہ سے قابلِ حجت نہ جانا ہوا اور اماموں کو یہ سمجھ کر کہ وہ لوگ اعراف بالسنۃ تھے، ان کے مسائل کتاب و سنت ہی سے مستنبط ہیں، اپنے اپنے امام کے قول پر عمل کیا کرتے ہیں، پس ایسی حالت میں ان پر کچھ الزام نہیں، اگر عموماً انکار حدیث باعث الزام ہے تو سب سے پہلے صحابہؓ پر اعتراض جمتا ہے کہ بعض دفعہ حدیث صحیح کی تسلیم سے صاف انکار کر بیٹھے ہیں اور اپنی رائے پر قائم رہے ہیں، ہاں الزام تو جب ہو کہ کسی مقلد کو اچھی طرح ثابت ہو جائے کہ یہ قول نبوی ہے، اور اس میں

کوئی امر قادیح نہیں اور ہمارے امام کا قول صریحاً اس کے خلاف ہے، اور یہ بات جب تک آدمی درجہ اجتہاد کو نہ پہنچ جائے حاصل نہیں ہو سکتی۔

اسی سبب سے امام شعرانی نے الیواقیت والحواهر میں اُتر کو اقوالی ... الخ کی نسبت لکھا ہے وہوُ محمول علی من أعطی قوة الاجتهاد“۔ (۱) اور قرآن پاک میں جو فُہان تناسل عم فی شیء فردوہ الی اللہ والرسول“ آیا ہے اور اس آیت میں وقت اختلاف کے اللہ ورسول کی طرف رجوع کرنے کا حکم ہے تو یہ اس کے لیے ہے کہ جس کو اس کا مادہ بھی ہو، ہر شخص کا کام نہیں، جناب رسالت مآب صلی اللہ علیہ وسلم خود موجود نہیں کہ چل کے مسائل خلائیہ کو پوچھ لیجئے اختلافات ائمہ کو مٹا دیجئے، رہیں حدیث کی کتابیں تو بوجہ احتمال نسخ و موضوعیت وضعف وغیرہ ہر شخص ان کے ذریعہ سے اقوال ائمہ کو رد الی اللہ والرسول کر کے باطل نہیں کر سکتا، یہ کام مجتہد ہی کا ہے۔

اور میں تو کہتا ہوں کہ جس عالم مقلد کو کتب دینیہ کی خدمت کرتے کرتے درجہ اجتہاد نصیب ہو جائے اس کو ایسے مسائل فقہیہ پر جن کو صریحاً خلاف کتب و سنت جانتا ہے عمل کرنا زیبا نہیں، اور جب تک یہ رتبہ حاصل نہیں ہو اس کو مذاہب اربعہ میں سے کسی مذہب کی پابندی ضرور ہے، مگر اسکے ساتھ ہی میرا یہ بھی خیال ہے کہ جو لوگ پابند تقلید شخصی نہیں گو کیسے ہی برے ہوں مگر صرف انکا تقلید کے سبب سے وہ دائرہ اہل سنت سے ہرگز خارج نہیں ہو سکتے، کیا اندھیر ہے کہ متعصب غیر مقلدین نے تو مقلدوں کو مشرک بنا چھوڑا اور جہاں مقلدین نے منکرین کو کافر تک کہہ ڈالا۔ نعوذ باللہ من ذلک۔

جو لوگ خدا اور رسول و قرآن و حدیث و صحابہ وغیرہم کو مانتے ہیں، کلمہ گو ہیں، اہل قبلہ ہیں، میں ان کو کیونکر مسلمان نہ کہوں، واجب بالذات کا منکر تو کافر ہی نہیں، جو چیز کہ بالعرض واجب کہی جائے اس کے منکر کی تکفیر کیونکر ہو سکتی ہے، بلکہ میں بہ آواز بلند کہتا ہوں کہ جو لوگ اپنے آپ کو مقلد کہتے ہیں مگر نماز تک نہیں پڑھتے، مزے سے تاڑی شراب پیا کرتے ہیں، ناچ

(۱) یہ ان لوگوں کے لیے ہے جنہیں اجتہاد کی قوت حاصل ہے۔

رنگ میں مشغول رہا کرتے ہیں ان سے وہ محتاط غیر مقلدین جو ائمہ دین کو برا بھلا نہیں کہتے میرے نزدیک ہزار درجے اچھے ہیں، بیشک فی زمانہ پابند تقلید نہ ہونا باعث فتنہ و فساد ہے جس سے احتراز واجب ہے کما مر مراراً، لیکن صرف انکا تقلید سے وہ لوگ کسی طرح دائرہ اسلام سے خارج نہیں ہو سکتے، احادیث صحیحہ سے کما حقہ ثابت ہے کہ مسلمان کی تکفیر نہایت ہی گناہ کی بات ہے، جو لوگ بے کھٹکے کسی کلمہ گو کو کافر کہہ دیتے ہیں قیامت میں کیا جواب دیں گے اور جو لوگ تقلید کو حرام کہہ کے مسلمانوں کی جماعت میں پھوٹ ڈالتے ہیں، آپس میں بغض و کینہ بڑھاتے ہیں، جمعی جمائی بات میں رخنہ اندازی کرتے ہیں، خدا جانے آنحضرت ﷺ کو کیا منہ دکھائیں گے، و أفوض أمري إلى الله إن الله بصير بالعباد۔

اثبات حقیقت مذہب حنفی بطریق کشف و رویائے صالحہ

تحریرات سابقہ سے اگرچہ اور مذاہب حقہ کے ضمن میں مذہب حنفی کا بھی ہونا ثابت ہو چکا، مگر چونکہ متعصبین اس مذہب پر زیادہ منہ آیا کرتے ہیں لہذا اس فصل میں پہلے ارباب طریقت کے چند کشف لکھتا ہوں، پھر بعض رویائے صالحہ کا ذکر کرتا ہوں جن کو دیکھ کر حضرات حنفیہ نہایت ہی باغ باغ ہو جائیں گے بلکہ مجھ کو تو یہ امید ہے کہ مخالفین اگر عقل و انصاف کو کچھ دخل دیں گے تو وہ بھی ضرور ڈھیلے ہو جائیں گے۔

بحث کشف و رویائے صالحہ

پہلے کشف کی کیفیت سنو، خدا بخشنے، نواب صدیق حسن خاں ”ریاض المرتاض“ (ص: ۲۰) میں لکھتے ہیں ”کشف اولیاء والہام شان موجب علم ظنی ست، الی قولہ، پس عمل کردن موافق کشف والہام جائز ست اگر مخالف قرآن و حدیث اجماع و قیاس صحیح جلی نباشد“۔ (۱)

(۱) اولیاء کا کشف اور ان کا الہام موجب علم ظنی ہے، اس کے بعد لکھتے ہیں ”الہام و کشف کے مطابق عمل اگر وہ قرآن و حدیث اجماع اور قیاس جلی کے خلاف نہ ہو جائز ہے۔“

اب روئے صالحہ کا حال سنو کہ اللہ تعالیٰ جل شانہ نے جس طرح آنحضرت ﷺ کو اور کمالات و فضائل عطا فرمائے ہیں اسی طرح یہ فضیلت بھی بخشی ہے کہ شیطان مردود کو ہرگز طاقت نہیں کہ خواب میں آپ کی صورت بن کر کسی کے سامنے آئے اور کچھ بہکائے، صحیحین میں ہے:

”قال رسول الله صلى الله عليه من راني في المنام فقد راني فإن الشيطان لا يتمثل بي“، یعنی آں حضرت ﷺ نے ارشاد فرمایا ہے کہ جس نے خواب میں مجھ کو دیکھا حقیقت میں مجھی کو دیکھا کیونکہ شیطان میری صورت کے ساتھ متمثل نہیں ہو سکتا۔

پہلے یہ سمجھو کہ آنحضرت کو خواب میں دیکھنے کے کیا معنی، آیا یہ مراد ہے کہ جو صورت حلیہ شریف کے مطابق ہو وہ خواب میں نظر آئے یا مطابقت کی کچھ قید نہیں، کچھ لوگ شق اول کی طرف گئے ہیں اور اکثر محققین نے صورت ثانی اختیار کی ہے، یعنی اس کے قائل ہیں کہ حلیے کے موافق ہو یا نہ ہو حقیقت میں اس نے آپ ہی کو دیکھا نہ شیطان کو۔

اور ظاہر ہے کہ جب کوئی شخص خواب میں کسی چیز کو دیکھتا ہے اور اس کے ذہن کو القا ہو جاتا ہے کہ یہ فلاں چیز ہے تو وہ صورت مرئیہ گو شکل اصلی سے کچھ فرق رکھتی ہو تو بھی وہ یہی سمجھتا ہے کہ میں نے فلاں چیز خواب میں دیکھی، غرض کہ کسی شخص کا خواب میں دیکھنا اس کے معنی متبادر یہی ہیں کہ کوئی صورت خواب میں نظر آئے اور ذہن کو القا ہو جائے کہ یہ فلاں شخص ہے، پس حدیث کا مطلب یہ ٹھہرا کہ جس کسی نے کوئی صورت خواب میں دیکھی اور اس کے ذہن کو القا ہو گیا کہ آنحضرت صلی اللہ علیہ وسلم کی یہ صورت ہے تو حقیقت میں وہ آپ ہی کی صورت ہوتی ہے۔

رہی یہ بات کہ صورتیں مختلف کیوں نظر آتی ہیں تو اس کی وجہ یہ ہے کہ آئینہ دل ہمیشہ یکساں نہیں رہتا، ظاہر ہے کہ جیسا صاف آئینہ ہوگا ویسی ہی اس میں صاف صورت نظر آئے گی، اور جن لوگوں نے مطابقت حلیہ کی قید لگائی ہے ان کے قول کو اکثر محققین نے ضعیف کہا ہے ”امام نووی نے شرح صحیح مسلم (ص: ۲۴۳) میں لکھا ہے:

”قال القاضي ويحتمل أن يكون قوله صلى الله عليه

وسلم فقد راني أو فقد رأى الحق فإن الشيطان لا يتمثل في

صورتی المراد به إذا راه على صفته المعروفة له في حياته، فإن رأى على خلافها كانت رؤيا تأويل لا رؤيا حقيقية وهذا الذي قاله القاضي ضعيف بل الصحيح أنه يراه حقيقة سواء كان على صفته المعروفة أو غيرها كما ذكره المازري“. یعنی قاضی عیاض نے کہا ہے کہ احتمال یہ بھی ہے کہ حدیث فقد رانی... الخ سے مراد یہ ہو کہ خواب دیکھنے والا آں حضرت ﷺ کو اس صفت معروفہ پر دیکھے جو عالم حیات میں تھی، پس اگر خلاف اس کے دیکھا تو یہ رویائے تاویل ہے، اور یہ قول قاضی کا ضعیف ہے، بلکہ صحیح یہ ہے کہ حقیقت میں آپ ہی کو دیکھا عام اس سے کہ حلیے کے موافق ہو یا نہ ہو جیسا کہ علامہ مازری نے ذکر کیا ہے۔

اور علامہ طبری نے ”کاشف عن حقائق السنن“ میں لکھا ہے:

”قال القاضي قال بعضهم خص الله سبحانه وتعالى النبي ﷺ بأن رؤية الناس إياه صحيحة وكلها صدق، ومنع الشيطان أن يتصور في خلقته لئلا يكذب على لسانه في النوم، وكما خرق الله سبحانه العادة للأنبياء بالمعجزة وكما استحال أن يتصور الشيطان في صورته في اليقظة ولو وقع لا شتبه الحق بالباطل ولم يوثق بما جاء به مخافة من هذا التصور فحماها الله تعالى من الشيطان ونزعه ووسوسته واغوائه وكيد كذا حمى رؤياهم عنه بالنوم“. یعنی قاضی عیاض نے کہا ہے کہ بعضوں نے کہا ہے کہ اللہ تعالیٰ نے آں حضرت صلی اللہ علیہ وسلم کو اس امر میں مخصوص کیا ہے کہ آپ کو خواب میں دیکھنا رویائے صالحہ سے ہے اور ہر خواب سچا ہے کیونکہ شیطان کو آپ کی صورت کے ساتھ متشکل ہونے کی قدرت نہیں عطا کی تاکہ خواب میں آپ کی طرف سے جھوٹ کہہ کہہ کے نہ بہکائے، اور جس طرح انبیاء علیہم السلام کو خرق عادات بالمعجزہ عطا کیے ہیں اور جس طرح عالم بیداری میں شیطان کو آپ کے تشکل کی

طاقت نہیں دی تاکہ حق و باطل میں فرق رہے اور احکامِ رحمانی میں وسوسہ
شیطانی کا شبہ واقع نہ ہو، اسی طرح خواب میں بھی لوگوں کو کیدِ شیطانی سے
محفوظ رکھا کہ ابلیس لعین خواب میں آپ کی صورت بن کر نہیں بہکا سکتا۔“

اور علامہ قسطلانی نے شرح صحیح بخاری میں لکھا ہے: ”والصحيح أنها حقيقة سواء
كان على صفته المعروفة أو غيرها“، یعنی ”صحیح یہ ہے کہ حقیقت میں دیکھنے والے نے آپ
ہی کو دیکھا ہے عام اس سے کہ وہ صورتِ مرئیہ حلیے کے موافق ہو یا نہ ہو۔“

اور علامہ ابن رجب نے اپنے طبقات میں حافظ ابن مندہ کے ترجمے میں ایک خواب
نقل کر کے لکھا ہے: ”قال ابن مندہ فما قال رسول الله ﷺ في نومته و يقظته فهو
حق“، یعنی حافظ ابن مندہ نے کہا ہے کہ آں حضرت ﷺ نے جو کچھ ارشاد فرمایا ہے عالم رویا میں
ہو یا بیداری میں وہ حق ہے۔

کشف امامِ شعرانی

جب یہ تمہیدات سن چکے تو اب انصافانہ ملاحظہ ہو، قطب ربانی امامِ شعرانی ”میزان
کبریٰ“ (ص: ۳۲) میں لکھتے ہیں: ”وقد تقدم أن الله تعالى لما من على بالاطلاع على
عين الشريعة رأيت المذاهب كلها متصلة بها ورأيت مذاهب الأئمة الأربعة تجري
جدا ولها كلها ورأيت جميع المذاهب التي اندرست قد استحالت حجارة ورأيت
أطول الأئمة جدولاً الإمام أبا حنيفة و يليه الإمام مالك و يليه الإمام الشافعي و يليه
الإمام أحمد بن حنبل الخ“، یعنی اوپر گزر چکا کہ مجھ کو اللہ تعالیٰ کے احسان سے عینِ شریعت
سے اطلاع ہو گئی تو کشف میں کل مذاہب کو بحرِ شریعت سے متصل پایا اور ائمہ اربعہ کے مذاہب کو
دیکھا کہ ان کی نہریں جاری ہیں اور جو مذاہب حقہ مندرس ہو گئے ہیں وہ خشک ہو کر پتھر نظر آ رہے
ہیں، اور سب سے بڑی نہر امام ابو حنیفہؒ کی دیکھی، پھر اس کے قریب قریب امام مالکؒ کی، پھر امام
شافعیؒ کی، پھر امام احمد بن حنبلؒ کی۔“

کشف مجدد الفِ ثانی

اور امام ربانی مجدد الفِ ثانی جن کی نسبت نواب صدیق حسن خاں مرحوم نے ”ریاض المرتاض“ (ص: ۳۱) میں لکھا ہے:

”علوم مرتبہ کشفہائے مجدد الفِ ثانی دریافت باید کرد کہ از سرچشمہ صحو سرزده، و گاہے مخالف شرع نیستاده بلکه بیشتر را شرع مؤید است“۔ (۱)

وہی بزرگ اپنے مکتوبات جلد ثانی مکتوب پنجاہ و پنجم میں لکھتے ہیں کہ:

”بے شائبہ تکلف و تعصب گفتہ میشود کہ نورانیت ایں مذہب حنفی بنظر کشفی در رنگ دریائے عظیمی نماید و سائر مذاہب در رنگ حیاض و جد اول بنظری در آئینہ و بظاہر ہم کہ ملا حظہ نموده می آید سواد اعظم از اہل اسلام متابعان ابی حنیفہ اند“ (۲) علیہم الرضوان۔

امام شعرائی اور مجدد الفِ ثانی دونوں کے کشف کا مال واحد ہے جس سے اور بھی اس کشف کو قوت ہوگئی، دیکھو صاحب ”ریاض المرتاض“ (ص: ۲۱) نے بھی لکھا ہے:

”واگر کشف دو کس با ہم متوافق شود ظن غالب شود“۔ (۳)

اور وہی حضرت مجدد اپنے رسالے ”مبدأ و معاد“ میں لکھتے ہیں:

”و بریں فقیر ظاہر ساختہ اند کہ در خلائیات کلام حق بجانب حنفی ست

الی قولہ و در خلائیات فقہی در اکثر مسائل حق بجانب حنفی ست و در اقل متردد“۔ (۴)

(۱) حضرت مجدد الفِ ثانی کے کشف کا یہ مقام ہے کہ ہمیشہ حالت صحو و عالم بیداری میں ان کی زبان سے اس کا اظہار ہوا ہے، کبھی خلاف شریعت کوئی بات آپ سے سرز نہیں ہوئی بلکہ اکثر کی شریعت سے تائید ہوتی ہے۔

(۲) بلا تکلف اور بغیر کسی تعصب کے یہ بات کہی جاسکتی ہے کہ کشف میں حنفی مسلک کی نورانیت ایک عظیم دریای کی طرح اور دیگر مسلک چھوٹی نالیوں اور حوض کی طرح نظر آتے ہیں، اور یہ بات بالکل ظاہر ہے کہ آج امت مسلمہ کا بہت سے بڑا طبقہ حضرت امام ابو حنیفہؒ ہی کا پیرو ہے۔

(۳) اگر دو افراد کا کشف متفق ہو تو یہ ظن غالب کے حکم میں ہوتا ہے۔

(۴) ”اس فقیر پر یہ بات ظاہر ہو چکی ہے کہ اختلافی مسائل میں اکثر حق فقہ حنفی ہی میں ہوتا ہے“۔ پھر لکھتے ہیں: ”فقہی مسائل کے اختلافات میں عام طور پر حق مسلک حنفی ہی میں ہوتا ہے، بہت کم دوسرے مسلک میں متردد ہوتا ہے۔“

کشف یا منام شاہ ولی اللہ محدث دہلوی

اور شاہ ولی اللہ محدث دہلوی ”فیوض الحرمین“ میں لکھتے ہیں: ”عرفنی رسول اللہ ﷺ أن فی المذهب الحنفی طريقة أنيقة هی أوفق الطرق بالسنة المعروفة التي جمعت ونقحت فی زمان البخاری وأصحابه“، یعنی رسول اللہ ﷺ نے مجھے بتا دیا کہ مذہب حنفی میں ایک ایسا (۱) عمدہ راستہ ہے کہ بخاری وغیرہ کے زمانے میں جو سنت معروفہ کہ مجتمع ہوئی ہے اس کے ساتھ وہ نہایت ہی موافق ہے۔“

منام علامہ ابو جعفر قالیسی

اور دیلمی نے مسند الفردوس میں لکھا ہے کہ ابوالمنظر شاگرد ابوالمظفر قالیسی محدث نے بیان کیا کہ میرے استاذ نے خواب میں آں حضرت ﷺ کو دیکھا، اثنائے کلام میں اختلاف ائمہ کا ذکر آیا آپ نے ارشاد فرمایا کہ ہر امام اپنے اجتہاد میں مصیب ہے، تب قالیسی نے کہا کہ ابو حنیفہؒ کہتے کہ دو مجتہد جو کسی مسئلے میں مختلف ہوتے ہیں تو دونوں مصیب ہیں اور حق ایک میں ہوتا ہے، اور شافعی کہتے ہیں کہ ان دونوں میں ایک مصیب اور دوسرا خطی ہے مگر اس پر کچھ گناہ نہیں، تب آپ نے فرمایا کہ دونوں قول قریب المعنی ہیں اگرچہ لفظ مختلف ہیں، تب قالیسی نے کہا کہ یا رسول اللہ ان دونوں قولوں میں کون اولی بالآخذ ہے، یعنی کس کے قول پر عمل کرنا چاہیے، آپ نے ارشاد فرمایا: ”کلاهما علی الحق“، یعنی دونوں برسر حق ہیں۔

اس واقعے سے یہ ثابت ہوتا ہے کہ ہم ایسے لوگوں کو جو ابو جعفر قالیسی سے درجہ علم میں کہیں کم ہیں امام اعظمؒ کی تقلید میں کچھ مضائقہ نہیں، گوان کا کوئی مسئلہ نفس الامر میں خطا پر ہو مگر چونکہ اجتہادی مسئلہ ہے آپ کے فرمانے کے بموجب حق ہو گیا اور اس پر عمل کرنا جائز ٹھہرا۔

(۱) وہ راستہ غالباً مجموعہ اقوال مفتی بہا ہے، جن پر حنفیوں کو عمل کرنا چاہیے۔

منام از ہر بن کیسانؒ

اور علامہ ابن حجر مکی شافعیؒ نے ”خیرات الحسان“ میں لکھا ہے:

”قال ازهر بن كيسان رأى النبي ﷺ وخلفه أبو بكر وعمر فقلت لهما أسأل رسول الله ﷺ عن شيء قالوا اسئل ولا ترفع صوتك فسألته عن علم أبي حنيفة لأنني كنت زاهداً فيه فقال هذا علم الفتح من علم الخضر“، یعنی از ہر بن کیسان نے کہا کہ میں نے آں حضرت ﷺ کو خواب میں دیکھا اور آپ کے پیچھے ابو بکر و عمر رضی اللہ عنہما کو پایا میں نے ان دونوں سے عرض کی کہ میں آں حضرت ﷺ سے کچھ پوچھنا چاہتا ہوں انہوں نے ارشاد فرمایا کہ پوچھو مگر باواز بلند نہ پوچھنا، پس میں نے بوجہ تہد آپ سے علم ابی حنیفہؒ کے باب میں سوال کیا آپ نے ارشاد فرمایا کہ ”یہ وہ علم ہے کہ علم خضرؒ سے مفتوح ہوا ہے“۔

اور اسی ”خیرات الحسان“ میں یہ بھی ہے: ”عن أبي معافى الفضل بن خالد قال رأى النبي ﷺ فقلت يا رسول الله ما تقول في علم أبي حنيفة فقال ذلك علم يحتاج الناس إليه“، یعنی فضل بن خالد سے مروی ہے کہ انہوں نے کہا کہ میں نے آں حضرت ﷺ کو خواب میں دیکھا میں نے پوچھا کہ یا رسول اللہ آپ علم ابی حنیفہؒ کے بارے میں کیا ارشاد فرماتے ہیں آپ نے فرمایا کہ یہ وہ علم ہے کہ جس کے لوگ حاجت مند رہیں گے۔

اور اسی ”خیرات الحسان“ میں یہ بھی ہے کہ مسدد بن عبد الرحمن بصری سے مروی ہے کہ طلوع فجر کے کچھ قبل وہ مکہ معظمہ میں رکن اور مقام ابراہیم کے درمیان سوئے تھے، پس آں حضرت ﷺ کو خواب میں دیکھا، آپ سے انہوں نے پوچھا کہ یا رسول اللہ کونے کے رہنے والے نعمان بن ثابت کے حق میں آپ کیا فرماتے ہیں آیا ان کے علم سے کچھ اخذ کروں، آپ نے ارشاد فرمایا: ”خذ من علمه واعمل بعمله فنعم الرجل هو“، یعنی ان کے علم سے اخذ کرو اور ان کے عمل پر چلو وہ بہت اچھے آدمی ہیں۔

اور اسی ”خیرات الحسان“ میں یہ بھی ہے: ”راى بعض أئمة الحنابلة النبى ﷺ وعلى آله وسلم قال فقلت له يا رسول الله حدثنى عن المذاهب فقال المذاهب ثلاثة فوق فى نفسى أنه يُخرج مذهب أبى حنيفة لتمسكه بالرأى فابتدأ و قال أبو حنيفة والشافعى ثم قال ومالك وأحمد أربعة“، یعنی بعض ائمہ حنبلی المذہب نے آں حضرت کو خواب میں دیکھا، پس مذہب کے بارے میں آپ سے استفسار کیا، آپ نے فرمایا کہ مذاہب تین ہیں، پس میرے جی میں یہ خطرہ گذرا کہ آپ تمسک بالرائے کے سبب سے شاید مذہب ابوحنیفہ کو خارج کر دیں گے، اتنے میں آپ نے بیان فرمانا شروع کیا کہ ابوحنیفہ اور شافعی پھر فرمایا مالک تین ہوئے اور احمد حنبلی، تین وہ اور ایک یہ کل چار ہوئے۔

اور نواب صدیق حسن خاں مرحوم نے ”تقصار“ میں لکھا ہے: ”معاذری گفت پیغمبر ﷺ رادر خواب دیدم گفتم آئین اطلبک فرمود، عند علم أبی حنيفة“، یعنی معاذری نے کہا کہ میں نے آں حضرت ﷺ کو خواب میں دیکھا پوچھا میں نے کہ یا رسول اللہ آپ کو کہاں ڈھونڈوں، آپ کہاں ملیں گے، آپ نے ارشاد فرمایا کہ علم ابی حنیفہ کے پاس، یعنی ان کے مسلک پر چلو گے تو مجھ کو پاؤ گے۔

دیکھو یہ چند روایے صالحہ ہیں جن سے مذہب حنفی کی تعریف نکلتی ہے، ان کے علاوہ اور بھی منام ہیں، اب جائے غور اور مقام انصاف ہے کہ ایک تو خود آں حضرت ﷺ نے عالم روایا میں ایسے کلمات ارشاد فرمائے ہیں جن سے اس مذہب کی خوبیاں اچھی طرح ثابت ہوتی ہیں، دوسرے اس باب میں متعدد خواب ہیں، اور کسی امر کے بارے میں کثرت روایا کے متفق ہو جانے کو خود آں حضرت ﷺ نے صحت کی حجت قرار دی ہے، کیونکہ جب کئی صحابہؓ نے خواب میں لیلۃ القدر کو سبّ و اواخر میں دیکھا تو آپ نے ارشاد فرمایا: ”أرى رؤياكم قد طوطأت في السبع الأواخر فمن كان متحريها فليتحريها في السبع الأواخر“ (۱) (متفق علیہ)، اسی حدیث سے علامہ ابن قیم نے بھی ”کتاب (۱) میں دیکھ رہا ہوں کہ تمہارے خواب اخیر کے سات دنوں کے بارے میں متفق ہیں لہذا جس کو اس رات کی تلاش ہو وہ اخیر سات راتوں میں تلاش کرے۔

الروح“ میں انتفاع الا موات عن الایاء کی نسبت تو اوطورویا کو دلیل قرار دیا ہے۔
 المختصر مخالفین ان دلائل میں شائیں نکالنے کو تو بہت کچھ نکال سکتے ہیں مگر انصافانہ غور
 کرنے کے بعد مجموع کشف و منامات سے بلا شک حقیقت مذہب حنفی کی کما حقہ ثابت ہوتی ہے،
 اگر اب بھی کوئی اس مذہب کو برا بھلا کہے تو بجز ”فسی قلوبہم مرض“ اور کیا کہا جاسکتا ہے، اور
 اگر یہ کہیے کہ ابن خلکان نے ”وفیات الأعیان“ میں ابو جعفر محمد بن احمد بن نصر فقیہ شافعی کا ایک
 خواب نقل کیا ہے جس سے مذہب حنفی کی منقصد ثابت ہوتی ہے تو اس کے جواب با صواب تو کئی
 ہیں، سر دست سب کو نظر انداز کر کے میں یہ کہتا ہوں کہ ابن خلکان نے ان کی نسبت یہ بھی لکھ دیا
 ہے: ”وکان قد اختلط فی آخر عمرہ اختلاطاً عظیماً“ (۱) جب آخر عمر میں ان کے حفظ میں
 فتور آ گیا، اور قبل فتور ان سے اس واقعے کا مروی ہونا ثابت نہیں پس ان کا قول کیونکر قابل احتجاج
 ہو سکتا ہے، اور حق یہ ہے کہ جو مذہب حقیقت میں عمدہ ہے اس پر حساد کی آتش حسد سے کچھ آنچ نہیں
 آسکتی، اگر کوئی انصافانہ دیکھے تو بلا شک اس مذہب کے اکثر مسائل مختلفہ میں احتیاط ہی کا درجہ پائے
 گا، اور یہ تو اظہر من الشمس ہے کہ اکثر اولیاء اللہ حنفی المذہب گذرے ہیں، اور غیر حنفی علماء بھی اس
 مذہب کے مداح رہے ہیں، پھر چند سفہاء الاحلام کے برا بھلا کہہ دینے سے کیا ہوتا ہے۔

کوئی لاکھ رخنہ اندازی کرے، ہزار اس کی برائیاں لکھے مگر ان شاء اللہ تعالیٰ یہ مذہب
 حق قیامت تک قائم رہے گا، قطب صمدانی امام شعرانی نے ”میزان کبریٰ“ (ص: ۳۲) میں لکھا
 ہے: ”فکما کان مذهب الإمام أبی حنیفة أول المذاهب المدونة تدویناً فکذلک
 یکون آخرها انقراضاً وبذلك قال أهل الكشف“ یعنی امام ابو حنیفہ کا مذہب جس طرح
 تدوین کے اعتبار سے اول المذہب ہے اسی طرح ارباب کشف کا قول ہے کہ انقراض کے
 اعتبار سے یہ آخر المذہب ہوگا، یعنی کل مذہب کے بعد یہ مذہب منقرض ہوگا۔

(۲) اخیر عمر میں ان کا حافظہ بہت خراب اور گڈ بڈ ہو گیا تھا۔

اور امام ربانی حضرت مجدد الف ثانیؒ نے اپنے مکتوبات جلد ثانی مکتوب پنجاہ و پنجم میں لکھا ہے کہ:

”حضرت عیسیٰ علی نبینا وعلیہ الصلاۃ والسلام بعد از نزول کہ متابعت
 ایں شریعت خواہد نمود و اتباع سنت آں سرور علیہ وعلی آلہ الصلاۃ والسلام خواہد
 کرد نسخ ایں شریعت مجوز نیست، نزدیک ست کہ علمائے ظواہر مجتہدات اورا
 (علی نبینا وعلیہ الصلاۃ والسلام) از کمال دقت و غموض ماخذ انکار نمایند و مخالف
 کتاب و سنت دانند، مثل روح اللہ مثل امام اعظمؒ کو فی ست کہ برکت ورع
 و تقویٰ و بدولت متابعت سنت درجہ علیا در اجتہاد و استنباط یافتہ است کہ
 دیگران در فہم آں عاجز اند و مجتہدات اورا بواسطہ دقت معانی مخالف کتاب
 و سنت دانند، و اورا و اصحاب اورا رائے پندارند۔ کل ذلك لعدم الوصول
 إلى حقيقة علمه و درایتہ و عدم الإطلاع علی فہمہ و فراستہ، امام
 شافعیؒ مگر شمرہ از دقت فقاہت او علیہ الرضوان دریافت کہ گفت الفقہاء
 کلہم عیال أبی حنیفہ، و ایں از جراتہای قاصر نظران کہ قصور خود
 را بدیگرے نسبت نمایند

قاصرے گر کند ایں قافلہ را طعن قصور
 حاش للہ کہ بر آرم بزبان ایں گلہ را
 ہمہ شیران جہاں بستہ ایں سلسلہ اند
 رو بہ از حیلہ چہ سان بگسلداں این سلسلہ را

و بواسطہ ہمیں مناسبت کہ حضرت روح اللہ دارتواند بود انچہ خواہد
 محمدؐ پارسا در فصول ستہ نوشتہ است کہ حضرت عیسیٰ علی نبینا وعلیہ الصلاۃ والسلام
 بعد از نزول بمذہب امام ابی حنیفہؒ عمل خواہد کرد یعنی اجتہاد حضرت روح اللہ
 موافق اجتہاد امام اعظمؒ خواہد بود، نہ آنکہ تقلید ایں مذہب خواہد کرد علی نبینا وعلیہ

الصلوة والسلام کہ شان اُعلیٰ نبینا وعلیہ الصلوٰۃ والسلام ازان بلندتر است کہ

تقلید علمائے امت فرماید“-(۱)

سبحان اللہ مذہبِ حنفی کا کیا کہنا، برابر غیر حنفی المذہب علماء بھی اس کے مداح رہے اور اکثر اربابِ کشف اس کی خوبیاں کرتے رہے، و نعم ما قیل :

حسبی من الخیرات ما أعددتہ

یوم القیامۃ فی رضا الرحمن

دین النبی محمد خیر الوری

ثم اعتقادی مذهب النعمان

(۱) ترجمہ: حضرت عیسیٰ علیہ السلام دنیا میں آکر جو اس دین کی پیروی اور آپ صلی اللہ علیہ وسلم کی سنت کی پیروی کریں گے۔ اسے اسے شریعت کا نسخ نہیں کیا جائے گا، شاید علمائے ظاہر میں حضرت (عیسیٰ علیہ السلام) کے اجتہادات کو جو باریک بینی اور دقیق النظری پر مبنی ہوں گے ناپسند کریں گے اور کتاب و سنت کے مخالف قرار دیں، حضرت روح اللہ (عیسیٰ علیہ السلام) کی مثال حضرت امام الاعظم کو فی کی ہوگی، جو اپنے ورع و تقویٰ کی برکت سے اور اتباع سنت کی بدولت اجتہاد و استنباط کے اس مقام بلند پر پہنچے کہ دوسرے لوگ آپ کے اجتہادات کے فہم کی بھی صلاحیت نہیں رکھتے۔ اور معانی و مفاہیم کی باریکی کی بنا پر یہ مسائل بادی النظر میں انہیں مخالف کتاب و سنت نظر آتے ہیں، اور یہ حضرات آپ کو اور آپ کے اصحاب و تلامذہ کو اصحاب رائے و قیاس سمجھتے ہیں۔ ساری کمزوریاں ان کی حقیقی علمی عظمت سے عدم واقفیت اور ان کے فہم و فراست کی صحیح اطلاع نہ ہونے کا نتیجہ ہے، امام شافعیؒ کو آپ کی فقہت و باریکی بینی کا کچھ اندازہ ہوا جس کی بنا انہوں نے اپنا مشہور جملہ ”الفقہاء کلہم عیال علیٰ ابی حنیفہ“ (یعنی تمام فقہاء امام ابوحنیفہؒ کے محتاج ہیں) فرمایا کوتاہ بینیوں کی جرأت کا اندازہ لگائیے کہ غلطی کی نسبت دوسروں کی طرف کرنے لگتا ہے

قاصرے گر کند ایں قافلہ را طعن قصور

حاش لہ کہ بر آرم بزبان ایں گلہ را

ہمہ شیران جہاں بستہ ایں سلسلہ اند

رو بہ از حیلہ چہ سان بکسلد ایں سلسلہ را

حضرت عیسیٰ علیہ السلام کے تذکرہ کی مناسبت سے یہ بات بھی ذکر کروینا مناسب ہے جو خواجہ محمد باہر سانس نے فصول ستہ میں لکھا ہے کہ حضرت عیسیٰ علیہ السلام اس دنیا میں آنے کے بعد حضرت امام ابوحنیفہؒ کے مسلک پر عمل کریں گے اس کا مطلب یہ ہے کہ ان کے اجتہادات امام صاحب کے اجتہادات کے مطابق ہوں گے نہ یہ کہ وہ ان کی تقلید کریں گے کیوں کہ ان کی شان اس سے بہت بلند ہے کہ علمائے امت کی تقلید و اتباع کریں۔

مناقب امام اعظم ابو حنیفہ نعمان بن ثابت کوئی

چونکہ بعض متعصبین نے حنفیوں کا دل دکھانے کو جناب امام ابو حنیفہؒ کے حق میں بہت کچھ کلمات شنیعہ لکھے ہیں اور مطاعن بیجا سے صفحہ کا غد کو سیاہ کر ڈالا ہے، لہذا کتب اکابر خصوصاً تالیفات علمائے شافعیہ سے انتخاب کر کے میں آپ کے کچھ حالات مع دفع جرح لکھے دیتا ہوں کہ ناظرین باتمکین کو آپ کے حالات و کمالات سے اطلاع ہو جائے اور لوگوں کے آئینہ قلوب سے غبار شک و شبہ نکل جائے۔

أَعِدْ ذِكْرَ نِعْمَانٍ لَّنَا إِنْ ذَكَرَهُ هُوَ الْمِسْكُ مَا كَرَّرْتَهُ يَتَضَوَّعُ

نعمان آپ کا نام نامی تھا، ابو حنیفہ آپ کی کنیت تھی، امام آپ کا لقب ہے۔ ثابت بن نعمان بن زوطی بن ماہ مرزبان آپ کے پدر بزرگوار تھے۔ بعضوں نے لکھا ہے کہ زوطی بنی تیم اللہ بن ثعلبہ کے مملوک تھے، بعد اسلام آزاد کر دیئے گئے تھے۔ ثابت حالت اسلام میں پیدا ہوئے اور بعضوں نے مملوکیت سے انکار کیا ہے۔ ان کے آباء واجداد عجم کے رہنے والے تھے۔ ثابت لڑکپن میں حضرت علی کرم اللہ وجہہ کی خدمت بابرکت میں حاضر ہوئے تھے، آپ نے ان کے اور ان کی ذریت کے حق میں دعائے برکت فرمائی تھی۔ امام ابو حنیفہؒ شہر ”کوفہ“ میں بقول بعض ۶۱ھ (اکسٹھ) میں اور بقول مشہور و معتبر ۸۰ھ (اسی ہجری) میں عبدالملک بن مروان کے عہد میں پیدا ہوئے اس وقت بہت سے صحابہ رضی اللہ عنہم بلاد متفرقہ میں موجود تھے۔ بلکہ بعض صحابہؓ ان کے عالم شباب تک اس عالم فانی میں رونق افروز رہے ہیں جیسے حضرت ابو الطفیلؓ عامر بن واثلہ کہ بقول صحیح

۱۱ھ (ایک سو دس) میں مکہ معظمہ میں ان کا انتقال ہوا ہے۔ اس وقت جناب امام تیس برس کے تھے، بلکہ عین کوفہ میں بھی دو ایک صحابی اس وقت موجود تھے جیسے ”عبداللہ بن ابی اوفی“ کہ آپ حضرت ﷺ کے وصال کے بعد مدینہ سے کوفہ چلے آئے تھے اور آخر وہیں ۸۷ھ میں یا ایک آدھ سال آگے پیچھے ان کا انتقال ہوا۔ اس وقت جناب امام سات برس کے یا کچھ کم و بیش تھے، اور ”عمرو بن حریث“ کہ وہ بھی کوفہ چلے آئے تھے اور وہیں گھر بنا لیا تھا، اور آخر امارت کوفہ کے وہ والی بھی ہو گئے تھے، ۸۵ھ میں وہیں وفات پائی۔ غرض کہ جناب امام عالی مقام کے زمانے میں بہت سے صحابہ کرام زندہ تھے۔ بعض تو کوفہ ہی میں رہتے تھے اور اکثر بلاد متفرقہ میں رونق بخش تھے۔ ابو معشر عبدالکریم شافعی نے جناب امام عالی مقام کی چند حدیثیں ایسی جمع کی ہیں جن سے ظاہر ہوتا ہے کہ آپ کو بعض صحابہؓ کو سے سماع حدیث کا بھی اتفاق ہوا تھا، مگر ان میں کسریہ ہے کہ ان کے سلسلہ رواۃ میں کوئی نہ کوئی راوی مجہول یا متہم بالکذب واقع ہوا ہے جس سے محققین کو روایت میں تو کلام ہے۔

بحث رویت صحابہؓ

رہی رویت صحابہؓ تو بعضوں نے لکھا ہے کہ چار صحابہؓ کو بلکہ ان سے بھی کچھ زیادہ اصحاب رسول اللہ صلی اللہ علیہ وسلم کو آپ نے دیکھا تھا اور ان کے نام بھی لکھے ہیں مگر اس میں بھی لوگوں کو کلام ہے، اور حق یہ ہے کہ کسی اور صحابی کو دیکھا ہو یا نہ دیکھا ہو مگر حضرت انس بن مالکؓ کو جو جلیل القدر صحابی ہیں آپ نے ضرور دیکھا ہے۔ ”خطیب بغدادی“ نے تاریخ بغداد میں لکھا ہے ”هو أبو حنيفة التيمي امام اصحاب الرأي وفقه اهل العراق رأى انس بن مالك“ اور ”ابن جوزی“ نے ”علل تنابہ“ میں لکھا ہے ”وابو حنيفة لم يسمع عن الصحابة إنما رأى أنس بن مالك بعينه“ یعنی ”ابو حنيفة نے صحابہ سے کوئی حدیث نہیں سنی، ہاں انس بن مالک کو اپنی آنکھوں سے دیکھا تھا۔“

اور ”علامہ مڑی“ نے ”تہذیب الکمال“ میں اور ”یافعی“ نے ”مرآة الجنان“ میں اور

”ذہبی“ نے ”کاشف“ اور ”تہذیب“ میں لکھا ہے ”رائی انسّا“ (امام ابوحنیفہؒ نے حضرت انسؓ کو دیکھا تھا)۔ اور علامہ ذہبی نے جو امام فن رجال ہیں ”تذکرۃ الحفاظ“ میں لکھا ہے:

”مولدہ سنة ثمانین رائی انس بن مالک غیر مرة لما قدم علیہم الکوفة رواہ ابن سعد عن سیف بن جابر انه سمع ابا حنیفة یقولہ“۔ یعنی ”امام ابوحنیفہؒ کی ولادت ۸۰ھ میں واقع ہوئی تھی اور چونکہ انسؓ کو فی میں چلے آئے تھے اس وجہ سے ان کو کئی مرتبہ دیکھا تھا۔ ابن سعد نے سیف بن جابرؒ سے روایت کی ہے کہ انہوں نے خود امام ابوحنیفہؒ کو یہ کہتے ہوئے سنا تھا“۔ اور ”حافظ ابن حجر عسقلانی“ نے ”تہذیب التہذیب“ میں لکھا ہے: ”النعمان بن ثابت أبو حنیفة الکوفی مولیٰ بنی تیم اللہ وقیل إنه من أبناء فارس رأى أنس بن مالک (۱)۔ اور ”علامہ سیوطی“ نے تبیض الصحیفة میں لکھا ہے:

”قد وقفت علیٰ فتیاء رفعت الی الشیخ ولی الدین العراقی هل روی ابو حنیفة من الصحابة وهل یعدّ فی التابعین فأجاب بما نصه، لم تصح له رواية عن أحد من الصحابة وقد رأى أنس ابن مالک فممن یکتفی بمجرد رواية الصحابة یجعله تابعیا ورفع هذا السؤال إلی الحافظ ابن حجر (۲) فأجاب بما نصه، ادرك أبو حنیفة جماعة من الصحابة لانه ولد

(۱) ابوحنیفہؒ کو فی مولیٰ بنی تیم اللہ تھے اور بعض کے مطابق نجی ایرانی النسل تھے، حضرت انسؓ بن مالکؒ کو دیکھا تھا۔
(۲) علامہ سیوطیؒ کی اس عبارت سے صاحب اختیار الحق مؤید معیار الحق کی ایک فاحش غلطی ظاہر ہوگئی وہ یہ کہ علامہ طحاویؒ نے جو قال ابن حجر لانه ولد فی الکوفة الخ لکھا ہے اس کی نسبت یوں خامہ فرسائی کی ”ابن حجر سے مراد غالباً ابن حجر کی ہے نہ عسقلانی“ دوسرے یہ قول قد اور دا بن سعد بسند لا باس بہ طحاوی کا ہے نہ ابن حجر کا طحاوی ائمہ جرح و تعدیل سے نہیں کہ ان کے کہنے سے وہ سند لا باس بہ سمجھی جائے اتنی ملخصاً صاحب اختیار الحق کی خطا کی وجہ ظاہر ہے کہ جب علامہ سیوطیؒ جن کا زمانہ ابن حجر کی اور طحاویؒ دونوں سے مقدم ہے وہ حافظ ابن حجر کی طرف منسوب کرتے ہیں تو اس عبارت کا کوئی فقرہ ابن حجر کی یا طحاویؒ کا کیونکر ہو سکتا ہے، افسوس ہے کہ لوگ کچھ تحقیق نہیں کرتے اور عوام کوشبہ میں ڈالنے کے لیے خواہ مخواہ شائخص نکال دیتے ہیں، جناب امام اعظمؒ کی تابعین کے باب میں صاحب اختیار الحق نے اوٹ پٹانگ باتیں لکھی ہیں جو قابل دید ہیں۔

بالکوفة سنة ثمانين وبها يومئذ عبد الله بن أبي أوفى فإنه مات بعد ذلك، و بالبصرة يومئذ أنس، وقد أورد ابن سعد بسند لا باس به أن أباحنيفة رأى أنسا وكان غير هذا من الصحابة بعدة من البلاد احياء، وقد جمع بعضهم جزءا فيما ورد من رواية أبي حنيفة عن الصحابة لكن لا يخلو اسناده من ضعف، والمعتمد على ادراكه ماتقدم وعلى رؤيته لبعض الصحابة ما أورد ابن سعد في الطبقات فهو بهذا الاعتبار من التابعين۔ یعنی ایک فتویٰ میری نظر سے گذرا جو علامہ عراقی کے آگے پیش کیا گیا تھا اور جس کا سوال یہ تھا کہ ابوحنیفہؒ نے آیا صحابہ سے روایت کی ہے یا نہیں اور وہ تابعین میں محسوب ہیں یا نہیں۔ اس کا جواب عراقی نے یہ لکھا کہ کسی صحابی سے ان کی روایت حدیث تو صحت کو نہیں پہنچی مگر انسؓ بن مالک کو بیشک دیکھا تھا۔ پس جسکے نزدیک تابعیت کے لیے صرف روایت صحابہ کافی ہے وہ ان کو تابعی کہتا ہے۔ اور حافظ ابن حجر سے بھی یہی سوال کیا گیا تھا جس کا جواب انہوں نے یہ لکھا کہ ابوحنیفہؒ نے ایک جماعت صحابہؓ کا زمانہ پایا ہے، کیونکہ وہ ۸۰ھ میں بمقام کوفہ پیدا ہوئے تھے اور اس زمانے میں عبد اللہ بن ابی اوفی (۱) وہاں موجود تھے، کئی برس بعد ان کا انتقال ہوا ہے اور بصرہ میں انسؓ تھے، ابن سعد نے بسند صحیح روایت کی ہے کہ ابوحنیفہؒ نے انسؓ کو دیکھا تھا اور ان دونوں صحابیوں کے علاوہ اور بھی بہت سے صحابہ مختلف شہروں میں زندہ تھے، اور بعضوں نے روایات ابی حنیفہؒ عن الصحابہ کو بھی جمع کیا ہے لیکن ان روایات کے اسناد ضعف سے خالی نہیں، اور امر معتمد یہ ہے کہ انہوں نے بہت سے صحابہؓ کا زمانہ پایا تھا، اور بعض صحابہؓ کو اپنی آنکھوں سے دیکھا تھا، جیسا کہ ابن سعدؒ نے اپنے طبقات میں ذکر کیا ہے، پس اس اعتبار سے وہ تابعین میں سے ہیں۔

(۱) علامہ ابن اثیر ہزری نے جامع الأصول میں عبد اللہ بن ابی اوفی کے ترجمے میں لکھا ہے کہ لم یزل بالمدينة حتى قبض النبي صلى الله عليه وسلم ثم تحول إلى الكوفة و هو آخر من مات من الصحابة بالكوفة سنة سبع و ثمانين و قيل سنة ست۔

اور شیخ ابن حجر مکی نے ”خیرات الحسان“ میں لکھا ہے:

”صحّ كما قاله الذهبي انه رأى أنس بن مالك وهو صغير وفي رواية راه مرارا“۔ یعنی جیسا کہ ذہبی نے لکھا ہے کہ امام ابو حنیفہ نے لڑکپن میں انس بن مالک کو دیکھا تھا، بہت صحیح ہے بلکہ بعض روایات میں کئی دفعہ کا دیکھنا بھی مروی ہے۔

پس ان اقوال معتبرہ سے کما حقہ ثابت ہے کہ جناب امام عالی مقام نے بعض صحابہ کرامؓ کو دیکھا تھا۔ ”معیار الحق“ وغیرہ میں جو روایت صحابہؓ کے باب میں کلام کیا ہے اور ثبوت میں بعض محدثین کا انکار نقل کیا ہے، وہ پایہ تحقیق کے بالکل مخالف ہے کیونکہ مانا کہ بعضوں نے لقاء صحابہ کرام سے انکار کیا ہے مگر جب خطیب وابن جوزی و مزنی و یافعی و عراقی و ذہبی و ابن حجر و سیوطی وغیرہ ہم جیسے اہل نقل و ائمہ فن کے اقوال سے روایت صحابہ ثابت ہے تو کسی کے انکار سے کیا ہوتا ہے، کیونکہ جس نے لقاء صحابہ سے انکار کیا ہے اسکو روایت کی دلیل نہیں ملی اور جس نے اقرار کیا ہے اس کو لقاء کی دلیل مل گئی۔ اثبات کے آگے نفی کا کیا اعتبار؟ پس ثبوت روایت میں کیا کلام ہے خصوصاً ایسی حالت میں کہ علامہ ذہبی سا نقاد رجال ”تذکرۃ الحفاظ“ میں دھوم دھام سے روایت صحابہ کو ثابت کریں اور حافظ ابن حجر سا امام فن یہ لکھے کہ ابن سعد نے اپنے طبقات میں بسند صحیح ابو حنیفہ کا انس بن مالک کو دیکھنا ذکر کیا ہے۔ رہا یہ قول کہ حافظ ابن حجر نے ”تقریب“ میں جناب امام کے حق میں لکھ دیا ہے۔ ”فقیہ مشہور من السادسة“۔ اور چھٹا طبقہ ان لوگوں کا ہے جن کی کسی صحابی سے ملاقات نہیں ہوئی۔ اس کا جواب یہ ہے کہ السادسة بجائے الخامسة لغزش قلم ہے کیونکہ تقریب کو تہذیب التہذیب کے بعد لکھا ہے اور تہذیب التہذیب میں حافظ ابن حجر روایت انسؓ کے قائل ہو چکے ہیں اور اپنے فتوے میں روایت انسؓ کو دلیل قوی سے مدلل کر دیا ہے اور جس سنہ سے روایت ثابت ہوتی ہے اس کو لا باس بہ کہہ دیا ہے، پھر کیوں کر تقریب میں وہ عدم لقاء کے قائل ہو سکتے ہیں، لامحالہ لفظ ”سادسہ“ بجائے ”خامسہ“ زلۃ القلم ہے۔

المختصر دو ایک نہیں بلکہ بہت سے ائمہ فن رجال کی تصریحات سے روایت بعض صحابہؓ

کما حقہ ثابت ہے۔ میرا خیال ہے کہ مولف معیار کو اگر علامہ ذہبی کی تذکرۃ الحفاظ اور حافظ ابن حجر کے اس فتوے پر جسکو علامہ سیوطی نے ”تبئض الصحیفہ“ میں نقل کیا ہے نظر ہوتی تو کبھی وہ لقاء صحابہ کے باب میں کچھ کلام نہ کرتے اور اپنے دامن تحقیق پر ہرگز دھبہ لگنے نہ دیتے۔ خیر ان کی طرف سے تو یہ عذر ہو سکتا ہے کہ ان کو ان تصریحات کی خبر نہ تھی، لیکن تعجب تو یہ ہے کہ ہر چند علمائے زمانہ حال نے اپنی تالیفات میں لقاء صحابہ کو کما حقہ ثابت کر دکھایا ہے مگر پھر بھی آج تک بعض سہماء ”مرغی کی ایک ٹانگ“ لقاء صحابہ سے انکار ہی کرتے چلے جاتے ہیں، اس حق پوشی اور نائنصافی کا بھی کوئی جواب ہے۔ مگر چاند پر خاک ڈالنے سے خاک نہیں پڑ سکتی۔ بہر کیف بیشک امام اعظمؒ نے اپنی آنکھوں سے بعض صحابہؓ کو دیکھا تھا اور آپ ان کی زیارت باسعادت سے مشرف ہوئے تھے اور بوجہ حدیث ”طوبی لمن رانی او لمن رای من رانی“ (۱) آپ بشارت عظیم کے ضرور مستحق ہیں، اور یہ وہ فضیلت ہے کہ ائمہ ثلاثہ یعنی امام مالکؒ و شافعیؒ و احمدؒ میں سے کسی کو بھی نصیب نہیں ہوئی۔

بحث تابعیت امام ابو حنیفہ

اور تابعی کی اصطلاح میں اختلاف ہے، بعضوں کے نزدیک صرف روایت صحابہؓ کافی ہے اور بعضوں نے روایت وغیرہ بھی شرط کی ہے ولا مشاحة فی الاصطلاح۔ چونکہ اکثر محدثین کی اصطلاح کے بموجب صرف روایت صحابہؓ شرط ہے گو طول مصاحبت و روایت نصیب نہ ہو، چنانچہ علامہ ابن حجر مکی نے ”خیرات الحسان“ میں لکھا ہے: ”وأكثر المحدثين على أن التابعي من لقي الصحابي وأن لم يصحبه و ابن الصلاح صححه النووي“۔ (۲) پس اکثر محدثین کی اصطلاح کے موافق جناب امام عالی مقام پر تابعی کا اطلاق صحیح ہوا، چنانچہ حافظ عراقی نے جواب سوال میں یہی لکھا ”فمن يكتفى بمجرد رواية الصحابة يجعله تابعياً“۔ (۳)

(۱) ترجمہ: اس شخص کو مرثدہ ہو جس نے مجھ کو یا میرے صحابہؓ کو دیکھا ہو۔

(۲) اور اکثر محدثین کی رائے یہ ہے تابعی وہ ہے جو صحابی سے ملا ہو گرچہ صحبت حاصل نہ کی ہو، نووی اور ابن الصلاح نے اسے دوست قرار دیا ہے۔

(۳) جو صرف روایت صحابہؓ پر کافی قرار دیتا ہے وہ انہیں تابعی مانتا ہے۔

یعنی ”تابعی کی تعریف میں جس نے مجرد رویت صحابہؓ پر اکتفا کی ہے اس کے نزدیک امام ابوحنیفہؒ تابعی ہیں“ اور حافظ ابن حجر عسقلانی نے جواب فتویٰ میں یہ تحریر کیا: ”فہو بہذا الاعتبار من التابعین“۔ اور علامہ قسطلانی نے شرح صحیح بخاری میں جناب امام کو تابعین میں شمار کیا ہے، چنانچہ باب الصلاة فی الثياب میں ایک جگہ یوں لکھتے ہیں:

”وهذا مذهب الجمهور من الصحابة كابن عباس
وعلى ومعاوية وانس بن مالك وخالد بن وليد وابي هريرة
وعائشة وام هانئ ومن التابعين الحسن البصري وابن سيرين
والشعبي وابن المسيب وعطاء وابو حنيفة ومن الفقهاء ابو
يوسف ومحمد والشافعي ومالك واحمد“۔

اور شیخ ابن حجر کی نے خیرات الحسان میں لکھا ہے وحينئذ فہو من اعيان التابعين۔
ابتداء میں جناب امام کو علم کا چنداں شوق نہ تھا، کوفے میں ان کی دکان تھی اس میں خز
کی تجارت کیا کرتے تھے۔ ان کی ذکاوت و فہم و فراست دیکھ کر امام شعی نے تحصیل علم کی رغبت
دلائی، ان کی ترغیب نے دل پر کچھ ایسا اثر کیا کہ بازار کو چھوڑ چھاڑ کر تحصیل علم کی طرف متوجہ
ہوئے، علم کلام کی اس وقت بہت قدر تھی، خطیب نے اپنی تاریخ میں بروایت زفر لکھا ہے کہ پہلے وہ
علم کلام کی طرف مشغول ہوئے اور اس میں ید طولیٰ حاصل کیا، اکثر کوفے سے بصرے چلے آتے
اور بعض اوقات وہاں ایک سال سے بھی زیادہ رہ جاتے اور وہاں کے نامی متکلمین سے مناظرہ و
مجادلہ کیا کرتے، کچھ دنوں بعد یکا یک صحابہؓ و تابعینؓ کے حالات سن کر علم کلام سے جی ہٹ گیا اور
جہاں ”حماد“ لوگوں کو درس دیا کرتے تھے اسی کے آس پاس بیٹھا کرتے کہ ایک روز ایک عورت آئی
اور اس نے پوچھا کہ ایک مرد چاہتا ہے کہ اپنی بی بی کو طلاق سنت دے، اس کی صورت کیا ہے، ان
سے کچھ جواب نہ ہو سکا اور فرمایا کہ جاؤ حماد سے پوچھو اور جو کچھ وہ کہیں مجھے بھی اس سے اطلاع دو،
وہ عورت حماد کے پاس گئی اور اس نے سوال کیا، حماد جلیل القدر تابعی تھے، مسائل فقہیہ میں مہارت
تامہ رکھتے تھے، انہوں نے جواب دیا کہ جب عورت حیض سے پاک ہو تو قبل جماع ایک طلاق

دے، پھر کچھ مباشرت نہ کرے یہاں تک کہ دو حیض گزر جائیں اور غسل کرے۔ پس وہ عورت سنت کے موافق مطلقہ ہو جائے گی پھر جس سے جی چاہے نکاح کر لے۔ وہ عورت جناب امام کے پاس آئی اور بیان کیا۔ وہ سن کے بہت متاسف ہوئے کہ علم کلام نے کچھ کام نہیں دیا، افسوس ہے کہ میں ایک مسئلہ بھی نہ بتا سکا، غرض کہ علم کلام سے متنفر ہو کر حماد کے حلقے میں جا بیٹھے۔ وہ جو کچھ تعلیم کرتے خوب یاد کر لیتے۔ حماد ان کو بہت ماننے لگے اور قدر کی نگاہ سے دیکھنے لگے اور حکم کیا کہ یہ صدر حلقہ میں میرے مقابل بیٹھا کریں، جب دس برس گزر گئے تو یہ حوصلہ ہوا کہ حماد سے الگ ہو کر اپنا حلقہ قائم کیا جائے۔

چنانچہ ایک روز مسجد میں اسی مقصد سے گئے، پھر دل نے حماد سے علاحدہ ہونے کو گوارا نہ کیا اور پھر انہیں کے حلقے میں جا بیٹھے، اسی اثنا میں حماد کو یہ خبر پہونچی کہ بصرے میں میرا فلاں قریب مر گیا ہے اور مال چھوڑ گیا ہے اور میرے سوا اس کا کوئی وارث نہیں۔ وہ جناب امام کو اپنا خلیفہ بنا کے بصرے کو روانہ ہو گئے، خدا کو ان کا کمال منظور تھا، عجب اتفاق ہوا کہ اس اثنا میں ایسے ایسے مسائل پیش ہونے لگے کہ حماد سے کبھی سننے کا اتفاق ہی نہیں ہوا تھا۔ اپنے اجتہاد کے موافق فتوے دینے لگے اور ہر جواب کو لکھتے چلے گئے، دو مہینے کے بعد حماد واپس آئے، ساٹھ مسئلے جمع ہو گئے تھے، ان سب کو استاد کے آگے پیش کیا انہوں نے چالیس میں تو اتفاق کیا اور بیس میں اپنا خلاف ظاہر کیا۔ تب جناب امام عالی مقام نے خیال کیا کہ میں ابھی فقہ میں کامل ہی نہیں ہوا۔ علاحدہ حلقہ قائم کرنے کا جو ارادہ ہے وہ بیجا ہے۔ یہ سوچ کر اپنے ارادے سے باز آئے اور جب تک حماد جیتے رہے برابر حاضر خدمت ہوتے رہے اور ان کے حلقہ تعلیم سے کبھی باہر نہ ہوئے۔ امام ابو حفص کبیر شاگرد رشید امام محمدؒ کا قول ہے کہ حماد کے علاوہ چار ہزار کے قریب جناب امام کے شیخ تھے جن سے اخذ علم کیا تھا۔ ”امام عاصم“ جو قرآن سب سے ہیں ان سے قراءت کی تعلیم پائی تھی۔

اب جائے غورو مقام انصاف ہے کہ جو شخص حماد جیسے جلیل القدر تابعی کے حلقے میں

برسوں بیٹھا ہوا اور جس کے سیکڑوں استاد ہوں اور ہمہ تن تحصیل دین میں مشغول ہوان کے علم کا کیا کہنا۔ سونے پر سہاگہ یہ کہ جناب امام عالی مقام کو ایک عرصے تک ”امام جعفر صادقؑ“ کی صحبت بابرکت نصیب رہی ہے۔ اور امام جعفر صادقؑ وہ بزرگ ہیں کہ جمہور اولیاء اللہ کے سلسلے وہاں تک پہنچتے ہیں اور ارباب تصوف کے کل شعبے انہیں سے نکلے ہیں۔ سبحان اللہ حماد سا استاد اور امام جعفر صادقؑ سا شیخ پھر کیا کہنا۔

امام اعظمؑ کے علم باطن اور تصوف اور کشف کا بیان

مختصر یہ کہ جناب امام عالی مقام کو علم ظاہر و باطن دونوں میں کمال تھا۔ اکثر باتوں میں آپ کو کشف صحیح ہوا ہے، چنانچہ حدیث شریف میں جو یہ وارد ہوا ہے ”من توضأ فأحسن الوضوء خرجت خطایاه من جسده حتی تخرج من تحت اظفارہ۔ یعنی جو شخص وضو نے کامل کرتا ہے تو وضو کی برکت سے اس کے سارے گناہ غسالہ وضو کے ساتھ نکل جاتے ہیں حتیٰ کہ ناخنوں کے نیچے جس قدر دُلس (میل) ذنوب ہیں، وہ بھی خارج ہو جاتے ہیں۔“ اس حدیث میں جو غسالہ وضو کے ساتھ دُلس ذنوب کے خارج ہونے کی خبر ہے تو جناب امامؑ نے کشف سے اکثر غسالہ وضو کے ساتھ دُلس ذنوب کو مجسّد کرتے دیکھا ہے۔ چنانچہ میزان کبریٰ میں قطب ربانی ”امام شعرانی“ نے اپنے شیخ ”علی خواص“ کا قول نقل کیا ہے کہ ایک روز امام اعظمؑ جامع کوفہ کے حوض پر وارد ہوئے، ایک جوان کہ اپنے والدین کا نافرمان تھا، وضو کر رہا تھا، اس کے غسالہ وضو کو دیکھ کر آپ نے فرمایا کہ اے لڑکے ابوین کے عقوق سے توبہ کر، وہ یہ سن کر تائب ہوا۔ پھر ایک شخص کہ بتلائے زنا ہو گیا تھا وضو کرنے لگا اس کے غسالے کو دیکھ کر آپ نے فرمایا کہ اے بھائی زنا سے توبہ کر، وہ سن کر اس سے تائب ہوا۔ پھر ایک دوسرے شخص کے غسالہ وضو کو دیکھ کر آپ نے فرمایا کہ اے بھائی شراب کے پینے اور ناچ رنگ و گانے سے توبہ کر، وہ سن کر تائب ہوا۔ جب امام اعظمؑ نے اپنے کشف کی یہ کیفیت دیکھی تو اپنے اس خیال سے کہ لوگوں کے معاصی و معائب ظاہر ہو جاتے ہیں، اللہ تعالیٰ سے درخواست کی کہ اس کشف کا حجاب ہو

جائے چنانچہ پھر آپ کو لوگوں کے غسالہ وضو میں دس ذنوب نظر نہ آئے۔ اور ”خیرات الحسان“ میں علامہ ابن حجر مکی شافعی نے لکھا ہے کہ امام ابو حنیفہؒ نے اپنے بہت سے اصحاب و تلامذہ کی نسبت بعض امور کی پیشین گوئی کی تھی۔ آخر جس طرح کہا تھا ویسا ہی ہوا، چنانچہ امامؒ ”داؤد طائی“ کے حق میں فرمایا تھا کہ تم خلوت گزریں عبادت ہو جاؤ گے۔ آخر ایسا ہی ہوا کہ وہ نہایت ہی عابد و خلوت نشین ہو گئے۔ امام ابو یوسف کو کہا کہ تم دنیا میں پھنس جاؤ گے، آخر وہ قاضی القضاۃ ہو گئے۔ منصور کے واقعے میں جس کا ذکر آگے آئے گا آپ نے فرمایا کہ ”سفیان“ راستے سے چل دیں گے اور مسعر دیوانے بن جائیں گے اور شریک پھنس جائیں گے۔ آخر جیسا آپ نے کہا تھا ویسا ہی ہوا۔ اور ”میزان کبریٰ“ (ص: ۱۱۹) میں شیخ علی خواص کا یہ قول بھی نقل کیا ہے کان ابو حنیفہ وصاحبہ من اعظم اهل الکشف۔ یعنی امام اعظمؒ اور ان کے شاگرد امام ابو یوسفؒ اعظم ارباب کشف سے تھے۔ الغرض جناب امام عالی مقام کے صاحب کشف و اہل باطن ہونے میں کچھ کلام نہیں۔ اب اس نکتے کو بھی سمجھ لو کہ حنفیہ میں جو ہزاروں اولیاء اللہ و ارباب کشف گزرے ہیں جنکی ولایت مسلمات سے ہے اس کی وجہ یہی ہے کہ خود امام اعظمؒ اکمل اولیاء اللہ سے تھے۔ ان کے فیوض باطنی نے ان کے مقلدین اولیاء اللہ پر بہت کچھ اپنا اثر ڈالا ہے۔ اور یہی وجہ ہے کہ اکثر غیر حنفیہ علماء بھی جن کو تصوف و علم باطن سے تعلق تھا وہ امام اعظمؒ کے ساتھ خلوص خاص رکھتے تھے۔ ”امام غزالی“ (۱) کو دیکھو کہ ”احیاء العلوم“ میں کس قدر اپنا خلوص ظاہر کیا ہے، اور قطب ربانی امام شعرانی کو دیکھئے کہ اپنے مصنفات میں مدارک و مدارج جناب امام کے کس طرح مداح ہیں۔ ان سب کو جانے دیجئے، خود امام شافعیؒ کو دیکھئے کہ جب بغداد پہونچے ہیں تو بارہا قبر امام عالی مقام پر حاضر ہو کر فیض روحانی سے متمتع ہوئے ہیں۔ کما سیاتی۔ حق تو یہ ہے کہ جو شخص امام اعظمؒ سے کچھ بھی بدظن ہے وہ بیشک علم باطن سے بے بہرہ اور دائرہ عرفان سے باہر ہے۔

آپ بے بہرہ ہیں جو معتقد میر نہیں

(۱) رسالہ منحول جو منسوب بہ امام غزالی ہے اس کا ذکر آگے آئے گا ناظرہ۔

جناب امام عالی مقام بایں کمالات جب تک ان کے استاد حضرت حماد زندہ رہے ان کے حلقہ تعلیم سے باہر نہ ہوئے، آخر قریب بیس برس کے ان کی صحبت اٹھائی، اسی اثنا میں ایک روز آپ نے خواب میں دیکھا کہ قبر نبوی کھود کر ہڈیاں نکالیں اور اپنے سینے پر رکھیں اور آپ کے بعض اصحاب نے بھی یہی خواب دیکھا اور یہ بھی دیکھا کہ جناب امام قبر مبارک کی مٹی لے کر چاروں طرف پھونک رہے ہیں۔ جناب امام اس خواب سے نہایت مغموم و پریشان ہوئے اور رونے لگے اور غم کے مارے کھانا پینا چھوڑ دیا۔ جب ان کے دوستوں نے نہایت ہی پریشان حال دیکھا تو استفسار کیا۔ آپ نے خواب کا حال بیان کیا۔ ابن سیرین تعبیر روایا میں ید طولی رکھتے تھے اور مشاہیر زمانہ سے تھے، لوگوں نے ان منامات کا حال ان سے بیان کیا، وہ سن کر بولے کہ اس کا صاحب سنت نبویہ و احادیث مصطفویہ کو ظاہر کرے گا اور ان کے مطالب ایسے عمدہ طور پر بیان کرے گا کہ پیشتر کسی کا فہم وہاں تک نہ پہنچا ہوگا۔ اور شرقاً غرباً جہاں جہاں وہ خاک پہنچی ہے دین محمدی کو پھیلادے گا اور چار دانگ عالم میں اس کا نام روشن ہو جائے گا۔

جناب امام اس تعبیر سے نہایت خوش ہوئے اور حوصلہ بہت بڑھ گیا۔ جب حماد نے ۱۲۰ھ میں انتقال کیا تو ان کے بیٹے جانشین ہوئے اور اپنا حلقہ قائم کیا مگر اس وجہ سے کہ ان کو نحو و علم کلام میں دخل تھا فقہ میں ممارست نہ تھی، ان سے افتاء کا کام نہ نکل سکا تو ان کی جگہ ”موسیٰ بن ابی کثیر“ بیٹھے، مگر ان سے بھی لوگوں کو تسکین نہ ہوئی تو امام اعظم کو تجویز کیا۔ جب یہ جانشین ہوئے تو حلقے کا رنگ جمادیا۔ اپنے فقہ و علم سے ایک عالم کا دل کھینچ لیا، سیکڑوں ان کے حلقے میں مستفید ہوئے، امام زفر و حسن بن زیاد و ابن مبارک وغیرہم آپ کے شاگردوں میں ہیں۔ اور امام ابو یوسف، امام محمدؒ تو آپ کے مشاہیر تلامذہ سے ہیں۔ ان دونوں کی وجہ سے فقہ امام ابو حنیفہؒ نے بہت کچھ رواج پایا۔ امام ابو یوسف جب ایام ہارون رشید میں قاضی القضاۃ ہوئے تو اکثر آپ ہی کے مسلک کے موافق فیصلہ کرنے لگے جس کے سبب سے اقطار عراق اور ماوراء النہر میں آپ کا مذہب پھیل گیا اور آپ کے مذہب کے موافق اصول فقہ کی بھی کتابیں لکھیں۔ اور امام محمدؒ نے تو

بہت سی کتابیں تصنیف کیں حتیٰ کی بعضوں کا قول ہے کہ ایک کم ہزار کتابیں لکھیں، ان میں جناب امام کے مسائل بھرے ہوئے ہیں۔ غرض کہ یہ دونوں مشاہیر تلامذہ سے ہیں۔

لطائف حسنہ واجتہادات مستحسنہ

اب میں خیرات الحسان اور فوائد المہمہ وغیرہا سے انتخاب کر کے جناب امام عالی مقام کے بعض لطائف حسنہ واجتہادات مستحسنہ واجوبہ غریبہ وفتاوائے عجیبہ کی کچھ کیفیت دکھاتا ہوں جس سے انصاف پسند حضرات آپ کے مدارک عالیہ کو دریافت کر سکتے ہیں۔ اور سمجھ سکتے ہیں کہ فقہ میں آپ کا پایہ کتنا بلند تھا، اور آپ کا فہم کہاں سے کہاں پہنچتا تھا۔

لطیفہ: (۱) ایک شخص کہ آپ کا مخالف تھا، آپ کے پاس آیا اور کہا کہ ایک مرد ہے کہ اس کو جنت کی کچھ خواہش نہیں، دوزخ سے وہ ڈرتا نہیں اور اللہ تعالیٰ سے کچھ خوف نہیں کرتا اور میتہ کھاتا ہے اور بلا رکوع و سجود صلاۃ ادا کرتا ہے اور بے دیکھے شہادت دیتا ہے اور حق سے بغض رکھتا ہے اور فتنے کو محبوب رکھتا ہے اور رحمت سے بھاگتا ہے اور یہود و نصاریٰ کے قول کی تصدیق کرتا ہے، پس ایسے شخص کے حق میں آپ کیا فرماتے ہیں۔ آپ نے حاضرین مجلس سے سوال کیا کہ تم لوگ کیا کہتے ہو۔ بعض چپ ہو گئے اور بعض بول اٹھے کہ وہ تو بہت ہی برا شخص ہے یہ تو کافر کی صفت ہے۔ آپ ہنسے اور فرمایا کہ وہ بہت اچھا آدمی ہے کہ اللہ تعالیٰ جل شانہ کی خواہش میں اس کو جنت کی کچھ پرواہ نہیں اور نار سے کچھ نہیں ڈرتا بلکہ رب النار سے ڈرتا ہے، اور اللہ سے اس باب میں خوف نہیں کرتا کہ اللہ اس پر کچھ ظلم کرے گا اور اپنے عدل سے درگزر کرے گا۔ اور مچھلیاں کہ میتہ ہیں کھاتا ہے، اور نماز جنازہ یا صلاۃ علی النبیؐ کہ بلا رکوع و سجود ہے ادا کیا کرتا ہے، اور اللہ تعالیٰ اور آں حضرات علیہ السلام کو ہر چند دیکھا نہیں مگر اَشْهَدُ اَنْ لَا اِلَهَ اِلَّا اللّٰهُ وَ اَشْهَدُ اَنَّ مُحَمَّدًا عَبْدُہُ کہا کرتا ہے اور موت سے کہ امر حق ہے بغض رکھتا ہے اور اس کو ناپسند رکھتا ہے تاکہ اللہ تعالیٰ کی خوب عبادت کرے، اور مال و اولاد کو کہ فتنہ ہیں محبوب رکھتا ہے، اور مینہ سے کہ رحمت

(۱) یہاں لطیفہ کا مطلب کوئی تفریحی بات نہیں بلکہ قدیم تعبیر کے مطابق باریک نکتہ ہے۔ (ط)

ہے بھگتا ہے، اور یہود کے اس قول کو کہ لَيْسَتْ النَّصَارَى عَلَى شَيْءٍ اور نصاریٰ کے اس قول کو کہ لَيْسَتْ الْيَهُودُ عَلَى شَيْءٍ تصدیق کرتا ہے۔ سائل یہ سن کر پھڑک اٹھا اور کمال تعظیم سے آپ کے سر مبارک پر بوسہ دیا۔

لطیفہ: ایک شخص نے اپنی دو بیٹیوں کا نکاح کسی شخص کے دو بیٹوں سے کیا، طعام ولیمہ کی تقریب میں امام ابوحنیفہؒ اور چند علماء تشریف لائے، ولی پریشان حال باہر آیا اور کہنے لگا کہ میں تو ایک عجب مصیبت میں مبتلا ہو گیا، غلطی سے کچھ ایسا الٹ پھیر ہو گیا کہ اس کی دلہن اسکے تصرف میں اور اس کی منکوحہ اس کے قبضے میں آگئی، اور ہر ایک کو زفاف تک کی نوبت آگئی۔ امام سفیان ثوریؒ ولیمہ میں شریک تھے بولے کہ کچھ مضائقہ نہیں غلطی سے جس نے جس عورت سے وطی کی ہے وہ اس کو اس کا کل مہر دے دے اور ہر ایک اپنی اپنی منکوحہ کو اپنے تحت میں رکھے۔ حضرت علی کرم اللہ وجہہ نے ایسی صورت میں یونہی فیصلہ کیا ہے۔ امام ابوحنیفہؒ خاموش تھے، مسعرؒ نے ان سے کہا کہ آپ تو کچھ فرمائیے۔ سفیانؒ نے کہا کہ یہ اس کے خلاف کیا کہہ سکتے ہیں۔ تب امام ابوحنیفہؒ نے فرمایا کہ دونوں لڑکوں کو حاضر کرو، جب وہ آئے تو استفسار کیا کہ آیا تم دونوں اس پر راضی ہو کہ جس نے جس عورت سے وطی کی ہے وہی اس کے تحت میں رہے، ان دونوں نے اپنی رضا ظاہر کی۔ آپ نے ہر ایک سے اس کی منکوحہ کا نام پوچھا، ان دونوں نے نام بتائے آپ نے فرمایا کہ تم ہی طالق مینی کہہ کے اپنی اپنی منکوحہ کو طلاق دے دو پھر اپنی اپنی موطوءہ سے بلاعدت نکاح کر لو۔ حاضرین مجلس یہ سن کر نہایت ہی خوش ہو گئے کیونکہ امام سفیان ثوریؒ نے جو کہا تھا وہ بھی ایک صورت تھی، مگر جناب امام نے جو صورت بتائی وہ ظاہر ہے کہ نہایت ہی مستحسن تھی۔

لطیفہ: ایک عورت آئی اور امام اعظمؒ سے اس نے بیان کیا کہ میرا بھائی چھ سو اشرفیاں چھوڑ کر مر گیا، ورثہ میں جب تقسیم کی گئیں تو مجھ کو صرف ایک اشرفی ملی اور لوگوں نے کہا کہ تمہارا یہی ایک حصہ ہوا۔ آپ نے پوچھا کہ کس نے تقسیم کی ہے، اس نے داؤد طائی کا نام لیا۔ آپ نے فرمایا کہ کیا تیرا بھائی دو بیٹیاں اور ایک بی بی اور ماں اور بارہ بھائی اور ایک بہن کے تو ہے

چھوڑ کر نہیں مرا، اس نے ایجاب کیا، آپ نے فرمایا کہ دو بیٹیوں کو دو ٹلٹ چار سواشریاں ہوں
اور ماں کو سدس ایک سو، اور زوجہ کو شمن کچھتر، باقی پچیس دینار رہ گئے چوبیس توبارہ بھائیوں پر منقسم
ہوئے، ہر ایک کو دو دو ملے اور ایک تجھ کو ملا۔ اب جناب امامؑ کے سرعت فہم کو خیال کیجئے کہ عورت
کے صرف اس بیان پر کل ورثہ میت کو ٹھیک ٹھیک بتا دیا اور اس کا حق جو صرف ایک دینار ہوتا تھا
اس کو ثابت کر دیا۔ حالانکہ یہ امر نہایت ہی وشوار تھا۔

لطیفہ: امام ابو یوسفؑ سے مروی ہے کہ ایک مرد امام ابو حنیفہؒ کے پاس آیا اور اس
نے بیان کیا کہ میں نے زوجہ سے قسم کھائی ہے کہ جب تک تو مجھ سے کلام نہ کرے گی میں تجھ سے
ہرگز نہ بولوں گا، اور اس نے قسم کھائی کہ جب تک تم مجھ سے نہ بولو گے میں ہرگز تم سے کلام نہ
کروں گی، اب کیا کروں فرمائیے، مخلص کیا ہے، آپ نے دریافت کیا کہ کسی سے تم نے پوچھا
ہے یا نہیں، اس نے کہا کہ ہاں سفیان ثوریؒ سے پوچھ چکا ہوں انہوں نے کہا ہے کہ جو پہلے
بولے گا وہ حائث ہوگا۔ آپ نے فرمایا کہ تم جاؤ اور اس سے کلام کرو، تم دونوں میں سے کوئی بھی
حائث نہ ہوگا۔ وہ گیا اور امام سفیانؒ کو خبر کی، وہ سن کر خشم آلودہ آئے اور یہ کہا کہ کیا تم یونہی فروج کو
مباح کرنا چاہتے ہو، آپ نے کہا کیوں، سفیان نے اس مرد کو کہا کہ تم میرے سامنے ان سے پوچھو،
اس نے اپنا سوال دوہرایا، آپ نے وہی کہا جو پہلے کہہ چکے تھے۔ تب سفیانؒ نے کہا کہ یہ تم کہاں سے
کہتے ہو۔ آپ نے فرمایا کہ عورت تو قسم کے ساتھ اپنے شوہر سے کلام کر چکی، مرد کی بیعت ساقط ہو
چکی۔ اب اگر مرد اس سے پہلے کلام کرے گا تو عورت کی قسم اتر جائیگی۔ امام سفیانؒ ثوری نے
انصاف کو دخل دیا اور فرمایا کہ واقعی تم نے وہ بات نکالی کہ جس سے ہم سب محض غافل تھے۔

لطیفہ: ایک شخص نے طلاق کی قسم کھائی کہ میں اپنی بی بی سے رمضان میں دن کو
مباشرت کروں گا۔ پھر اس کو یہ فکر ہوئی کہ اگر مباشرت کرتا ہوں تو کفارہ دینا ہوتا ہے اور اگر نہیں
کرتا ہوں تو زوجہ مطلقہ ہو جاتی ہے۔ کتنے لوگوں سے پوچھا مگر سب متحیر تھے کہ کیا کیا جائے۔
جناب امامؑ سے پوچھا تو آپ نے کیا ہی معقول صورت نکالی، فرمایا کہ تم یہاں سے رمضان میں سفر

کرو اور حالت مسافرت میں مقاربت کرو۔ قسم بھی اتر جائیگی اور مسافرت کی وجہ سے کفارہ بھی دینا نہ پڑیگا کیونکہ مسافر پر روزہ فرض نہیں۔

لطیفہ: ایک مرد نے ہزار دینار کا تھیلا ایک شخص کے یہاں امانت رکھا اور وصیت کی کہ میرا بیٹا جب بالغ ہو تو اشرفیاں یا تھیلا دونوں میں سے جو چیز تم کو محبوب ہو میرے بیٹے کے حوالے کرنا۔ جب وہ لڑکا بڑا ہوا تو اس نے وصی سے اپنے باپ کا مال طلب کیا، اس نے خالی تھیلا حوالے کیا اور کہا کہ تیرے باپ نے مجھ کو اختیار دیا تھا، رفتہ رفتہ یہ جھگڑا جناب امام عالی مقام تک پہنچا، آپ نے خیال فرمایا کہ میت نے بلا شک اپنے فرزند کے نفع کا ارادہ کیا ہے اور مقصد اصلی اس کا یہی ہے کہ اس کو اشرفیاں ملیں، مگر خیانت کے خیال سے یوں وصیت کر گیا ہے۔ آپ نے وصی سے پوچھا کہ پہلے تم یہ بتاؤ کہ میت نے کس طرح وصیت کی ہے، اس نے بیان کیا پھر آپ نے پوچھا کہ تم اشرفیوں کو محبوب رکھتے ہو یا تھیلے کو اس نے کہا اشرفیوں کو، آپ نے فرمایا کہ بس اشرفیاں اس لڑکے کے حوالے کیجیے، مووی نے شئی محبوب دینے کو تمہیں کہا ہے اور خالی تھیلا لے کر آپ تشریف لے جائیے۔ پھر آپ نے فرمایا کہ اللہ تعالیٰ اس کے باپ پر رحم فرمائے کہ بہت بڑا چالاک اور دور اندیش مرد تھا۔

لطیفہ: حضرت اعمشؓ سے ان کی بی بی خوش نہیں تھی اور آپس میں یہاں تک رنجش بڑھی کہ اس نے بولنا تک ترک کر دیا اور چاہتی تھی کہ تنگ ہو کر یہ طلاق دے دیں۔ ایک روز غصے میں یہ بول اٹھے کہ آج کی رات اگر تم مجھ سے نہ بولیں تو تم کو تین طلاق ہیں۔ اس کی بن پڑی۔ یہ اس کو بہت چاہتے تھے کسی طرح فرقت گوارا نہ تھی، سوچے کہ یہ تو مجھ سے ناراض ہے کسی طرح رات بھر نہ بولے گی اور صبح کو مطلقہ ہو جائے گی، اب کیا کیا جائے۔ آخر وہ امام ابو حنیفہؒ کے پاس گئے اور واقعہ بیان کیا آپ نے ان کے موذن کو بلا کر تاکید کر دی کہ آج تم مصلحتاً کچھ رات رہے اذان دیدینا، اس نے ویسا ہی کیا، وہ عورت سمجھی کہ فجر کی اذان ہے بس اٹھ کھڑی ہوئی اور بولی کہ اب تو میں مطلقہ ہو گئی، اللہ تعالیٰ نے تجھ سے نجات بخشی اور بہت کچھ سخت و سست کہا۔ اعمشؓ نے

کہا کہ تم کہاں چلیں، طلاق کیسی ابھی تو رات باقی ہے اور تم مجھ سے کلام کر چکیں۔ دیکھا تو واقعی ابھی بہت رات باقی ہے، آخر کچھ دال نہ گلی اور ان کے تحت رہنا پڑا۔

لطیفہ: ایک ذی علم نے ایک روز اپنی بی بی سے کہا کہ آج کی رات اگر تو طلاق چاہے اور میں نہ دوں تو طلاق ہے۔ عورت بولی کہ اگر میں نہ چاہوں تو میرا غلام آزاد ہے پھر دونوں کو فکر ہوئی کہ کوئی حادثہ نہ ہو مگر کوئی صورت ذہن میں نہ آئی۔ آخر جناب امام کو خبر دی، آپ نے عورت سے کہا کہ تو طلاق کا سوال کر جب اس نے سوال کیا آپ نے مرد سے فرمایا کہ یوں طلاق دے ”اَنْتِ طَالِقٌ اِنْ شِئْتِ“ طلاق کا وقوع بھی ہو جائے گا اور معلق باشرط ہونے سے ہر دست عورت مطلقہ ہی نہ ہوگی۔ میاں بی بی دونوں اس تدبیر سے نہایت خوش ہوئے اور برابر آپ کے دعا گور ہے۔

لطیفہ: خلیفہ وقت نے ایک دفعہ ملک الموت کو خواب میں دیکھا پوچھا کہ میری عمر کتنی باقی ہے ملک الموت نے پانچ انگلیوں سے اشارہ کیا۔ خلیفہ نے اس خواب کی تعبیر دریافت کی، بڑے بڑے عقلا متحیر ہو گئے، آخر جناب امام گوبلا کر پوچھا۔ سبحان اللہ آپ کے ذہن رسا کا کیا کہنا، نور الارشاد فرمایا اَحْمَسُ لَا يَعْلَمُهُنَّ اِلَّا اللّٰهُ (۱) کی طرف اشارہ ہے۔ یعنی پانچ چیزیں ایسی ہیں جن کو خدا کے سوا کوئی دوسرا نہیں جانتا اور جن کا ذکر اس آیت میں ہے: ﴿اِنَّ اللّٰهَ عِنْدَهُ عِلْمُ السَّاعَةِ وَيُنَزِّلُ الْغَيْثَ وَيَعْلَمُ مَا فِي الْاَرْحَامِ وَمَا تَدْرِي نَفْسٌ مَّاذَا تَكْسِبُ غَدًا وَمَا تَدْرِي نَفْسٌ بِأَيِّ اَرْضٍ تَمُوتُ﴾۔ ان پانچ چیزوں میں ایک یہ ہے کہ کوئی نفس نہیں جانتا کہ کل کیا کروں گا، پھر میں کیا بتاؤں کہ تمہاری روح کب قبض کروں گا، غرض کہ ملک الموت نے اپنی لاعلمی ظاہر کی ہے۔ اس تعبیر سے لوگ پھڑک اٹھے اور خلیفہ نہایت ہی خوش ہو گیا۔

لطیفہ: ابن ہبیرہ والی عراق نے جناب امام کو ایک انگوٹھی دکھائی جس پر عطاء بن عبد اللہ منقوش تھا اور کہا کہ مجھ کو یہ انگوٹھی نہایت ہی پسند ہے مگر غیر کا نام نقش رہنے سے میں اس کا (۱) پانچ چیزیں جن کو اللہ کے علاوہ کوئی نہیں جانتا۔

پہننا پسند نہیں کرتا اور حک ممکن نہیں کیونکہ بالکل خراب ہو جائے گی۔ آپ نے دیکھتے ہی فرمایا کہ بن کی باکو مدور کر دو اور عبد کے اوپر ایک نقطہ دے دو، عطاء من عندا للہ (۱) ہو جائے گا۔ ابن ہبیرہ نہایت ہی خوش ہو گیا اور آپ کی سرعتِ استخراج پر کمال تعجب کیا۔

یہ دس لطیفہ جن پر تِلْكَ عَشْرَةٌ كَمَا مِلَّةٌ صَادِقٌ ہے ”مشتے نمونہ از خروارے وقطرہ از بحارے“ میں نے کتب علمائے شافعیہ سے نقل کیے جن سے جناب امام عالی مقام کے مدارکِ عالیہ کا پایہ کچھ دریافت ہو سکتا ہے۔

فقہ امام اعظمؒ

اورائمہ فن نے تو آپ کی فقہ مستحسن و رائے احسن کے باب میں بہت کچھ لکھا ہے۔ حافظ ابن حجر نے ”تہذیب التہذیب“ میں لکھا ہے: ”قال محمد بن مزاحم سمعت ابن المبارك يقول افقه الناس ابو حنيفة مارايت في الفقه مثله“۔ یعنی محمد بن مزاحم نے کہا کہ میں نے ابن مبارک کو یہ کہتے سنا کہ افقہ الناس ابوحنیفہ ہیں فقہ میں ان کے مثل میں نے کسی کو نہیں دیکھا۔

اور علامہ صفی الدین احمد خزرجی نے خلاصہ ”تہذیب التہذیب الکمال“ (۴۰۲) میں لکھا ہے: ”قال القطان ما سمعنا احسن من رأى أبى حنيفة“۔ یعنی ”حافظ یحییٰ بن سعید قطان نے کہا کہ میں نے رائے ابوحنیفہ سے کسی کو اچھا نہیں سنا“۔ اور علامہ ابن خلدون نے اپنی تاریخ جلد ثالث میں لکھا ہے: ”قال يحيى بن معين القراءة قراءة حمزة والفقه فقه أبي حنيفة على هذا أدركت الناس“۔ یعنی ”یحییٰ بن معین نے کہا کہ میرے نزدیک قرأت تو حمزہ کی ہے۔ اور فقہ ابوحنیفہ کی، لوگوں کو بھی میں نے اسی اعتقاد پر پایا“۔ اور علامہ ابن حجر مکی شافعیؒ نے خیرات الحسان میں لکھا ہے: ”قال و كيع مارأيت أحدا أفقه منه“۔ یعنی ”وکیع نے کہا کہ میں نے امام ابوحنیفہؒ سے فقہ میں کسی کو بڑھ کے نہیں دیکھا“۔ اور اس میں یہ بھی ہے: ”قال

أبو عاصم هو والله عندی افقه من ابن جریج مارأت عینی رجلاً اشد اقتداراً علی

(۱) یعنی یہ عطا ہے اللہ کی طرف سے۔

الفقه منہ۔“ یعنی ”ابوعاصم نے کہا کہ واللہ ابوحنیفہ میرے نزدیک ابن جریج سے بھی زیادہ فقیہ ہیں فقہ میں بلند مرتبہ ان سے میں نے کسی کو نہیں دیکھا۔“ اور اسی میں یہ بھی ہے: ”قال شریک القاضی کان ابو حنیفۃ طویل الصمت کثیرا التفکر دقیق النظر فی الفقه لطیف الاستخراج فی العلم والعمل والبحث“۔ یعنی ”شریک قاضی نے کہا کہ ابوحنیفہ بہت چپ رہا کرتے تھے، کثیر التفکر تھے، فقہ میں بہت بڑے دقیق النظر تھے، علم و عمل اور بحث میں لطیف الاستخراج تھے۔“

اور اسی میں یہ بھی ہے: ”قال النضر بن شمیل کان الناس نیاما عن الفقه حتی یقظهم أبو حنیفۃ“۔ یعنی ”نضر بن شمیل نے کہا کہ لوگ توفیق سے سوئے تھے، امام ابوحنیفہ نے ان کو جگا دیا۔“ اور علامہ عمر بن عبدالوہاب عرضی شافعی نے ”فوائد المہمہ“ میں لکھا ہے: ”قال ابن ربیع اقامت عند أبي حنیفۃ خمس سنین فمارأیت أطول صمتا منه فإذا سئل عن شیئی سال کالوادی“۔ یعنی ”ابن ربیع نے کہا کہ میں امام ابوحنیفہ کے پاس پانچ برس ٹھہرا، خاموشی میں ان سے بڑھ کے کسی کو نہیں پایا، اور جب وہ کسی شے سے سوال کیے جاتے تھے تو وادی کی طرح بہنے لگتے تھے۔“ اور خطیب نے تاریخ بغداد میں بروایت حرملہ امام شافعی کا یہ قول نقل کیا ہے: ”من أراد أن یتبحر فی الفقه فهو عیالٌ علی أبي حنیفۃ“۔ یعنی ”جو شخص کہ فقہ میں تبحر کا ارادہ رکھتا ہے وہ عیال امام ابوحنیفہ ہے۔“ اور خطیب نے تاریخ بغداد میں اور امام شعرانی نے میزان کبریٰ میں امام شافعی کا یہ قول نقل کیا ہے الناس کلہم عیال علی أبي حنیفۃ یعنی کل لوگ فقہ میں ابوحنیفہ کے عیال ہیں۔ اور علامہ عرضی شافعی نے فوائد المہمہ میں لکھا ہے:

هو أول من دون علم الفقه وافردہ بالتالیف من بین
الاحادیث النبویة و یوبہ أبو ابا فبدأ بالطہارة ثم بالصلاة ثم
بسائر العبادات ثم المعاملات إلى أن ختم الكتاب
بالموارث وقفاه فی ذلك مالک بن انس وقفاه ابن جریج

و هشيم ومن ثم قال أماننا الشافعي رضي الله عنه الناس عيال

على أبي حنيفة في الفقه (۱) .

اور اسی فواید المہمہ میں امام مزنی شاگرد امام شافعی کا یہ قول منقول ہے: ”سلم له العلماء ثلث أربعاء العلم وهو لا يسلم لهم ربه“۔ یعنی علم کے چار حصوں میں تین حصے تو علماء نے خاص امام ابوحنیفہ کے ساتھ مختص کیے ہیں اور ایک حصہ جو باقی رہ گیا وہ علماء کے لیے مختص نہیں بلکہ اس میں وہ بھی شریک ہیں۔“

اور امام ربانی مجدد الف ثانی نے اپنے مکتوبات جلد ثانی مکتوب پنجاہ و پنجم (۵۵) میں لکھا ہے ”کہ بانی فقہ ابوحنیفہؒ است، وسہ حصہ از فقہ اور مسلم داشته اند و در ربع باقی ہمہ شرکت دارند، در فقہ صاحب خانہ اوست و دیگران ہمہ عیال وے“۔ (۲) ان علمائے کرام و فضلاء عظام کے اقوال سے کما حقہ ثابت ہے کہ جناب امام عالی مقام فقہ میں اعلیٰ درجے کا کمال رکھتے تھے اور اس باب میں ائمہ دین ان کے عیال ہیں، اور ایک عالم ان کی خرمن کا خوشہ چیں ہے۔ چنانچہ اسی مضمون کو ابوالقاسم غسان بن محمد بن عبد اللہ بن سالم نے نظم کیا ہے:

وَضَعَ الْقِيَّاسَ أَبُو حَنِيفَةَ كُلَّهُ	فَأَنَّى بِأَوْضَحِ حُجَّةٍ وَقِيَّاسٍ
وَبَنَى عَلَى الْأَثَارِ أَسْبَابَهُ	فَبَدَتْ غَوَّ مِصْطَهَ بِخَيْرِ آسَاسٍ
وَالنَّاسُ يَتَّبِعُونَ فِيهَا قَوْلَهُ	لَمَّا اسْتَبَانَ ضِيَاءُ هَذَا لِلنَّاسِ
أَفْدَى الْإِمَامَ أَبَا حَنِيفَةَ ذَا التَّقَا	مِنْ عَالِمٍ بِالشَّرْعِ وَالْمَقِيَّاسِ

(۱) وہ پہلے شخص ہیں جنہوں نے علم فقہ کو مدون و مرتب کیا اور احادیث سے الگ کر کے اس کو ابواب میں مرتب کیا جس میں طہارت کے باب سے آغاز کر کے نماز اور اس کے بعد تمام عبادات، پھر معاملات کے مسائل درج کیے اور میراث کی بحث پر کتاب مکمل کی، ان کے بعد امام مالک نے یہی کام کیا، پھر ابن جریج اور یثیم نے اسی طرز پر کتاب لکھی، اسی وجہ سے ہمارے امام شافعی علیہ الرحمہ نے فرمایا ہے کہ لوگ فقہ میں امام ابوحنیفہؒ کے محتاج ہیں۔

(۲) امام ابوحنیفہؒ فقہ کے بانی ہیں اور اس فن میں ان کا تین حصہ تسلیم شدہ، چوتھائی میں دیگر تمام فقہا شریک ہیں، فقہ کے باب میں ان کی حیثیت گھر کے مالک و ذمہ دار کی ہے اور دوسرے گھر کے آل و عیال کی طرح ہیں۔

سَبَقَ الْأَئِمَّةُ فَالْجَمِيعُ عِيَالُهُ فِيمَا تَحَرَّأُ بِحُسْنِ قِيَاسٍ
 غرض کہ جناب امام عالی مقام کی فقہ کا ایک عالم مداح ہے اور فقہائے حدیث صحیح
 ”مَنْ يُرِدِ اللَّهُ بِهِ خَيْرًا يُفَقِّهْهُ فِي الدِّينِ“۔ یعنی ”اللہ تعالیٰ جل شانہ جس کے ساتھ خیر کا ارادہ
 کرتا ہے اس کو فقہ فی الدین عطا کرتا ہے“۔ آپ کے خیر الناس ہونے میں کچھ کلام نہیں، اور
 آپ کے قاری ہونے کا ذکر تو اوپر گزر چکا، رہا حافظ قرآن و حدیث ہونا اس کی بحث کچھ آگے
 چل کر لکھوں گا فَاَنْتَظِرُوْهُ۔

بعض مبشرات امام اعظمؒ

صحیح مسلم (ص: ۳۱۲) میں ہے: ”عن أبي هريرة قال قال رسول الله ﷺ
 كان الدين عند الثريا لذهب به رجل من فارس او قال من ابناء فارس حتى يتناولوه“
 یہ حدیث امام بخاری و طبرانی و ابونعیم وغیرہ نے بھی باختلاف بعض الفاظ روایت کی ہے۔ اس
 حدیث کے معنی یہ ہیں کہ ابو ہریرہ سے مروی ہے کہ آں حضرت صلی اللہ علیہ وسلم نے ارشاد فرمایا
 ہے کہ دین اگر ثریا کے پاس بھی ہوگا تو فارس کا ایک مرد اس کو پالے گا اور اپنے قبضے میں کر لے گا۔
 فارس سے مراد جنس عجم ہے۔ کذا فی الخیرات الحسان۔

اس حدیث میں جناب رسالت مآب صلی اللہ علیہ وسلم نے کسی مرد عجمی کی نسبت
 بشارت دی ہے۔ اب دیکھنا چاہیے کہ اس کا مصداق کون ہے۔ بڑے بڑے علمائے دین عجم میں
 گذرے ہیں اور امام اعظم ابو حنیفہؒ کے آبا و اجداد بھی عجم کے رہنے والے تھے۔ علی سبیل الیقین
 تو کوئی کہہ سکتا نہیں کہ اس کا مصداق فلاں ہی شخص ہے۔ مگر کثرت فی العلم کے اعتبار سے علی
 سبیل الظن اکابر علمائے اس حدیث کا مصداق امام ابو حنیفہؒ کو ٹھہرایا ہے۔ چنانچہ علامہ حافظ
 جلال الدین سیوطی شافعی جن کا پایا فن حدیث میں ارباب علم پر مخفی نہیں تبیض الصحیفہ میں
 اس حدیث کی نسبت لکھتے ہیں: ”هذا اصل صحيح يعتمد عليه في البشارة بأبي حنيفة
 و في الفضيلة التامة“۔ یعنی امام ابو حنیفہ کی بشارت اور ان کی فضیلت تامہ کے باب میں یہ
 حدیث صحیح قابل اعتماد ہے۔

حافظ سیوطی کے شاگرد رشید علامہ حافظ محمد بن یوسف دمشقی شافعی نے ”حاشیہ شیرا ملسی علی المواہب“ میں لکھا ہے: ”وما جزم به شیخنا من ان ابا حنیفہ ہوا المراد من هذا الحدیث ظاہر لاشک فیہ لانہ لم یبلغ من ابناء فارس فی العلم مبلغه أحد“۔ یعنی ہمارے شیخ نے جو یہ جزم کیا ہے کہ اس حدیث سے مراد امام ابو حنیفہ ہیں وہ ظاہر ہے اس میں کچھ شک نہیں کیونکہ ابنائے فارس میں سے کوئی شخص بھی ان کے مبلغ علم کو نہیں پہنچا۔

اور بعض روایات میں رجال کے بدلے رجال بھی مروی ہے۔ تو تطبیق یوں ہے کہ جناب رسالت ﷺ نے کبھی رجال اور کبھی رجال فرمایا ہے۔ صیغہ جمع میں اور اکابر علمائے عجم کو بھی داخل کر لیا ہے جس سے وہ بھی مستحق بشارت ہو گئے۔ اور ”علامہ ابن حجر مکی شافعی“ نے ”خیرات الحسان“ میں لکھا ہے وما یصح الاستدلال به علی عظم شان ابی حنیفہ رضی اللہ تعالیٰ عنہ ماروی انہ علیہ الصلوٰۃ والسلام قال ترفع زینۃ الدنیا سنۃ خمسین وما ئۃ یعنی امام ابو حنیفہؒ کی عظمت شان کے استدلالات میں سے ایک استدلال صحیح یہ بھی ہے کہ آنحضرتؐ نے ارشاد فرمایا ہے کہ سن ایک سو پچاس میں دنیا کی زینت اٹھ جائیگی شمس الاممہ کروڑی نے لکھا ہے هذا الحدیث محمول علی ابی حنیفہ لانہ مات تلك السنۃ یعنی یہ حدیث امام ابو حنیفہ پر محمول ہے کیونکہ اسی سن میں ان کا انتقال ہوا ہے۔

زہد و تقویٰ کا بیان

آپ میں زہد و تقویٰ اس قدر تھا کہ آپ کے شاگرد امام محمد نہایت خوشرونو جوان تھے جنایت عین کے ڈر سے ان کو ستون وغیرہ کی آڑ میں پڑھایا کرتے تھے۔ ایک دفعہ کوئی مغصوب بکری کوفے کی بکریوں میں مخلوط ہو گئی اس کا پتہ نہ ملا۔ آپ نے خیال فرمایا کہ کہیں ایسا نہ ہو کہ وہی بکری میرے کھانے میں آجائے تو آئینہ دل پر اس کا اثر برپیدا ہو، دریافت فرمایا کہ بکریاں کے برس تک زندہ رہتی ہیں، معلوم ہوا کہ سات برس تک، آپ نے سات برس تک بکری کا گوشت کھانا ترک دیا۔ جو شخص آپ کا مدیون ہوتا اس کی دیوار کے سائے میں آپ ٹھہرنا پسند

نہیں کرتے تھے۔ چنانچہ ایک دفعہ آپ کسی محلے میں نماز جنازہ کے لیے تشریف لے گئے، سخت دھوپ تھی، ایک مکان کی دیوار کے سوا کہیں سایہ نہ تھا۔ اور صاحب دیوار آپ کا مدیون تھا۔ لوگوں نے کہا کہ اس دیوار کے نیچے تھوڑی دیر بیٹھ جائیے۔ آپ نے فرمایا کہ اس دیوار والے پر میرا قرض آتا ہے۔ آنحضرت نے ارشاد فرمایا ہے: ”كُلُّ قَرْضٍ جَرَّ مَنْفَعَةٍ فَهُوَ رِبَا“ اس دیوار سے کچھ فائدہ لینا مجھ کو جائز نہیں۔

خوفِ الہی کا بیان

خوفِ الہی آپ میں اس قدر تھا کہ راتوں کو آپ برابر رویا کرتے تھے حتیٰ کہ آپ کے بکاء پر پڑوس والے ترس کھاتے تھے۔ امام نووی شافعی نے ”تہذیب الأسماء واللغات“ میں لکھا ہے: ”وَكَانَ يُسْمَعُ بَكَائِهِ حَتَّى يَرَحِمَهُ جِيرَانُهُ“۔ یعنی ”ان کے بکا کی آواز سن کے ان کے ہمسائے رحم کھاتے تھے“۔ اور شیخ ابن حجر نے خیرات الحسان میں لکھا ہے: ”وَكَانَ آثَارُ الْبَكَاءِ تَرَى فِي عَيْنَيْهِ وَخَدَيْهِ“۔ یعنی جناب امام اس قدر بکاء کرتے تھے کہ آنسوؤں سے آپ کی آنکھیں اور رخسار تر ہو جاتے تھے اور اس کے آثار نظر آتے تھے۔ یزید بن لیث سے مروی ہے کہ کسی امام نے اِذَا زَلَزَلَتْ نَمَازُ عِشَاءٍ میں پڑھی اور ابو حنیفہ مقتدی تھے۔ بعد نماز میں نے ان کو دیکھا کہ ان کی سانس چڑھی ہوئی ہے، میں وہاں سے ان کو تنہا چھوڑ کر چلا آیا۔ بعد طلوع فجر جو اس مسجد میں پہنچا تو ان کی وہی کیفیت دیکھی اور وجد میں ان کو یہ کہتے ہوئے سنا: ”يَا مَنْ يَجْزِي بِمِثْقَالِ ذَرَّةٍ خَيْرٍ خَيْرًا وَيَا مَنْ يَجْزِي بِمِثْقَالِ ذَرَّةٍ شَرٍّ شَرًّا أَجْرُ النِّعْمَانِ مِنَ النَّارِ وَمَا يَقْرُبُ مِنْهَا وَادْخُلْهُ فِي سَعَةِ رَحْمَتِكَ“۔ یعنی ”اے مثقال ذرہ خیر کی جزا میں خیر کے دینے والے اور مثقال ذرہ شر کے بدلے شر کے دینے والے نعمان کو نار اور قرب جہنم سے رہا کر اور اپنی وسعت رحمت میں اس کو داخل کر لے“۔ ایک دفعہ بھولے سے کسی لڑکے کا پاؤں آپ سے کچھ کچل گیا وہ بولا اے شیخ تم روز قیامت کے قصاص سے نہیں ڈرتے۔ جناب امام یہ کلمہ سنتے ہی بیہوش ہو گئے۔

سخاوت کا بیان

اللہ تعالیٰ نے آپ کو تجارت کے سبب سے متمول بنایا تھا۔ سخاوت اس درجہ تھی کہ بقدر مناسب رکھ کر باقی مال علماء اور فقراء کے حوائج میں صرف کر دیتے تھے۔ ایک دفعہ آپ راستے میں چلے جاتے تھے کسی شخص نے آپ کو دیکھ کر آنکھ بچا کے دوسری راہ اختیار کی۔ آپ نے دیکھ لیا اور پکارا، جب وہ آیا تو پوچھا کہ تم نے آنکھ کیوں چرائی، وہ بولا کہ میں نے آپ سے دس ہزار درہم قرض لیے ہیں اتنا زمانہ گزر گیا مگر تہی دستی سے آج تک ادا نہ کر سکا، آپ سے آنکھیں چار کرتے ہوئے شرم آئی لہذا آنکھ بچا کر نکل جانا چاہا۔ آپ نے فرمایا، سبحان اللہ اسی نے تمہاری یہ حالت بنا دی، جاؤ میں نے کل درہم معاف کر دیئے۔

ایک دن آپ نے اپنی مجلس میں کسی جلس کو پھٹے کپڑے پہنے ہوئے دیکھا، اس کی پریشان حالی دریافت کر کے آپ نے اس کو بیٹھنے کو کہا۔ جب سب لوگ چلے گئے آپ نے فرمایا کہ مصلے کے نیچے جو چیز رکھی ہے تم اٹھا کر لے جاؤ۔ اس کے نیچے ہزار درہم کا تھیلا رکھا تھا، وہ لے کر گھر روانہ ہوا۔ آپ کے بیٹے حماد نے جب سورہ فاتحہ ختم کی تو خوشی میں آپ نے معلم کو پانچ سو درہم اور بروایت ہزار درہم عطا کئے۔ آپ نے اپنے اعمال حسنہ تین حصوں پر تقسیم کر دیئے تھے، ایک تہائی اپنے والدین کو اور ایک تہائی اپنے شیخ حماد کو بخش دی تھی اور ایک ثلث اپنے لیے رکھ چھوڑا تھا، اور ہر نماز کے بعد اپنے والدین اور استاد حضرت حماد کے لیے دعائے مغفرت مانگا کرتے تھے۔

کثرت عبادت کا بیان

کثیر العبادت اس قدر تھے کہ برسوں عبادت میں رات کو نہ سوئے اور ایک ہی رکعت میں سارا قرآن ختم کر دیا، جس سے آپ کا حافظ قرآن ہونا ثابت ہے۔ رمضان مبارک میں ساٹھ ختم کیا کرتے تھے، دن رات طاعت میں مشغول رہا کرتے تھے۔ حافظ ابو الجحاج مزی دمشقی نے ”تہذیب الکمال“ میں لکھا ہے۔ روی عن أبي يوسف بينما أنا أمشي مع أبي

حنيفة إذ سمعت رجلا يقول لرجل هذا أبو حنيفة لا ينام الليل فقال أبو حنيفة لا يتحدث عني بما لم أفعل فكان يحيى الليل“۔ یعنی ”امام ابو یوسفؒ سے مروی ہے کہ میں ایک روز امام ابو حنیفہؒ کے ساتھ چلا جاتا تھا کہ ایک مرد نے ایک شخص سے کہا کہ یہ ابو حنیفہ ہیں کہ رات بھر نہیں سوتے، پس امام ابو حنیفہؒ نے فرمایا کہ جو بات میں نہیں کرتا وہ بیان کیوں کی جائے، اس روز سے آپ احیاء لیل کرنے لگے۔“

امام نوویؒ نے بھی ”تہذیب الأسماء واللغات“ میں یہ عبارت بتغایر بعض الفاظ نقل کی ہے اور آخر میں یوں لکھا ہے: ”فكان يحيى الليل صلوة ودعاء وتضرعاً“۔ یعنی ”جناب امام وہ کلام سن کر اس روز سے نماز و دعا و تضرع میں احیاء لیل کرنے لگے۔“ اور علامہ شیخ ابن حجر مکی شافعی نے ”حیرات الحسان“ میں لکھا ہے: ”حفظ عنه صلاة الفجر بوضوء العشاء أربعين سنة“۔ یعنی جناب امامؒ کا چالیس برس تک عشا کے وضو سے فجر کی نماز پڑھنا ثابت ہو گیا ہے۔ اور اس میں یہ بھی ہے: ”صح عنه أنه كان يختم في شهر رمضان ستين ختمة وأنه كان يقرأ القرآن كله في ركعة“ یعنی ”یہ بات صحت کو پہنچ گئی ہے کہ امام ابو حنیفہؒ ماہ رمضان میں ساٹھ ختم قرآن پڑھا کرتے تھے اور ایک ہی رکعت میں سارا قرآن ختم کیا کرتے تھے۔“

رفع شبہات مؤلف معیار الحق

اس عبادت پر مؤلف معیار الحق نے دو اعتراض کیے ہیں کہ حدیث شریف میں تین روز سے کم میں قرآن ختم کرنا ممنوع آیا ہے جناب امام امر بدعت کے کیونکر مرتکب ہو سکتے ہیں۔ ثانیاً اس قدر جلد ختم کرنا عادت دشوار ہے۔ ان دونوں شبہوں کا جواب علامہ ابن حجر مکی نے خیرات الحسان میں لکھا ہے کہ یہ اس شخص کے حق میں ہے جو بسہولت ادا نہ کر سکے اور اس کے لیے اللہ تعالیٰ کی طرف سے زمانہ وسیع نہ ہو جائے، ہر شخص کے لیے ممنوع نہیں۔ بہت سے صحابہؓ اور تابعین نے ایک ہی رکعت میں قرآن کو ختم کر دیا ہے۔ بلکہ بعضوں نے مغرب سے لے کر عشاء تک چار بار قرآن ختم کیا ہے اور یہ باتیں کرامات کی قبیل سے ہیں، ان کی عبارت یہ ہے:

”وختمه القرآن في ركعة لا في خبر أن من قرأه في
اقل من ثلث لم يتفق له لأن محله في من لم تخرق له العادة في
الحفظ والسهولة واتساع الزمن ومن ثم جاء عن كثير من
الصحاب^{رض} والتابعين انهم كانوا يختمونه في ركعة بل ختمه
بعضهم أربع مرات فيما بين المغرب والعشاء وكل ذلك من
باب الكرامة فلا يعارض“ (۱)

خلاصہ یہ کہ نبی ہر شخص کے حق میں وارد نہیں، اور اس قدر جلد ختم کرنا کرامات کے قبیل
سے ہے۔ بطلان کرامات پر ”معیار الحق“ میں یہ تقریر کی گئی ہے کہ کرامات تو امر اتفاقی ہے کہ خارق
عادت کی ہوتی ہے نہ مدامی اور عادی اس کا جواب مولانا ارشاد حسین رامپوری نے ”انتصار الحق“
میں یہ دیا ہے کہ کرامت اس خلاف عادت امر کو کہتے ہیں جو کسی مسلمان غیر نبی سے ظاہر ہو، اتفاقاً
ہو یا بطور مداومت، اتفاقی ہونے کی قید جو مؤلف معیار نے کی ہے وہ اصطلاح جدید ہے۔
میں کہتا ہوں کہ فی الواقع بات وہی ہے جو مؤلف انتصار نے لکھی ہے۔ میں ایک ایسی
حدیث صحیح پیش کرتا ہوں کہ مؤلف معیار کا شبہ بالکل مرتفع ہو جاتا ہے، دیکھو بخاری شریف کی
کتاب الانبیاء میں یہ حدیث ہے:

”عن أبي هريرة قال قال النبي ﷺ خفف عليّ داود
القرآن (۲) فكان يأمر بدوا به فتسرج فيقرأ القرآن قبل أن
تُسرج يعني ابو هريرة سے مروی ہے کہ آل حضرت صلی اللہ علیہ وسلم نے

(۱) اور آپ کا قرآن پاک ایک رکعت میں ختم کرنا اس حدیث کے منافی نہیں جس میں آیا ہے کہ جس نے قرآن
پاک تین دن سے کم میں ختم کیا اس نے اس کو سمجھ کر نہیں پڑھا، کیوں کہ یہ ان لوگوں کے لیے ہے جو عام معمول کے
مطابق یادداشت روانی اور وقت کی وسعت سے بہت زیادہ بہرور نہ ہوں، البتہ بطور کرامت جن لوگوں کو یہ نعمتیں
حاصل ہیں یہ حکم ان کے لیے نہیں، اسی بنا پر بعض صحابہ اور تابعین کے بارے میں منقول ہے کہ انہوں نے ایک رکعت
میں قرآن پاک ختم کر لیا حتیٰ کہ بعض کے مغرب وعشاء کے درمیان چار بار ختم قرآن کی روایت بھی ملتی ہے جس کا تعلق
کرامت سے ہے اس لیے حدیث کے معارض نہیں۔

(۲) أو المقروء و هو الزبور، مرقاة۔

ارشاد فرمایا کہ داؤد علیہ السلام پر زبور اس قدر آسان کر دی گئی تھی کہ ادھر گھوڑوں پر زین کسے کا حکم دیتے اور ادھر پڑھنا شروع کر دیتے، قبل اس کے کہ گھوڑے کسے جائیں وہ زبور ختم کر دیتے تھے۔

دیکھو جب اتنی قلیل مدت میں زبور جیسی کتاب ختم ہو جاتی تھی تو اگر جناب امام عالی مقام نے ایک رات میں دو تین ختم کیے تو مستبعد کیا ہے۔ اعجاز و کرامت میں صرف نبوت کا فرق ہے۔ اس حدیث سے اتفاقی ہونے کی قید کا بطلان اظہر من الشمس ہے، کیونکہ حدیث صاف بتا رہی ہے کہ حضرت داؤد کی یہ عادت ہو گئی تھی کہ اتنی قلیل مدت میں وہ زبور ختم کر دیا کرتے تھے۔ اس حدیث کے تحت میں علامہ قسطلانی نے ”ارشاد الساری“ شرح صحیح بخاری (۱) میں لکھا ہے:

”وقد دل الحديث على ان الله تعالى يطوى الزمان لمن شاء من عباده كما يطوى المكان لهم، قال النووي ان بعضهم كان يقرأ اربع ختمات بالليل وأربعاً بالنهار ولقد رأيت ابا الطاهر بالطاهر الشريف سنة سبع وستين وثمان مائة وسمعت عنه اذ ذاك انه كان يقرأ فيها اكثر من عشر ختمات بل قال لى شيخ الاسلام البرهان بن ابى شريف ادام الله النفع بعلمومه عنه انه كان يقرأ خمس عشرة فى اليوم واليلة وهذا باب لا سبيل الى ادراكه الا بالفيض الربانى۔
یعنی بخاری کی یہ حدیث اس امر پر دلالت کرتی ہے کہ اللہ تعالیٰ اپنے بندوں میں سے جس کے لیے چاہتا ہے زمانے کو پیچیدہ کر دیتا ہے جیسا کہ بعضوں کے لیے زمین کو لپیٹ دیتا ہے، اور نووی نے کہا ہے کہ بعض لوگوں نے چار ختم دن کو اور چار ختم رات کو کیے ہیں۔ اور شیخ ابوطاہر سے ۸۶ھ میں بمقام قدس جو ملاقات ہوئی تو ان سے یہ سنا کہ وہ دس ختم سے بھی زیادہ کیا کرتے تھے۔ بلکہ شیخ الاسلام برہان نے مجھ سے یہ بیان کیا کہ وہ رات دن میں پندرہ ختم کیا کرتے تھے۔ اور یہ بات یعنی قلیل مدت میں اس قدر ختم کرنا ایک ایسی

چیز ہے کہ جب تک فیض ربانی نہ ہو انسان کی سمجھ میں آنہیں سکتی۔
اور امام بیہقی نے ”معرفتہ السنن والآثار“ (۱) میں روایت کی ہے:

”أخبرنا أبو عبد الله بن فنجويه الدينوري قال حدثنا
محمد خلف بن حيان قال حدثنا محمد بن محمد بن زياد
النيسابوري أحمد بن عبد الله بن سيف قال سمعنا الربيع بن
سليمان يقول كان للشافعي في كل شهر ستون ختمة و في
شهر رمضان ستون ختمة سوى ما يقرأ في الصلوة“ یعنی رجب کا
قول ہے امام شافعی ہر مہینہ ساٹھ ختم کیا کرتے تھے اور رمضان میں نماز کے
اندر جو کچھ پڑھتے تھے اس کے علاوہ ساٹھ ختم کرتے تھے۔

الحاصل حدیث مذکور یعنی ختم زبور اور نقول صحیحہ سے کما حقہ ثابت ہے کہ مؤلف معیار الحق
نے جو جناب امام اعظمؒ کے ختم قرآن پر جوشبہ کیا ہے وہ صحیح نہیں ہے۔ اور خیرات الحسان میں لکھا
ہے: ”قال الفضل بن دكين رايه جماعة من التابعين وغيرهم فما رايه احسن صلوة
من أبي حنيفة“۔ یعنی ”فضل بن دكين نے کہا ہے کہ میں نے بہت سے تابعین وغیرہم کو دیکھا مگر
امام ابو حنیفہؒ سے بڑھ کے اچھی طرح نماز ادا کرتے ہوئے کسی کو نہ پایا۔“

الغرض جناب امام عالی مقام زہد و تقویٰ و عبادت وغیرہ میں نہایت ہی ثابت قدم تھے،
اور اس باب میں اکابر علماء آپ کے مداح ہیں۔ محدث کبیر علامہ ابن اثیر جزری نے ”جامع
الأصول في أحاديث الرسول“ میں بعد مناقب کثیر لکھا ہے: ”ولو ذهبنا الى شرح مناقبه
وفضائله لاطلنا الخطب ولم نصل الى الغرض منها فانه كان عالما عاملا زاهدا عابدا
ورعا، تقيا اماما في علوم الشريعة مرضيا“ یعنی اگر ہم امام ابو حنیفہ رحمۃ اللہ علیہ کے مناقب
(۱) یہ کتاب جو ہندوستان کی عرب میں بھی کامیاب ہے جس کے دیکھنے کو لوگوں کی آنکھیں ترستی ہیں مؤلف کے کتب
خانے میں موجود ہے فالحمد للہ علی ذلک امام بیہقی نے اس میں واحادیث و آثار نقل کیے ہیں جو مذہب امام شافعی کے مؤید
میں بجا مباحث لطیفہ و احاث شریفہ لکھتے ہیں چونکہ اکثر جگہ امام طحاوی پر تعقبات کیے ہیں علامہ علاء الدین
ترکمانی نے اس کتاب کا قابل دید جواب لکھا ہے جس کا نام الجوهر النقی فی الرد علی البیہقی رکھا ہے۔

وفضائل کی شرح کرنے لگیں تو ایک دفتر ہو جائے اور غرض تمام بھی نہ ہو کیونکہ وہ عالم تھے عامل تھے زاہد تھے عابد تھے پرہیزگار متقی تھے علوم شریعت کے امام برگزیدہ تھے۔

اور صاحب ”مشکاۃ المصابیح“ علامہ ابو عبد اللہ ولی الدین محمد بن عبد اللہ شافعی نے ”الإکمال فی أسماء الرجال“ میں یہی عبارت بعینہ لکھی ہے، اور اس کے بعد یہ بھی لکھا ہے ”والغرض بايراد ذكره في هذا الكتاب وإن لم يرد عنه حديث في المشكاة للتبرك به لعلو مرتبته و وفور علمه“۔ یعنی ”اگرچہ مشکوٰۃ میں کوئی ایسی حدیث نہیں جو امام ابو حنیفہؒ سے مروی ہو مگر اس کتاب میں ان کے ذکر کرنے سے غرض یہ ہے کہ چونکہ مرتبہ ان کا بلند اور علم ان کا وافر تھا، ان کا ذکر خیر کر کے میں برکت حاصل کروں“۔ اور ابن خلکان نے اپنی تاریخ میں لکھا ہے: ”کان عالمًا عاملاً زاہدا عابدا ورعا تقيا كثيرا الخشوع دائم التضرع إلى الله“۔ یعنی ”وہ عالم وہ حامل پرہیزگار کثیر الخشوع تھے، ہمیشہ اللہ کی درگاہ میں تضرع کیا کرتے تھے“۔ اور علامہ ذہبی نے ”تذہیب التہذیب“ میں لکھا ہے: ”قال سليمان بن الربيع ثنا حبان بن موسى سمعت ابن المبارك يقول جالست الكوفيين فما رأيت منهم أورع من أبي حنيفةؒ، وقال حامد بن آدم سمعت ابن المبارك يقول ما رأيت أحدا أورع من أبي حنيفةؒ“۔ یعنی ”سليمان بن ربيع نے حبان بن موسى سے روایت کی ہے کہ میں نے عبد اللہ بن مبارک کو یہ کہتے ہوئے سنا کہ میں نے بہت کوفیوں کی صحبت اٹھائی مگر کسی کو ابو حنیفہؒ سے بڑھ کر پرہیزگار نہ پایا۔ اور حامد بن آدم نے کہا کہ میں نے ابن مبارک کو یہ کہتے سنا کہ ابو حنیفہؒ سے بڑھ کے میں نے کسی کو صاحب ورع نہ دیکھا“۔ اور اسی ”تذہیب“ میں کچھ آگے چل کے ”علامہ ذہبی“ نے یہ بھی لکھا ہے: ”قال محمد بن عبد الملك الدقيقي سمعت يزيد بن هرون يقول أدركت الناس فما رأيت أحدا أعقل ولا أفضل ولا أورع من أبي حنيفةؒ“۔ یعنی ”محمد بن عبد الملك نے کہا کہ میں نے يزيد بن ہارون کو یہ کہتے سنا کہ میں نے بہت سے لوگوں کو دیکھا مگر کسی کو عقل و فضل و ورع میں ابو حنیفہؒ سے بڑھ کے نہ پایا“۔ اور ”تہذیب التہذیب“ میں

شیخ الاسلام ”حافظ ابن حجر عسقلانی نے“ لکھا ہے: ”و مناقب الإمام أبي حنيفة كثيرة جداً“،
اور علامہ ابن حجر مکی نے ”خیرات الحسان“ میں لکھا ہے:

”قال الحافظ محمد ابن ميمون لم يكن في زمن أبي
حنيفة أعلم ولا أروع ولا أزهد ولا أعرف ولا أفقه منه وبالله
ماتسر بي بسماعى منه مائة ألف دينار۔ یعنی حافظ محمد بن میمون نے
جو بہت بڑے محدث تھے یہ کہا ہے کہ امام ابوحنیفہؒ کے زمانے میں علم و ورع
وزہد و معرفت و فقہ میں کوئی ان سے بڑھ کے نہ تھا، اور واللہ لاکھ اشرفیاں بھی
ان کی باتوں کے سماع کے آگے مجھ کو بھلی نہیں معلوم ہوتیں۔“

اور اسی خیرات الحسان میں ہے: ”وقال احمد بن حنبل في حقه انه من العلم
والورع والزهد واينار الدار الآخرة بمحل لا يدركه أحد“۔ یعنی ”امام احمد حنبلؒ نے امام
ابوحنیفہؒ کے حق میں یہ کہا ہے کہ عمل و ورع و زہد و ایثار آخرت کے سبب سے وہ ایسے مرتبہ علیا پر ہیں
کہ کوئی دریافت نہیں کر سکتا“۔ اور علامہ ذہبی نے عبد اللہ بن مبارک کے یہ چند اشعار جو امام
اعظمؒ کی مدح میں ہیں ”تذهيب التهذيب“ میں نقل کیے ہیں:

رَأَيْتُ أَبَا حَنِيفَةَ كُلَّ يَوْمٍ	يَزِيدُ نَبَاهَةً وَيَزِيدُ خَيْرًا
وَيَنْطِقُ بِالصَّوَابِ وَيَصْطَفِيهِ	إِذَا مَا قَالَ أَهْلُ الْجُودِ جَوْرًا
يُقَائِسُ مَنْ يُقَائِسُهُ بَلْبٌ	فَمَنْ ذَا يَجْعَلُونَ لَهُ نَظِيرًا
كَفَانَا فِقْهَ حَمَادٍ وَكَانَتْ	مُصِيبَتُنَا بِهِ أَمْرًا كَبِيرًا
فَرَدَّ شِمَاتَةَ الْأَعْدَاءِ عَنَّا	وَأَبْدَى أَبْعَدَهُ عِلْمًا كَثِيرًا
رَأَيْتُ أَبَا حَنِيفَةَ حِينَ يُؤْتَى	وَيُطَلَّبُ عِلْمُهُ بَحْرًا غَزِيرًا
إِذَا مَا الْمُشْكِلَاتُ تَدْفَعُهَا	رِجَالُ الْعِلْمِ كَأَنَّ بِهَا بَصِيرًا

الغرض کتنے کتنے ائمہ دین نے آپ کی مدح و ثنا کی ہے، اور کتنے لوگوں نے متفرق
تصانیف میں آپ کے مدائح لکھے ہیں بلکہ بہت سے اکابر علماء و اعظم فضلاء نے آپ کے مناقب

میں مستقل رسالے تالیف کیے ہیں۔ چنانچہ امام ابو جعفر طحاوی نے پہلے ”عقود المرجان“ لکھا پھر اس کا خلاصہ کیا اور ”قلائد عقود الدرر والعقیان فی مناقب النعمان“ نام رکھا۔ اور علامہ محی الدین عبدالقادر بن ابوالوفا قرشی نے ”البستان فی مناقب النعمان“ اور علامہ جلال الدین زنجیری نے ”شقائق النعمان“ اور علامہ عبداللہ بن محمد حارثی نے ”کشف الآثار“ اور علامہ یوسف سبط ابن جوزی نے ”الانتصار لامام ائمة الامصار“ اور علامہ حافظ جلال الدین سیوطی نے ”تبیض الصحیفہ فی مناقب الامام ابی حنیفہ“ اور علامہ ابن کاس نے ”تحفة السلطان فی مناقب النعمان“ اور علامہ محمد بن یوسف دمشقی نے ”عقود الجمال فی مناقب النعمان“۔ اور امام ابو جعفر احمد بن عبداللہ شیراماری نے ”ابانہ“ اور علامہ یوسف بن عبد الہادی حنبلی نے ”تنویر الصبیحیہ بمناقب ابی حنیفہ“ اور شیخ احمد بن حجر مکی شافعی نے پہلے ”قلائد العقیان“ پھر ”الخیرات الحسان فی مناقب الامام ابی حنیفہ النعمان“ اور علامہ عمر بن عبدالوہاب عرضی شافعی نے ”الفوائد المهمہ فی مناقب سراج الامة“ تالیف کیا۔ ان کے علاوہ اور بھی بہت سے علما نے جناب امام کے حالات میں مستقل رسالے لکھے ہیں اور آپ کے اوصاف جمیلہ کو ذکر کیا ہے۔ اور ہمیشہ ایک عالم آپ کا مداح رہا ہے۔

مخالفین کی افترا پردازیاں

مگر قاعدے کی بات ہے کہ جس کے لوگ معتقد ہوتے ہیں اور اس کی قدر و منزلت کرتے ہیں تو خواہ مخواہ کچھ لوگ حاسد بھی ہو جاتے ہیں۔ سلفاً و خلفاً بغض و حسد سے جناب امام عالی مقام پر عجب عجب افترا پردازیاں ہوئی ہیں، کتنی جھوٹی باتیں آپ کی جانب منسوب کی گئی ہیں کتنے رسائل آپ کے مطاعن میں ایسے تالیف ہوئے ہیں کہ لکھنے والے نے اپنے نام کے عوض کسی مشہور عالم کا نام ڈال دیا ہے کہ لوگوں میں رواج پائے اور حسن اعتبار پیدا کرے، ایک شخص ”محمد بن جعفر خزاعی“ نام نے ایک رسالہ قرأت شاذہ میں تالیف کیا اور ان قراءتوں کو جناب امام کی طرف منسوب کیا جس سے بعض مفسرین کو دھوکا ہو گیا کہ جناب امام کی طرف وہی قراءت

شاذہ منسوب کر دیں۔ اس کتاب کی نسبت علامہ ابن حجر مکی نے خیرات الحسان میں لکھا ہے:

”وقد صرح جماعة منهم الدارقطني بأن هذا الكتاب موضوع لا أصل له وأبو حنيفة بريء منه“۔ یعنی ”ایک جماعت نے جس میں دارقطنی بھی ہیں یہ تصریح کر دی ہے کہ وہ کتاب موضوع ہے اس کی کچھ اصل نہیں اور امام ابوحنیفہؒ اس سے بالکل بری ہیں“۔ اسی طرح کسی نا عاقبت اندیش نے جناب امام کے رد اور تکفیر میں ایک رسالہ لکھا اور اس کو ”علامہ مجدالدین فیروز آبادی“ صاحب ”قاموس“ کی طرف منسوب کر کے مشہور کیا۔ جب علامہ ابوبکر بن خیاط یمنی کی نظر سے وہ رسالہ گذرا تو انہوں نے نہایت ملامت کے ساتھ علامہ فیروز آبادی کو کہلا بھیجا کہ تم نے یہ کیا لکھا ہے۔ صاحب قاموس کو جب خبر پہنچی تو انہوں نے اس رسالے سے بالکل انکار کیا اور لکھ بھیجا کہ اس کو جلا دیجیے، یہ میرے اعداء کا افتراء ہے، میں تو امام اعظمؒ کے اعظم معتقدین سے ہوں اور میں نے ایک کتاب مجلد ان کے مناقب میں لکھ ڈالی ہے۔

علامہ ”شعرانی“ نے اس واقعے کو ”الیواقیت والجواهر“ میں یوں لکھا ہے:

”دسوا علیٰ شیخ الاسلام مجد الدین الفیرو
زآبادی کتابا فی الرد علی ابی حنیفة و تکفیرہ و دفعوہ
الی ابی بکر بن الخیاط الیمنی فارسل یلوم مجدد الدین
فکتب إلیہ إن کان بلغک لهذا الكتاب فأحرقه فإنه افتراء
علی من الأعداء وأنا من أعظم المعتقدين فی ابی حنیفة
و ذکر ت مناقبه فی مجلد“۔ (۱)

اسی طرح جناب امام عالی مقام کی طعن و تشنیع میں ایک کتاب ”منحول“ نام امام ابو حامد حجتہ الاسلام ”محمد غزالی“ کی طرف منسوب ہے جس کا جواب شمس الأئمہ کروری نے لکھا ہے۔

(۱) امام ابوحنیفہؒ کے رد اور ان کی تکفیر میں شیخ الاسلام مجدالدین فیروز آبادی کی طرف ایک کتاب منسوب کرنے کی سازش کی گئی اور لکھا شیخ ابوبکر بن خیاط یمنی کو دیا گیا انہوں نے فیروز آبادی کو یہ رسالہ بھیجا اور ان کو بہت کچھ سخت سست لکھا، انہوں نے جواب میں لکھا کہ اگر یہ رسالہ تمہیں ملے تو اس کو جلا دینا یہ میرے دشمنوں کی طرف سے میرے اوپر تہمت ہے، میں تو امام ابوحنیفہؒ کا بہت معتقد ہوں اور ان کے مناقب میں ایک رسالہ مستقل لکھا ہے۔

چونکہ وہ کتاب امام غزالی کی طرف منسوب ہے لہذا آج کل کے بعض متعصب غیر مقلد اس کو دستاویز بنائے ہوئے ہیں۔

اب جائے غور ہے کہ امام غزالی نے ”احیاء العلوم“ میں جناب امام اعظمؒ کی بہت کچھ مدح و ثناء لکھی ہے چنانچہ وہ لکھتے ہیں:

”وأما أبو حنيفة رحمة الله عليه فلقد كان أيضاً عابداً زاهداً عارفاً بالله خائفاً منه مريداً وجه الله بعلمه الخ“.

جس شخص کا خیال ایسا ہو ”منحول“ ایسی کتاب کیا تالیف کر سکتا ہے۔ بعضوں نے لکھا ہے کہ کسی بیہودہ شخص نے تالیف کر کے رواج دینے کو امام غزالی کی طرف منسوب کر دی ہے۔ اور بعضوں نے لکھا ہے کہ اگر بالفرض غزالی ہی کی تسلیم کی جائے تو وہ ابتدا میں جدلی تھے وہ کتاب اسی زمانے کی ہوگی۔ اور بعضوں نے لکھا ہے کہ اس کا مؤلف ”محمود غزالی“ ہے نہ امام حجتہ الاسلام محمد غزالی، لفظ غزالی نے لوگوں کو دھوکے میں ڈال دیا اور محمود و محمد کا فرق خیال سے جاتا رہا۔ علامہ ”ابن حجر کی شافعی“ نے خیرات الحسان میں اس ”منحول“ کی نسبت لکھا ہے:

”ولیس هولما یاتی من إحيائه من مدح أبي حنيفة رضى الله عنه ورحمه بما يليق بعلو كماله وأيضاً لأن النسخة التى رأيتها مكتوب عليها ان هذا الكتاب تصنيف محمود وهذا ليس هو حجة الإسلام، و من ثم كتب على حاشية تلك النسخة هذا شخص معتزلى اسمه محمود الغزالي وليس هو حجة الإسلام“۔ یعنی ”اس کتاب کے مؤلف حقیقت میں امام غزالی نہیں کیونکہ احیاء العلوم میں امام ابو حنیفہؒ کے علو کمال کے موافق انہوں نے ان کی مدح لکھی ہے اور اس وجہ سے بھی کہ جو نسخہ میری نظر سے گذرا اس پر یہ لکھا پایا کہ یہ کتاب محمود کی تصنیف سے ہے اور وہ حجتہ الاسلام نہیں۔ اور حاشیہ پر اس نسخے کے یہ لکھا تھا کہ یہ شخص معتزلی ہے اور اس کا نام محمود غزالی ہے اور یہ حجتہ الاسلام نہیں، یعنی وہ غزالی نہیں جن کا نام محمد اور لقب حجتہ

الاسلام اور جن کی تصنیف احیاء العلوم ہے۔

حضرات ناظرین بعض مسائل کی کیفیت تو دیکھ چکے اب یہ بات بغوش ہوش سننے کے قابل ہے اور اچھی طرح یاد رکھنے کے لائق ہے کہ اگلے لوگوں میں سے بعض ایسے بھی گزرے ہیں جن کا نام ”نعمان“ یا کنیت ”ابو حنیفہؒ“ تھی، بلکہ ایک عالم ایسا گزرا ہے جو ”ابو حنیفہ نعمان“ کہلاتا تھا، پہلے وہ سنی تھا پھر شیعہ ہو گیا۔ تاریخ ”ابن خلکان“ میں جناب امام عالی مقام کے ترجمے کے بعد اس کا ترجمہ بھی کچھ بسط کے ساتھ موجود ہے۔ غرض کہ اس اشتراک لفظی نے یہ شگوفہ کھلایا کہ ان لوگوں کے بھی بعض عیوب غلطی سے ناحق جناب امام کی طرف منسوب ہو گئے ہیں جو شیخ و تنقید کے بعد ظاہر ہو جاتے ہیں۔ مجھ کو اس بات کی تو شکایت نہیں کہ ”خطیب بغدادی“ نے ”تاریخ بغداد“ میں آپ کے مدائح کے ساتھ ایسے اسناد سے جن کے راوی غالباً متکلم فیہ یا مجہول ہیں، چند باتیں ایسی بھی نقل کی ہیں جن سے جناب امام کی کسر شان ہوتی ہے۔

دفع مطاعن

سبب کیا کہ مورخ علامہ کو رطب و یابس جو کچھ معلوم ہوا بحیثیت واقعہ نویسی درج کر دیا اور مقصود یہ تھا کہ ایسا با کمال شخص بھی طاعنین کے طعن سے محفوظ نہیں۔ اس طرح ان ائمہ فرج رجال سے بھی مجھ کو کچھ گلہ نہیں کہ بعضوں کی جرح و قدح نقل کر دی ہے۔ کیونکہ ان کی نیت صاف تھی، اپنے منصب کے موافق مدح اور قدح دونوں امر لکھ دئے، ہاں ان متعصب علماء سے مجھ کو البتہ یہ شکایت ہے کہ عوام کے بدگمان کرنے کو مدائح کے بدلے مطاعن ہی بھر دئے اور دفع جروح میں اغماض کیا، جس کی وجہ سے سفہائے زمانہ کی بدگمانیاں آپ سے کچھ ایسی بڑھی ہوئی ہیں کہ معاذ اللہ! ایسے ایسے اینڈے اینڈے الفاظ استعمال کر جاتے ہیں کہ خدا کی پناہ! طاعنین کے طعن اور حاسدین کے ناحق جرح و قدح سنتے سنتے دم گھبرا گیا۔

اب میں صاف صاف کہتا ہوں کہ صاحب منحول ہوئے یا صاحب منتظم یا کوئی اور صاحب ہوئے، کسی کا اعتراض قابل التفات نہیں۔ لوگوں نے جس قدر کلمات طعن و تشنیع کے

لکھے ہیں سب محض لوچ لچر ہیں، چند مطاعن جو عوام و سفہاء الاحلام کے زبان زد زہور ہے ہیں ان کے جواب باصواب لکھ کر لوگوں کے خیالات کی اصلاح کئے دیتا ہوں، اور ان کے لوح دل سے ان کے شبہات کو حرف غلط کی طرح مٹائے دیتا ہوں۔ اگرچہ مجدد العصر استاذنا مولانا محمد عبدالحی مرحوم محدث لکھنوی نے اپنی تصنیفات میں ان مطاعن کے جواب باصواب لکھ دیے ہیں، مگر اولاً عبارت عربیہ ہونے سے اکثر لوگ محروم ہیں۔ ثانیاً میں نے حفاظ احادیث و ائمہ رجال کی بعض ایسی کتابیں جن کے دیکھنے کو لوگوں کی آنکھیں ترستی ہیں اور ہندوستان کیا ملک عرب میں بھی نایاب ہیں کسی طرح بہم پہنچا کے بعض مطاعن کے جواب میں آسمان و زمین کے قلابے ملا دئے ہیں۔

پہلی طعن (۱)

بہر کیف ان لوگوں کی ایک طعن یہ ہے کہ امام صاحب کو حدیث میں چنداں دخل نہ تھا کل سترہ حدیثیں جانتے تھے۔ تاریخ ابن خلدون میں ہے: ”فأبو حنیفۃ یقال بلغۃ روايته إلی سبعة عشر حدیثاً“۔ یعنی ”امام ابو حنیفہؒ کے حق میں یہ کہا گیا ہے کہ ان کی روایات حدیث کل سترہ تک پہنچی ہیں“۔ اس کا جواب یہ ہے کہ ابن خلدون نے جو کسی شخص مجہول کا یہ قول حسد آمیز نقل کیا ہے وہ بدیہی البطلان ہے جس کو طفلان دبستان تک سمجھ سکتے ہیں اور یہی وجہ ہے کہ ابن خلدون نے اس قول کو لفظ یُقال سے تعبیر کیا ہے جو ضعف مقولہ پر دال ہے، اوصراحۃً بھی اسکی تکذیب کی کہ اسی بحث میں یہ بھی لکھ دیا ہے: ”وقد تقول بعض المتعصبين أن منهم من كان قليل البضاعة فی الحديث ولا سبیل إلی هذا المعتقد فی كبار الأئمة لأن الشريعة إنما تؤخذ من الكتاب والسنة الخ“ یعنی ”بعض متعصبین نے یہ کہہ دیا ہے کہ ان

(۱) مصنف نے پہلی طباعت میں لفظ ”طعن“ کو مذکر استعمال کیا تھا لیکن اخیر میں دئے گئے غلط نامہ میں ہر جگہ مؤنث کر دیا تھا، لہذا ہر جگہ غلط نام کے مطابق مؤنث کر دیا گیا ہے۔ نور اللغات کی مراجعت سے معلوم ہوا کہ اہل دہلی اس کو مذکر اور اہل لکھنؤ مؤنث استعمال کرتے ہیں، مصنف کتاب کا تعلق دبستان لکھنؤ سے رہا ہے اس لیے اہل لکھنؤ کی اتباع میں اس لفظ میں مؤنث بنادیا، آج کل مذکر ہی مستعمل ہے دیکھئے نور اللغات لفظ ”طعن“۔ (ط)

ائمہ میں سے بعض امام حدیث میں قلیل البصاۃ تھے مگر یہ اعتقاد ائمہ کبار کے حق میں محض بیجا ہے کیونکہ شریعت تو کتاب و سنت ہی سے ماخوذ ہوتی ہے۔ پھر قلیل الحدیث ہونا یعنی چہ۔ امام اعظمؒ کے احادیث کثیرہ جاننے کا ثبوت

اب میں کہتا ہوں کہ بلا شک جناب امام ہزاروں احادیث نبویہ کے ماہر اور سیکڑوں آثار صحابہ سے واقف تھے۔ مگر آپ جو فقیہ کے لقب سے مشہور ہوئے، اس کی وجہ یہ ہے کہ جو شخص کئی علم کا جامع ہوتا ہے تو ان میں سے جو علم زیادہ اشرف ہوتا ہے یا جس میں اس کو زیادہ دستگاہ ہوتی ہے، تو وہ اسی علم کے ساتھ ملقب ہوتا ہے۔

درایت کا رتبہ روایت سے کہیں بڑھا ہوا ہے کیونکہ محدث کو حدیث سے صرف من حیث الروایۃ بحث ہوتی ہے اور فقیہ کو درایت یعنی استنباط احکام و استخراج مسائل کی حیثیت سے غرض ہوتی ہے۔ ترمذی نے باب غسل المیت میں لکھا ہے: ”و کذلک قال الفقہاء و ہم أعلم بمعانی الحدیث“۔ (۱) دیکھئے اس فقرے سے فقہاء کا رتبہ کیسا ثابت ہوتا ہے۔ چونکہ جناب امام فقہ کے مقنن و مدون تھے اس وجہ سے فقیہ کہلائے نہ محدث، ورنہ آپ کے محدث ہونے میں کیا شک و شبہ ہے، ایک دلیل تو یہی ہے کہ آپ ایسی متبرک صدی میں پیدا ہوئے تھے کہ بعض صحابہ اور ہزاروں تابعی قطعاً موجود تھے۔ اس وقت کے چھوٹے چھوٹے لڑکے بیسوں حدیث جانتے تھے پھر جناب امام عالی مقام کا کیا کہنا؟ دوسری دلیل یہ ہے کہ آپ کا مجتہد اعظم ہونا مسلم ہے اور بڑے بڑے محدثین و نقادین آپ کے وفور علم کے قائل ہیں، کما مر۔ اور یہ امر اظہر من الشمس ہے کہ یہ وصف بغیر تبحر فی الحدیث کے ممکن ہی نہیں۔

تیسری دلیل یہ ہے کہ بالاتفاق چند اجلہ محدثین جیسے عبداللہ بن مبارک وغیرہ فقہ میں آپ کے شاگرد ہیں۔ اور یہ اظہر من الشمس ہے کہ تعلیم فقہ میں ضرور بحث آپڑتی ہوگی اور تائید یا مخالفت میں تلامذہ یقیناً احادیث پیش کرتے ہوں گے۔ پس ظاہر ہے کہ شاگردوں کے ذریعے سے بھی سیکڑوں حدیثیں آپ کو پہنچ گئی ہوں گی۔

(۱) یعنی فقہاء نے ایسا ہی کہا ہے اور معانی سے حدیث وہ زیادہ واقف ہیں۔

دیکھو آج بھی اگر کوئی عالم درس دیتا ہے تو شاگرد کس قدر الجھتے ہیں اور اعتراضات کرتے ہیں، اور اپنے اپنے دلائل پیش کرتے ہیں۔ آخر استاد کو اپنے لائق تلامذہ کے واسطے سے بھی بہت کچھ معلوم ہو جاتا ہے۔

چوتھی دلیل یہ ہے کہ علامہ ذہبی جو امام فن حدیث و نقادِ رجال ہیں انہوں نے اپنے ”تذکرۃ الحفاظ“ میں جنابِ امامِ عالی مقام کو اور حفاظ کے ساتھ طبقہِ خامسہ میں ذکر کیا ہے۔ اور علامہ محمد بن یوسف شافعی نے ”عقود الجمان“ میں اس باب میں ایک باب علیحدہ لکھا ہے جس کی سرخی یہ ہے الباب الثالث والعشرون فی بیان کثرة حدیثہ و کونہ من أعیان الحفاظ المحدثین، اور ماہرِ انِ علم حدیث پر خوب روشن ہے کہ حافظ اصطلاح محدثین میں اس شخص کو کہتے ہیں جو لاکھ حدیثیں جانتا ہو۔ چنانچہ ”شرح مختصر جرجانی“ میں ہے ”الحفاظ جمع الحفاظ وهو من أحاط علمه بمائة ألف حدیث“ یعنی ”حفاظ حافظ کی جمع ہے اور حافظ اس کو کہتے ہیں جس کا علم لاکھ حدیثوں پر محیط ہو“۔ علامہ ابن حجر کی شافعی نے خیرات الحسان میں لکھا ہے: ”مر أنه أخذ عن أربعة آلاف شیخ من التابعین ومن ثم ذکره الذہبی وغیرہ فی طبقات الحفاظ المحدثین ومن زعم قلة اعتناہ بالحديث فهو إما لتساهله أو حسده“۔ یعنی ”یہ بات اوپر بیان ہو چکی کہ امام ابو حنیفہؒ کے شیخ چار ہزار تابعی تھے، اسی وجہ سے علامہ ذہبی وغیرہ نے ان کو طبقات حفاظ حدیث میں ذکر کیا ہے، اور جس نے قلت حدیث کا زعم کیا ہے اس کا منشا یا تو تساہل ہے کہ وہ ان کے حالات سے واقف نہ ہو یا بغض و حسد ہے کہ ایسے خیالات میں پیچیدہ ہوئے اور ایسے مقالات اس کی زبان سے صادر ہوئے“۔

اب میں اس قول کی طرف متوجہ ہوتا ہوں جس کو ابن خلدون نے نقل کیا ہے، کہ اس کا مطلب آیا یہ ہے کہ امام ابو حنیفہؒ کو کل سترہ حدیثیں ان کے شیوخ سے پہنچیں جیسا کہ بعض سفہاء الاہلام نے مشہور کر رکھا ہے تو یہ بھی بدیہی البطلان ہے جس کے دھوئیں اڑ چکے، اور اگر یہ مراد ہے کہ وہ حدیثیں جو بتوسط جنابِ امامؒ لوگوں کو پہنچی ہیں وہ صرف سترہ ہیں، تو اگر یہ قول صحیح بھی مان

لیا جائے تو اس سے کسر شان نہیں ہو سکتی، کیونکہ بہت سے ائمہ دین تحدیث سے احتیاط رکھتے تھے اور کتاب و سنت سے مسئلے استنباط کر کے لوگوں کو بتا دیا کرتے تھے۔ اور بہت سے محدثین ایسے گزرے ہیں جنکی حدیثیں کتابوں میں درج ہی نہیں ہوئیں۔ احادیث کا کم جاننا باعث طعن ہو سکتا ہے نہ کہ قلت روایت۔ دیکھو سید الشہداء جناب ”امام حسین علیہ السلام“ باوجود یہ کہ پرو ردہ آغوش بتولؑ و راکب دوش رسولؐ تھے اور جن کو عمر بھر صحابہ کرام کی صحبت رہی اور جن کا سینہ احادیث کا گنجینہ تھا ان کی نسبت نواب صدیق حسن خان مرحوم ”تقصار“ میں لکھتے ہیں کہ

”ہشت حدیث ازوے مرویست“ (۱)

جب سید الشہداء علیہ السلام سے بقول نواب صاحب آٹھ حدیثیں مروی ہیں تو اگر جناب امام سے بالفرض سترہ حدیثیں مروی ہیں تو محل طعن کیا ہے۔

رہی یہ بات کہ جناب امام کے حق میں یہ قول کیسا ہے تو محض غلط ہے، کیونکہ تصانیف امام محمدؒ و طحاویؒ و طیالسیؒ و حاکمؒ و ہیثمیؒ وغیرہم میں احادیث مرویہ جناب امام اس قدر درج ہیں کہ اگر سب مجتمع کی جائیں تو سیکڑوں ہو جائیں۔ مسلمانو! ذرا جائے انصاف ہے کہ باوجود یہ کہ جناب امام حدیث کی روایت کرنے میں بہت احتیاط کرتے تھے اور کتاب و سنت و آثار سے مسئلے استنباط کر کے بتا دیا کرتے تھے پھر بھی آپ کی مرویہ حدیثیں کتب احادیث میں سیکڑوں موجود ہیں اس پر بھی آپ کی حدیث دانی سے انکار کرنا اور یہ کہنا کہ وہ کل سترہ حدیثیں جانتے تھے کس قدر قابلِ مضحکہ ہے۔ اور بعض کتب تواریخ میں جو یہ لکھا ہے کہ ابو حنیفہؒ نے کہا ہے کہ جب میں مکہ گیا اور سرمنڈوانے لگا تو حلقی راس کے باب میں حجام سے مجھ کو فلاں فلاں تین سنتیں معلوم ہوئیں۔ یہ واقعہ لکھ کے پھر یہ لکھا ہے ”قال الحمیدی فرجل لیس عنده سنن من رسول الله ﷺ وأصحابه فی المناسک وغیرہا (۲) الخ۔

اس کا جواب یہ ہے کہ یہ تو کوئی کہتا نہیں کہ جناب امام مادر زاد محدث تھے آپ نے عمر

(۱) یعنی آپ سے صرف آٹھ حدیثیں مروی ہیں۔

(۲) یعنی ایسا شخص جس کے پاس رسول پاک علیہ السلام اور صحابہؓ کی سنتیں مناسک حج کے مسائل میں بھی نہ جانتا ہو۔

بھر میں پچپن حج ادا کئے، اگر ایام صبا یا شبا کے کسی حج میں آپ نے حجام سے تین سنن جو پہلے معلوم نہ تھے سیکھے تو آپ پر حرف کیا آگیا۔ اور حمیدی نے جو اس واقعے کے سبب سے آپ کے مناسک وغیرہ پر طعن کیا ہے وہ محض تعصب یا تساہل ہے۔ کیونکہ آپ مناسک میں اس قدر ید طولی رکھتے تھے کہ اعمش جیسے محدث و امام وقت نے آپ سے اس کے لکھ دینے کے لیے درخواست کی تھی۔ علامہ ابن حجر مکی شافعیؒ نے خیرات الحسان کی بارہویں فصل میں لکھا ہے: ”لما حج الاعمش أرسل إليه ليكتب له المناسك و كان يقول اكتبوا المناسك عنه فإني لا اعلم احدا اعلم بفرضها ونفلها منه“۔ یعنی ”جب اعمش نے حج کا ارادہ کیا تو امام ابو حنیفہؒ کو مناسک حج لکھ دینے کو کہلا بھیجا۔ اور وہ لوگوں کو کہہ کرتے تھے کہ ان سے مناسک حج لکھ لو کیونکہ فرائض و نوافل مناسک کے باب میں کسی کو ان سے بڑھ کے میں عالم میں نہیں جانتا۔“

دوسری طعن

یہ ہے کہ امام صاحب قیاس کو حدیث صحیح پر مقدم کر دیا کرتے تھے اسی وجہ سے ائمہؒ نے ان کو امام اصحاب الرائے لکھا ہے۔ اس کا جواب یہ ہے کہ اس قول سے اگر یہ مراد ہے کہ حدیثوں کو بالائے طاق رکھ کر وہ محض قیاسات سے کام نہ نکالتے تھے تو یہ محض اتہام ہے۔ بھلا کوئی ادنیٰ مسلمان بھی ایسا کر سکتا ہے۔ بات یہ ہے کہ آپ کتاب و سنت کے معانی و مطالب میں عقل و قیاس کو بہت دخل دیتے تھے اور ہر پہلو دیکھ لیتے تھے ”من يرد الله به خيرا يفقهه في الدين“ (۱) کے آپ مصداقِ کامل تھے۔ دین کے باب میں عقلائے زمانہ کے امام تھے، لہذا ائمہؒ نے تعریف کے مقام میں آپ کو امام اصحاب الرائے لکھا ہے۔ آپ کے احسن الرائے ہونے میں تو کچھ کلام ہے نہیں، دیکھو نقاد رجال علامہ ذہبی نے ”تہذیب التہذیب“ اور اسی طرح اور علما نے اپنی تالیفات میں یحییٰ بن معین کا یہ قول نقل کیا ہے: ”سمعت يحيى بن سعيد القطان يقول لا نكذب على الله ما سمعنا باحسن من رأى أبي حنيفة“۔ یعنی ”یحییٰ بن سعید قطان کو (۱) یعنی اللہ کی جس کے ساتھ بھلائی چاہتا ہے اس کو خیر دین کا علم عطا فرماتا ہے۔“

یہ کہتے ہوئے میں نے سنا کہ میں کذب اختیار نہ کروں گا اور حق کو نہ چھپاؤں گا، بات یہ ہے کہ رائے ابو حنیفہ سے احسن میں نے کہیں نہ پائی، اگر کوئی ذی فہم تعصب مذہبی چھوڑ کر کتب حدیث و فقہ و شروح کو ملاحظہ کرے تو وہ بیشک سمجھ سکتا ہے کہ امام اعظمؒ واقعی احسن الرائے تھے، جو حدیثیں کہ بظاہر آپ کے مخالف ہیں آپ نے ان کو محال حسنہ پر حمل کر دیا ہے، نہ یہ کہ حدیثوں کو بالائے طاق رکھ کر اپنی رائے پر قائم رہے ہیں۔

بحث آمین بالجہر

دیکھو آمین بالجہر کا مسئلہ کیسا معرکہ الآراء ہے جس کی سارے ہندوستان میں آج کل ایک دھوم مچی ہوئی ہے۔ متعصبین تو یہی سمجھتے ہیں کہ جناب امام کا فتویٰ اس مسئلے میں خلاف سنت ہے۔ حالانکہ انصافانہ دیکھنے سے نقش کا لجر ہو جاتا ہے کہ بلا شک جناب امام کی رائے اس مسئلہ میں نہایت ہی مستحسن ہے۔ کیونکہ کل احادیث کے ملانے سے صاف ظاہر ہے کہ آنحضرتؐ نے بعض اوقات نماز جہر یہ میں زور سے آمین کہا ہے نہ کہ برابر، اگر آں حضرت صلی اللہ علیہ وسلم برابر زور سے آمین کہتے ہوتے تو صحابہ و تابعین وغیرہ ہم سب کے سب دیکھا دیکھی پکار ہی کے آمین کہتے، کیونکہ جس چیز کی آپ مواظبت کریں اور اس میں کچھ دقت نہ ہو صحابہ وغیرہ ہم کی شان سے بعید ہے کہ وہ بھی اس کو برابر ادا نہ کریں، ضرور وہ بھی برابر پکار ہی کے آمین کہتے، اور جہاں جہاں اسلام نے قدم رکھا تھا نماز کے ساتھ اذان کی طرح اس کی بھی اشاعت ہو جاتی کیونکہ جو چیز رات دن میں تین دفعہ ہر روز عین جماعت میں پکار کے کہی جائے ممکن نہیں کہ وہ شہرت پذیر نہ ہو۔ حالانکہ طبری نے ”تہذیب الآثار“ میں یہ حدیث بسند صحیح روایت کی ہے: ”حد ثنا أبو بکر بن عیاش عن أبي سعيد عن أبي وائل قال لم يكن عمر وعلي يجهران بسم الله الرحمن الرحيم ولا بامین“۔ یعنی ”عمرؓ و علیؓ یہ دونوں بسم اللہ اور آمین کو جہر سے نہ پڑھتے تھے“۔ اور طحاوی نے ”معانی الآثار“ میں روایت کی ہے: ”حد ثنا سليمان بن شعيب الكيساني قال حدثنا علي بن معبد قال ثنا أبو بكر بن عیاش عن أبي سعيد عن أبي

وائل قال كان عمر وعلى لا يجهران بسم الله الرحمن الرحيم ولا بالتعوذ ولا بالتأمين۔ یعنی ”عمر وعلیٰ کی یہ حالت تھی کہ بسم اللہ اور اعوذ باللہ اور آمین ان تینوں کو جہر سے نہ پڑھتے تھے۔“ اور بسند صحیح ثابت ہے کہ حضرت ابراہیم نخعیؒ جو بہت بڑے فقیہ اور امام وقت تھے اور جنہوں نے حضرت عائشہؓ تک کو دیکھا تھا، ان کا یہی فتویٰ تھا کہ آمین کو نماز میں آہستہ کہنا چاہیے۔

چنانچہ امام محمدؒ نے ”کتاب الآثار“ میں روایت کی: ”أخبرنا أبو حنيفة عن حماد عن إبراهيم قال أربع يخافت بهن الإمام سبحانك اللهم وبحمدك والتعوذ من الشيطان وبسم الله الرحمن الرحيم آمين“ یعنی ”کہا نخعی نے کہ چار چیزیں امام آہستہ پڑھے، ایک سبحانک الخ دوسرے تعوذ، تیسرے بسم اللہ، چوتھے آمین۔“ غرض کہ واقعات کو خیال کر کے عقل سلیم صاف کہہ دیتی ہے کہ یقیناً آں حضرت صلی اللہ علیہ وسلم نے نماز جہریہ میں برابر آمین پکار کے نہیں کہی ہے، ورنہ آپ ہی کے زمانے میں دیکھا دیکھی اذان کی طرح بلکہ اس سے بھی بڑھ کر ہر طرف آمین بالجہر کے ڈنکے بجتے۔ اور جو حدیثیں (۱) آمین بالجہر کے باب میں وارد ہوئی ہیں ان سے صرف یہ نکلتا ہے کہ آپ نے پکار کے بھی آمین کہی ہے۔ اور یہ آمین بالسر کے مخالف نہیں۔ کیونکہ سب حدیثوں کے ملانے اور واقعات کے خیال کرنے سے یہ بات نکلتی ہے کہ آنحضرتؐ نے اکثر اوقات آمین آہستہ اور احياناً زور سے کہی ہے، جن حضرات نے یہ خیال کیا کہ جس امر کو آں حضرت صلی اللہ علیہ وسلم نے کیا ہوا گرچہ احياناً ہو وہ مستحب ہے، لہذا وہ آمین بالجہر کے استحب کے قائل ہوئے، مگر ماہران علم حدیث پر خوب روشن ہے کہ بہت سی چیزیں آپ نے تعلیماً جہر سے پڑھی ہیں جیسے ظہر و عصر کی نماز میں بعض دفعہ آپ نے بعض آیتیں زور سے پڑھی ہیں تاکہ مقتدیوں کو معلوم ہو جائے کہ آپ فلاں سورہ پڑھ رہے ہیں۔

اب قابل غور یہ امر ہے کہ بعض اوقات جو آپ نے زور سے آمین کہی ہے تو کیا اس میں

(۱) ولا الضالین از جہریہ میں آمین کے ثبوت میں بعض ایسی متن پیش کرتے ہیں جن سے حقیقت ان کا مدعا ثابت نہیں ہوتا۔

زیادہ ثواب تھا یا صرف تعلیم مقصود تھی کہ حاضرین جماعت واقف ہو جائیں کہ نماز میں آمین پڑھنا بھی مستحب ہے۔ اور یہ اظہر من الشمس ہے کہ آمین کے پکار کے کہنے میں نہ تو آہستہ کہنے سے کچھ اس میں وقت صرف ہوتا ہے، اور نہ اس میں کچھ دقت ہے۔ پس اگر زور سے پڑھنے میں ثواب زیادہ ہوتا تو آنحضرت صلی اللہ علیہ وسلم جو ثواب پر حریص تھے بلا وجہ اس فضیلت کو ہاتھ سے جانے نہ دیتے اور برابر پکار ہی کے پڑھا کرتے۔ غایت مافی الباب جواز کے لیے کبھی آہستہ پڑھ دیتے۔ حالانکہ اوپر کی تقریر سے اکثر اوقات آپ کا آہستہ آمین پڑھنا کما حقہ ثابت ہو چکا۔ پس صاف ظاہر ہے کہ بعض اوقات جو آپ نے جہر سے آمین پڑھی ہے وہ تعلیماً تھی نہ کہ استجباً۔

دیکھو علامہ ابن قیم حنبلی جن کو حضرات غیر مقلدین بہت مانتے ہیں، اور فی الواقع انکو علم حدیث میں تبحر حاصل تھا وہ بھی آخر اسی کے قائل ہو گئے کہ آمین بالجہر تعلیماً تھی، چنانچہ زاد المعاد فی ہدی خیر العباد (جلد اول ص: ۷۲) میں وہ لکھتے ہیں:

”فإذا جهر به الإمام أحياناً ليعلم المأمومين فلا بأس
بذلك فقد جهر عمرٌ بالافتتاح ليعلم المأمومين وجهراً بن
عباسٍ بقراءة الفاتحة في صلوة الجنائز ليعلمهم انها سنة ومن
هذا أيضاً جهر الامام بالتأمين“۔ یعنی ”اگر احياناً امام مقتدیوں کی تعلیم
کے لیے وقت نزول نازلہ دعائے قنوت کو بالجہر کہے تو کچھ مضائقہ نہیں،
حضرت عمرؓ نے اسی تعلیم کے خیال سے افتتاح کو بالجہر پڑھا ہے اور عبداللہ
بن عباس نے نماز جنازہ میں سورہ فاتحہ جہر سے پڑھی ہے تاکہ لوگوں کو معلوم
ہو جائے کہ اس سورہ کا پڑھنا سنت ہے اور امام کا آمین پکار کے کہنا بھی اسی
قبیل سے ہے، یعنی تعلیماً ہے۔“

مجھے ان حضرات سے تو کچھ بحث نہیں جو پرانی لکیر کے فقیر ہیں اور کسی طرح دلیل معقول ان کے ذہن میں آتی ہی نہیں۔ ہاں جو لوگ انصاف پسند ہیں ان سے امید ہے کہ وہ ضرور سمجھ گئے ہوں گے کہ واقعی جناب امام اعظم رحمۃ اللہ علیہ کی رائے اس مسئلے میں نہایت احسن

واقع ہوئی ہے۔ اسی طرح بہت سے مسائل مختلف فیہا ہیں جن میں غور کرنے سے ثابت ہوتا ہے کہ ان میں جناب امام کی رائے نہایت ہی مستحسن واقع ہوئی ہے۔ افسوس کہ طوالت کے خیال سے میں نے اسی ایک آئین پر اکتفا کی ورنہ اور مسائل کے مستحکات بھی دکھاتا

خیر یا رزندہ صحبت باقی

الغرض جناب امام عالی مقام کے احسن الرائے ہونے میں کچھ کلام نہیں۔ اسی وجہ سے ائمہ فن نے تعریفاً آپ کو امام اصحاب الرائے لکھا ہے۔ ہاں مخالفین نے البتہ کج فہمی و حسد و منافرت سے خود رائے کے معنوں میں آپ کو اہل الرائے وغیرہ کہا ہے جس کی نسبت ”قطب ربانی امام شعرانی“ نے ”میزان کبریٰ“ میں لکھا ہے: ”ولا عبرة لكلام بعض المتعصبين في حق الإمام ولا بقولهم انه من جملة اهل الرأي بل كلام من يطعن في هذا الامام عند المحققين يشبه الهذيان“، یعنی ”بعض متعصبین نے جناب ابوحنیفہؒ کے حق میں جو کچھ کلام کیا ہے نہ اس کا کچھ اعتبار ہے اور نہ ان لوگوں کے اس قول کا کچھ اعتبار ہے کہ وہ اہل الرائے سے تھے بلکہ جو لوگ ان کے حق میں طعن کرتے ہیں محققین کے نزدیک ان کی باتیں ہذیانات کے مشابہ ہیں۔“

تیسری طعن

تیسری طعن یہ ہے کہ امام صاحب روایت حدیث میں ضعیف ہیں، امام بخاری، دارقطنی، ابن جوزی، ابن عدی نے ان پر جرح کی ہے۔ ذہبی نے ”میزان الاعتدال“ میں ان کو ضعیفاء میں شمار کیا ہے۔

توثیق امام اعظمؒ

اس کا جواب یہ ہے کہ حسب اصول حدیث جناب امام عالی مقام کی تضعیف ہباءً منشور کی طرح اڑ جاتی ہے۔ پہلے انصافانہ ملاحظہ طلب ہے کہ کیسے کیسے نقاد فن نے آپ کی

توثیق ثابت کی ہے، ”حافظ ابوالحجاج مزی“ جو امام فہم رجال ہیں وہ ”تہذیب الکمال“ میں آپ کی توثیق یوں ثابت فرماتے ہیں: ”قال محمد ابن سعد العوفی سمعت یحیی بن معین یقول کان ابو حنیفہ ثقۃ فی الحدیث لا یحدث الا بما یحفظہ ولا یحدث بما لا یحفظہ وقال صالح بن محمد الاسدی عنہ کان ابو حنیفہ ثقۃ فی الحدیث“۔ یعنی ”محمد بن سعد عوفی نے کہا کہ میں نے یحییٰ بن معین کو یہ کہتے ہوئے سنا کہ ابو حنیفہ حدیث میں ثقہ تھے جو حدیث کہ ان کو خوب یاد ہوتی اسی کو روایت کرتے ورنہ احتیاط رکھتے۔ اور صالح بن محمد اسدی نے بھی ابن معین کا یہ قول نقل کیا ہے کہ حدیث میں وہ ثقہ تھے“۔ اور نقادین علامہ ذہبی جنکی نسبت یہ کہا جاتا ہے کہ انہوں نے ضعیفاء میں شمار کیا ہے دیکھو ”تہذیب التہذیب“ میں جناب امام کا ثقہ ہونا یوں ثابت کرتے ہیں: ”قال صالح بن محمد جزرة وغيره سمعنا یحیی بن معین یقول أبو حنیفہ ثقۃ فی الحدیث وروی أحمد بن محمد بن محرز عن ابن معین لا باس به (۱)۔ اور ”تذکرۃ الحفاظ“ میں بھی امام ذہبی نے ابن معین کا قول لا باس بہ نقل کیا ہے اور یہ لفظ ابن معین کی اصطلاح میں بجائے ثقہ کے ہے۔ علامہ بدر بن جماع نے اپنے مختصر میں لکھا ہے: ”قال ابن معین اذا قلت لا باس به فهو ثقۃ (۲)“۔

اور شیخ الاسلام حافظ ابن حجر عسقلانی نے ”تہذیب التہذیب“ میں لکھا ہے: ”قال محمد بن سعد سمعت یحیی بن معین یقول کان ابو حنیفہ ثقۃ لا یحدث بالحدیث الا بما یحفظہ ولا یحدث بما لا یحفظ وقال صالح بن محمد الاسدی عن ابن معین کان ابو حنیفہ ثقۃ فی الحدیث“ (۳)۔ اور علامہ صفی الدین احمد خزرجی نے خلاصہ تہذیب (ص: ۴۰۲) میں لکھا ہے: ”النعمان بن ثابت الفارسی أبو حنیفہ إمام

(۱) صالح بن محمد اور دوسرے اہل علم کہتے ہیں کہ ہم نے یحییٰ بن معین کو کہتے ہوئے سنا کہ ابو حنیفہ حدیث میں ثقہ

ہیں، اور احمد بن محمد ابن معین کے حوالے سے نقل کرتے ہیں کہ ابو حنیفہ کی روایت میں کوئی حرج نہیں۔

(۲) ابن معین نے فرمایا کہ جب میں ”لا باس بہ“ کہوں تو اس کا مطلب معتبر اور ثقہ ہوتا ہے۔

(۳) اس کا ترجمہ متن میں اوپر گزر چکا ہے۔

العراق وفقیہ الامۃ عن عطاء و نافع والا عرج وطائفة وعنه ابنہ حماد وزفر وأبو یوسف ومحمد و جماعة وثقه ابن معین (۱) الخ۔ اور علامہ ابن حجر مکی نے خیرات الحسان میں لکھا ہے ”وسئل ابن معین عنہ فقال ثقة ما سمعت أحدا ضعيف“۔ یعنی ”امام ابو حنیفہؒ کے بارے میں ابن معین سے جو سوال کئے گئے تو انہوں نے کہا کہ وہ ثقہ ہیں، کسی کو میں نے ضعیف کہتے نہیں سنا“۔ اب جائے غور ہے کہ علامہ مزی حافظ ذہبی، شیخ الاسلام ابن حجر وغیرہ جیسے نقادین نے بلا ذکر الفاظ جرح ابن معین جیسے مشدّد فی الجرح کی توثیق کس دھوم دھام سے نقل کی ہے جس سے صاف نکلتا ہے کہ ان لوگوں کے نزدیک بھی جناب، امام کا ثقہ ہونا ثابت ہے، ورنہ اپنے منصب کے موافق بلا خوف لوم لائم الفاظ جرح بھی نقل کر دیتے اور صرف توثیق پر سکوت نہ کرتے۔ اور توثیق بھی کس کی کہ ابن معین کی، جو جرح میں متشدّد دگنے گئے ہیں، اور ظاہر ہے کہ مشدّد فی الجرح کی توثیق نہایت ہی قابل اعتبار ہوتی ہے۔

اور یہ بھی سن لو کہ تحبی بن معین وہ شخص ہیں جن کی نسبت حافظ ابن حجر نے ”تقریب“ میں لکھا ہے: ”ثقة حافظ مشہور إمام الجرح والتعديل“۔ اب اور سنو، علامہ ابن حجر مکی شافعی نے خیرات الحسان کی تیرہویں فصل میں سفیان کا یہ قول نقل کیا ہے: ”كان ثقة صدوقاً ففى الفقه والحديث ماموناً على دين الله“ (۲)۔ اور اڑتیسویں فصل میں لکھا ہے: ”وقد قال الإمام على بن السمدینی أبو حنیفہ روى عنه الثوری وابن المبارك وحماد بن زید و هشام و وکیع وعباد بن العوام و جعفر بن العوام و جعفر بن عون وهو ثقة لا باس به (۳)۔ دیکھو امام علی بن المدینی جیسے شخص نے بھی جناب امام کی توثیق کی جن کی نسبت علامہ ابن حجر نے ”تقریب“ (۱) ابو حنیفہ نعمان بن ثابت فارسی (ایرانی) امام عراق اور فقیہ امت ہیں، عطاء، نافع، اعراج اور اہل علم کی ایک جماعت سے روایت کی، ان کے دونوں صاحبزادے اور ابو یوسف اور محمد اور ایک بڑی تعداد روایت کرتی ہے، ابن معین نے ان کی توثیق کی ہے۔

(۲) فقہ اور حدیث سچ اور معتبر ہیں اور دین کے سلسلہ میں تمام برائیوں سے محفوظ ہیں۔

(۳) اس عبارت کا مفہوم اوپر کئی عبارتوں میں آچکا ہے، اس میں ان کے تلامذہ کے نام اور ان کی توثیق ہے۔

التہذیب“ میں لکھا ہے ”ثقة ثبت امام اعلم اہل عصرہ بالحديث و علّٰہ حتی قال البخاری ما استصغرت نفسی إلا عنده“۔ (۱)

اب حضرات ناظرین ذرا انصاف سے ملاحظہ فرمائیں کہ ان اقوال سے جناب امام عالی مقام کا ثقہ ہونا کیسا ثابت ہو گیا۔ اور ابن ابی حاتم وغیرہ کے نزدیک تعدیل کے چار مراتب ہیں۔ ان میں سے ثقہ پہلے درجے کی تعدیل ہے، جس راوی کے حق میں یہ کلمہ محدثین استعمال کرتے ہیں وہ اسباب طعن سے بری سمجھا جاتا ہے اور اس کی روایت قابل احتجاج ہوتی ہے۔ حافظ ابن الصلاح نے اپنے مقدمے (ص: ۵۵) میں لکھا ہے: ”أما ألفاظ التعديل فعلى مراتب الا ولی قال ابن ابی حاتم إذا قيل للواحد أنه ثقة أو متقن فهو ممن يحتج بحديثه (۲) الخ۔ اور اس میں یہ بھی ہے: ”قال الخطيب أبو بكر أرفع العبارات في أحوال الرواة أن يقال حجة أو ثقة“ اور بعض محدثین نے تعدیل کے پانچ درجے لکھے ہیں ان میں سے درجہ اولیٰ یہ ہے کہ لفظ توثیق مکرر استعمال کیا جائے۔ ”حافظ عراقی“ نے شرح الفیۃ الحدیث میں لکھا ہے: ”فالمرتبة الأولى العليا من ألفاظ التعديل ولم يذكرها ابن أبي حاتم ولا ابن الصلاح هي إذا كرر لفظ التوثيق أما مع تباين اللفظين كقولهم ثبت حجة أو ثبت حافظ أو ثقة ثبت أو ثقة متقن أو نحو ذلك وإما مع اعادة اللفظ الأول كقولهم ثقة ثقة ونحوها“ (۳)۔ اب جائے غور ہے کہ اس تقسیم کے اعتبار سے بھی آپ کی تعدیل اعلیٰ درجے کی ثابت ہے۔ کیونکہ آپ کے حق میں بھی توثیق کے مکرر الفاظ مستعمل ہوئے ہیں کما مر۔

(۱) ثقہ، معتبر اور امام ہونے کے علاوہ اپنے دور میں حدیث و علل حدیث کے سب سے بڑے عالم تھے یہاں تک کہ امام بخاریؒ نے فرمایا کہ میں نے اپنے آپ کو ان کے علاوہ کسی کے سامنے چھوٹا نہیں سمجھا۔

(۲) الفاظ تعدیل کے مختلف مراتب میں ابن ابی حاتم کے بقول اگر کسی کے بارے میں ثقہ یا متقن کا لفظ استعمال کیا جائے تو اس کا مطلب ہے کہ اس کی حدیث ناقابل استدلال ہے۔

(۳) کسی راوی کی عدالت ثابت کرنے کے لیے سب سے اعلیٰ درجہ کا لفظ جس کا نہ ابن ابی حاتم نے ذکر کیا ہے نہ ابن الصلاح نے وہ یہ ہے کہ کوئی لفظ مکرر لایا جائے خواہ وہ ایک ہی لفظ کی تکرار ہو یا دو مختلف الفاظ کی۔

جب جناب امام عالی مقام کی توثیق کا حقہ ثابت ہو چکی تو اب میں کہتا ہوں کہ بلا شک جناب امامؒ پر لوگوں نے جرحیں بھی کی ہیں مگر یہ امر کچھ آپ ہی کے ساتھ خاص نہیں، بڑے بڑے ثقافتی محدثین پر جرحیں ہوئی ہیں، امام شافعیؒ پر ابن معین نے اسی طرح امام بخاریؒ وغیرہ پر اور لوگوں نے جرح کی ہے مگر ان جروح سے کچھ دھبہ نہیں لگ سکتا۔ کیونکہ یہ مسئلہ محقق ہو چکا ہے کہ جس شخص کی نسبت جرح اور تعدیل دونوں واقع ہوئے ہوں مگر جرح مفسر و مبین السبب نہ ہو جیسے کسی نے ”ضعیف“ کہہ دیا ہو اور وجہ ضعف بیان نہیں کی گئی ہو و قس علیٰ هذا یا مبین و مفسر ہو مگر جرح کرنے والا تشدد و تساہل ہو یا اس کو مجروح سے تحاسد و منافرت ہو تو ایسے جروح کا کچھ اعتبار نہیں۔ ایسی حالتوں میں تعدیل مقدم کی جاتی ہے۔ ”علامہ ابن دقیق العید“ نے ”شرح الالمام باحادیث الاحکام“ میں لکھا ہے: ”بعد أن یوثق الراوی من جهة المزکین قد یكون الجرح فيه مبهما غیر مفسر و مقتضی قو اعد الاصول عند أهلہ انه لا یقبل الجرح إلا مفسراً“ (۱)۔ اور ”نوی“ نے شرح صحیح مسلم میں لکھا ہے: ”لا یقبل الجرح إلا مفسراً مبین السبب“ (۲) اور ”علامہ عبدالعزیز بخاری“ نے ”کشف الاسرار“ میں لکھا ہے: ”اما الطعن من ائمة الحديث فلا یقبل مجملاً بأن یقول هذا الحديث غیر ثابت أو منکر أو فلاں متروک الحديث أو ذاهب الحديث أو مجروح أو لیس یعدل من غیر أن یدکر سبب الطعن وهو مذهب عامة الفقهاء والمحدثین“ (۳)۔ جرح مبہم کی تحقیق تو ہو چکی، رہی یہ بات کہ مشد دین و تساہلین کی جرح یا ایسے شخص کی جرح جس کو مجروح سے تحاسد و منافرت ہو وہ بھی تعدیل

(۱) راوی کی توثیق کے بعد بھی کبھی کبھی اس بارے میں جرح مبہم پایا جاتا ہے کہ جب واضح نہ ہو قابل قبول نہیں۔

(۲) جرح اسی وقت قابل قبول ہوگی جب کہ اس کی وجہ بھی وضاحت کے ساتھ ذکر کر دی جائے۔

(۳) عام فقہاء و محدثین کے قول کے مطابق ائمہ حدیث کی مجمل جرح قابل قبول نہیں ہوگی جب تک کہ اس کے اسباب بھی نہ بیان کیے جائیں۔

کے آگے قابل اعتبار نہیں۔ اس بحث کو حضرت استاذی محدث لکھنوی نے ”رفع و تکمیل“^(۱) میں نہایت بسط سے لکھا ہے۔ فمن شاء التحقيق فليرجع إليه۔

جب یہ تمہیدات سن چکے تو اب حضرات جارجین کی جرح و قدح کا حال دیکھو، صاحب ”دراسات اللیب“ نے ”كتاب الضعفاء“ بخاری سے امام بخاری کی یہ جرح ”سکتو اعن رأيه وعن حديثه“^(۲) نقل کی ہے۔ مگر اس کے ساتھ ہی انہوں نے نہایت دھوم دھام سے اس کا جواب لکھا ہے۔ افسوس ہے کہ لوگ ”دراسات“ سے امام بخاری کی یہ جرح نقل کرتے ہیں مگر جواب کا کچھ خیال نہیں کرتے۔

بہر کیف مجھ سے امام بخاری کی اس جرح کا جواب باصواب سنو۔ اولاً یہ جرح ”ترکوه“ اور ”متروک الحدیث“ اور ”ذاهب الحدیث“ وغیرہ کی طرح مبہم ہے۔ سکوت کا سبب مبین نہیں۔ پس تعدیل و توثیق کے آگے یہ جرح مقبول نہیں ہو سکتی۔ ثانیاً: تصریحات علماء اور تصانیف بخاری سے خوب روشن ہے کہ امام بخاری علیہ الرحمہ کو امام ابو حنیفہؒ سے سخت منافرت مذہبی تھی، پس اس منافرت کی وجہ سے بھی یہ جرح قابل اعتبار نہیں۔ ثالثاً: یہ ایسی جرح ہے جو بدیہی البطلان ہے کیونکہ اس کا مطلب یہ ہے کہ ابو حنیفہؒ کی رائے اور حدیث کو محدثین نے ترک کیا ہے۔ حالانکہ دونوں باتیں صحیح نہیں۔ ایک عالم نے آپ کی رائے کی تعریف لکھی ہے اور اکابر محدثین نے آپ سے حدیثیں روایت کی ہیں۔ اور تو اور، خود تکی بن سعید قنات جیسے محدث نے باوجود اس امر کے کہ وہ متشدد فی الجرح تھے جناب امام عالی مقام کے حق میں یہ کہا ہے: ”لا نکذب علی اللہ ما سمعنا أحسن من رأى أبی حنیفة ولقد أخذنا بأكثر أقواله کذا فی تہذیب الکمال وغیرہ“۔^(۳) اور علامہ ابن حجر مکی نے خیرات الحسان میں ابن معین کا یہ

(۱) الرفع والتکمیل فی الجرح والتعدیل از علامہ عبدالحی لکھنوی۔ (ط)

(۲) یعنی علماء نے ان کی حدیث اور رائے دونوں کے بارے میں خاموشی اختیار کی ہے۔

(۳) ہم اللہ کو گواہ بنا کر کہتے ہیں ہم نے ابو حنیفہؒ سے بہتر رائے کسی کی نہیں سنی ان کے اکثر اقوال سے ہم نے استدلال بھی کیا ہے، جیسا۔

قول نقل کیا ہے: ”ہذا شعبة یکتب لہ أن یحدث“ (۱) سخت تعجب تو یہ ہے کہ خود بخاری نے امام ابو حنیفہؒ سے چند اکابر محدثین کا روایت کرنا تسلیم کر لیا ہے کیونکہ کتاب الضعفاء کی پوری عبارت یہ ہے: ”النعمان بن ثابت أبو حنیفة الکوفی مولیٰ بنی تیم اللہ بن ثعلبہ روى عباد بن العوام وابن المبارک وهشیم ووکیع ومسلم بن خالد وأبو معاویة والمقرئ کان مرجحاً سکتوا عن رأیه وعن حدیثہ“ (۲) ذرا جائے غور ہے کہ ان لوگوں میں سے بجز ”مسلم ابن خالد“ کے کہ ابوداؤد اور ابن ماجہ کے راوی ہیں باقی کل شیوخ بخاری سے ہیں اور صحاح ستہ میں ان سے بکثرت روایتیں موجود ہیں۔ اور یہ لوگ اکابر محدثین سے تھے۔ جب ان لوگوں نے جناب امام سے حدیثیں روایت کی ہیں تو ”سکتوا عن حدیثہ“ چہ معنی دارد، اور اگر یہ کہیں کہ بعضوں نے ترک کیا ہے تو اس سے کیا بگڑا۔ دیکھو علی بن مدینی جو بخاری کے بہت بڑے شیخ ہیں اور جن کے حق میں بخاری نے یہ کہا ہے کہ ”میں نے اپنے آپ کو کسی کے آگے چھوٹا نہ جانا مگر ابن مدینی کے سامنے“ ان کو بھی امام احمد و ابوزرعه و ابراہیم حربی نے متروک کر دیا ہے۔ مسلم نے اپنی صحیح میں ان سے روایت ہی نہیں کی کما فی المیزان، تو کیا ان لوگوں کے ترک کرنے سے ان کی حدیث پر دھبہ لگ سکتا ہے؟

غرض کہ امام بخاری کی یہ جرح ہرگز قابل التفات نہیں کیونکہ قطع نظر اس سے کہ مبہم غیر مبین السبب ہے، محض بے سرو پا ہے جو غالباً منافرت مذہبی کی وجہ سے سرزد ہوئی ہے واللہ اعلم بالصواب۔ رہے دارقطنی و ابن جوزی و ابن عدی ان کی حالت سنئے کہ یہ تینوں متشدد فی الجرح تھے۔ دارقطنی اور ابن جوزی نے تو بہت سے ایسے لوگوں کو جو صحیح کے راوی ہیں ناحق ضعیف ٹھہرا دیا ہے۔ اور ابن عدی نے اپنی ”کامل“ میں کتنے ثقات پر جرح و قدح کر کے کامل کو ناقص بنا دیا

(۱) یعنی شعبہ جیسے عظیم محدث بھی ان کو خط لکھ کر حدیث بیان کرنے کی اجازت دیتے تھے۔

(۲) نعمان بن ثابت ابو حنیفہ کوفی مولیٰ بنی تیم اللہ بن ثعلبہ، عباد بن عوام، ابن المبارک پیشم، وکیع، مسلم بن خالد، ابو معاویہ، اور مصری ان سے روایت کرتے ہیں، وہ مرجع فرقہ سے تعلق رکھتے تھے، لوگ ان کی رائے اور حدیث کے بارے میں کچھ نہیں کہتے۔

ہے، علامہ عینی نے عمدۃ القاری شرح صحیح بخاری میں بعد توثیق و مناقب جناب امام کے یہ لکھا ہے و بهذا ظهر لك تحاسد الدارقطني على أبي حنيفة و تعصبه الفاسد مع أنه ليس له مقدار بالنسبة إلى هؤلاء الذين اثنوا عليه حتى يتكلم في إمام متقدم على هؤلاء في الدين والتقوى والعلم وبتضعيفه إياه يستحق هو التضعيف بنفسه مع أنه روى في سننه أحاديث سقيمة ومعلولة ومنكرة وضعيفة وموضوعة واحتج بها مع علمه بذلك (۱)۔ اور ”بحر العلوم“ نے ”شرح مسلم الثبوت“ میں لکھا ہے: ”فإنه لا اعتداد بقول المتعصب كما قدح الدارقطني في الامام أبي حنيفة بأنه ضعيف في الحديث“ (۲)۔ اور ابن جوزی نے جو جناب امام پر جرح کی ہے، اس پر خود سبط ابن جوزی نے نہایت اپنا استعجاب ظاہر کیا ہے کہ ”مرآة الزمان“ میں لکھا ہے: ”وليس العجب من الخطيب بانه يطعن في جماعة من العلماء وإنما العجب من الجدل كيف سلك أسلوبه وجاء بما هو أعظم منه“ (۳)۔

ربا یہ امر کہ علامہ ذہبی نے ضعفاء میں ذکر کیا ہے، اس کا حال سنو کہ وہ میزان الاعتدال حرف الالف میں یوں لکھتے ہیں: ”إسماعيل بن حماد بن النعمان بن ثابت الكوفي عن أبيه عن جده قال ابن عدی ثلثتهم ضعفاء“ (۴)۔ ظاہر ہے کہ ذہبی نے یہ لکھا ہے

(۱) اس سے امام صاحب کے تین دارقطنی کے حسد و تعصب کا قاری کو اندازہ ہوگا، حالاں کہ ان ائمہ کے مقابلہ میں جنہوں نے امام صاحب کی تعریف کی ہے ان کی کوئی حیثیت نہیں کہ انہیں یہ مقام حاصل ہو کہ ایک ایسے شخص کے متعلق جو علم و دین اور ورع و تقویٰ سب میں ان ائمہ سے فائق و بلند ہو، سچی بات ہے کہ امام صاحب کو ضعیف قرار دینے سے خود دارقطنی مورد الزام اور ضعیف قرار دئے جانے کے حق دار ٹھہرتے ہیں، علاوہ ازیں انہوں نے اپنی سنن میں بہت سی ضعیف، کمزور، معلول اور ناقابل اعتبار روایات درج کر دی ہیں حالاں کہ انہیں ان کی کمزوری کا علم تھا لیکن اس کے باوجود اس سے استدلال بھی کیا ہے۔

(۲) کسی متعصب کے قول کا اعتبار نہیں جیسا کہ دارقطنی نے امام ابو حنیفہؒ کو ضعیف راوی قرار دے کر ان پر جرح کی ہے۔
(۳) خطیب پر تعجب نہیں کہ وہ تو علماء کی ایک جماعت کو قابل اعتبار قرار دیتے ہی رہتے ہیں، حیرت تو دادا نا پر ہے کہ ان کا اسلوب انہوں نے کیسے اپنا لیا اور ایسی بات کہہ دی جو ان کے شایان شان نہیں۔
(۴) یعنی اسماعیل بن حماد نے ابو حنیفہؒ کا سلسلہ غیر معتبر ہے اور تینوں ضعیف ہیں۔

کہ ابن عدی نے یہ کہا ہے کہ اسمعیل اور ان کے باپ حماد اور حماد کے باپ نعمان بن ثابت تینوں ضعیف ہیں، اس سے یہ ظاہر نہیں ہوتا کہ ذہبی کے نزدیک بھی ضعیف ہیں کیونکہ خود میزان الاعتدال کے دیباچے میں انہوں نے لکھ دیا ہے ”وفیه من تکلم فيه مع ثقته وجلالته بأدنی لین وبأقل جرح فلولاً أن ابن عدی أو غیره من مؤلفی کتب الجرح ذکرُوا ذلك الشخص لما ذکرته لثقتہ“۔ یعنی اس میزان الاعتدال میں وہ لوگ بھی ہیں جو باوجود ثقہ اور جلیل الشان ہونے کے ادنی لین اور اقل جرح کی وجہ سے ان میں کلام کیا گیا ہے اور اگر ابن عدی وغیرہ مؤلفین کتب جرح ان کو ذکر نہ کرتے تو میں ان کے ثقہ ہونے کی وجہ سے ہرگز ان کو اس ”کتاب الضعفاء“ میں ذکر نہ کرتا۔ اس قول سے اولاً یہ بات صاف ثابت ہے کہ ابن عدی کو جرح میں تشدد تھا کہ بہت سے ثقہ کی تضعیف کی ہے۔

اسی واسطہ میں کہتا ہوں کہ جب تعدیل و توثیق ثابت ہے تو ابن عدی کی جرح قابل التفات نہیں۔ ”ثانیاً“ یہ بھی ظاہر ہو گیا کہ ابن عدی کی جرح نقل کرنے سے یہ لازم نہیں آتا کہ ذہبی کے نزدیک بھی جناب امام ضعفاء سے ہوں۔ میں کہتا ہوں کہ جناب امام عالی مقام علامہ ذہبی کے نزدیک ہرگز ضعیف نہیں۔ یہی وجہ ہے کہ میزان میں ابن عدی کا حوالہ دیا ہے، دلیل یہ ہے کہ انہوں نے ”تذہیب“ میں جناب امام کا ترجمہ کئی صفحے میں لکھا ہے اور نہایت دھوم دھام سے توثیق نقل کی ہے، اور ایک جملہ بھی تضعیف کا نقل نہیں کیا ہے اور سب سے آخر میں یہ لکھا ہے: ”قلت قد أحسن شيخنا أبو الحجاج حيث لم يورد شيئاً يلزم منه التضعيف“۔ یعنی ”اب میں کہتا ہوں کہ میرے استاد ابو الحجاج مزنی نے خوب کیا کہ تہذیب الکمال میں کوئی شے ایسی ذکر نہیں کی جس سے امام ابو حنیفہ کی تضعیف لازم آتی ہو“۔

اب ذرا انصاف سے ملاحظہ ہو کہ ایک تو تعریف کے ساتھ توثیق کے الفاظ لکھے۔ دوسرے تضعیف کا ایک لفظ بھی ذکر نہیں کیا۔ تیسرے آخر میں آ کے ان کے استاد علامہ مزنی نے جو تضعیف کا کوئی کلمہ ذکر نہیں کیا اس کو اچھا کہا جس سے اظہر من الشمس ہے کہ بعضوں نے جو

تضعیف کی ہے وہ نفاذِ علامہ ذہبی کو پسند نہیں۔ پس ان طاعنین کا قول جنہوں نے نہایت فخر کے ساتھ لکھا ہے کہ ذہبی نے ضعف میں ذکر کیا ہے ہباء منثور کی طرح اڑ گیا۔ اور اگر کوئی یہ کہے کہ میزان الاعتدال کے حرف النون میں ہے: ”النعمان بن ثابت بن زوطی أبو حنیفة الکوفی إمام أهل الراى ضعفه النسائی من جهة حفظه وابن عدی واخرون الخ“ (۱) اس میں نسائی کی جرح مذکور ہے اور جرح بھی کیسی کہ مبین و مفسر نہ مبہم، اس کا جواب یہ ہے کہ قطع نظر اس سے کہ نسائی کو حافظ ابن حجر نے متشددین و متساہلین سے شمار کیا ہے یہ عبارت قطعاً الحاقی ہے اصل میزان الاعتدال میں ہرگز نہیں، کیونکہ ”اولاً“ بعض نسخ صحیحہ میں اس عبارت کا وجود ہی نہیں، اسی وجہ سے صاحب مطبع نے چھپے ہوئے نسخے میں اس عبارت کو حاشیہ پر لکھ کر یہ لکھ دیا ہے کہ چونکہ یہ ترجمہ ایک نسخے میں تھا اور دوسرے میں نہ تھا اس وجہ سے میں نے حاشیہ پر درج کر دیا۔ اور مجدد العصر استاذنا المکرم مولانا ”محمد عبدالحی“ محدث لکھنوی مرحوم نے ”نغیث الغمام“ میں لکھا ہے: ”ان هذه العبارة ليست لها أثر في بعض النسخ المعتبرة على ما رأيتها بعيني“۔ (۲)

ثانیاً اس ترجمہ کے الحاقی ہونے پر دلیل واضح قاطع عروق شبہات یہ ہے کہ خود علامہ ذہبی نے دیباچہ ”میزان الاعتدال“ میں صاف لکھ دیا ہے کہ میں اس کتاب میں کہ مختص بضعفاء ہے، ان لوگوں کو کہ جن پر ابن عدی وغیرہ نے کچھ بھی جرح کی ہے لکھوں گا مگر صحابہ و ائمہ متبوعین جیسے ابو حنیفہ و شافعی و بخاری کا ترجمہ ادباً نہ لکھوں گا، اور کوئی اگر یہ کہے کہ اسمعیل بن حماد کے ترجمہ میں تو امام ابو حنیفہ کا ذکر ہے تو اس کا جواب یہ ہے کہ وہاں ضمناً ہے نہ کہ مستقلاً، یوں تو ضمناً جا بجا امام شافعی و بخاری کا بھی اس کتاب میں ذکر آ گیا ہے۔

اب دیباچہ ”میزان“ کی وہ عبارت جو اس ترجمہ کے الحاقی ہونے پر دال ہے ملاحظہ ہو کہ علامہ ذہبی لکھتے ہیں: ”و کذا لا اذکر فی کتابی من الأئمة المتبوعین فی الفروع أحد الجلالتهم فی الاسلام وعظمتهم فی النفوس مثل أبی حنیفة والشافعی

(۱) امام نعمان بن ثابت اور امام اہل کوفہ نسائی ان کے حافظ کی وجہ سے ان کو ضعیف قرار دیا ہے۔

(۲) بعض معتبر نسخوں میں تو اس عبارت کا کوئی پتہ نہیں چلتا ہے جیسا کہ میں نے خود اپنی آنکھوں سے دیکھا ہے۔

والبخاری الخ“ (۱)۔ اور حافظ عراقی نے شرح الفیہ میں اور علامہ سیوطی نے ”تدریب الراوی“ میں صاف لکھ دیا ہے کہ حافظ ذہبی نے میزان الاعتدال میں نہ تو صحابہ میں سے کسی کو لکھا ہے اور نہ ائمہ متبوعین میں سے کسی امام کو ذکر کیا ہے، چنانچہ دونوں کی عبارت یہ ہے إلا أنه لم یذکر أحدًا من الصحابة والأئمة المتبوعین۔ پس کما حقہ ثابت ہو گیا کہ وہ ترجمہ الحاقی ہے۔ اکثر ایسا ہوا ہے کہ حاشیے کی عبارت کا تب نے اصل کتاب کا مضمون سمجھ کر داخل کتاب کر لی ہے۔ چنانچہ کئی برس ہوئے کہ ”نصب الراية“ تخریج زیلیعی جو مطبع علوی میں چھپی ہے اس کی جلد اول (ص: ۱۵۸) میں کچھ مضمون منسوب بہ ”فتح القدیر“ چھپ گیا ہے قطع نظر اس سے کہ اور نسخوں میں اس عبارت کا نام و نشان تک نہیں، تصریحات مؤرخین سے کما حقہ ثابت ہے کہ ابن ہمام کی ولادت ”حافظ زیلیعی“ مخرج احادیث ہدایہ کی وفات کے بعد ہے (۲) اور محقق ابن ہمام نے جا بجا ”فتح القدیر“ میں حافظ زیلیعی کا حوالہ دیا ہے۔ پھر تخریج زیلیعی میں کوئی مضمون منسوب بہ ابن ہمام کیونکر ہو سکتا ہے۔ غرض کہ اس عبارت کے الحاقی ہونے میں کچھ شک نہیں۔ (۳)

اب الحاق کی وجہ سنئے کہ جس نسخے سے وہ کتاب منقول ہو کر چھپی ہے اس کے حاشیے پر

(۱) دوسرے قبل اوپر اس عبارت کا مفہوم گزر چکا ہے۔ (ط)

(۲) ابن ہمام مؤلف فتح القدیر کی ولادت بعض ۸۸ھ میں اور سیوطی ۹۰ھ میں لکھتے ہیں اور ان کی وفات تمام مؤرخین نے ۸۶۱ھ میں لکھی ہے اور علامہ کفوی نے ”طبقات الحنفیہ“ میں اسی طرح سیوطی وغیرہ نے اپنی تصانیف میں تصریح کی ہے کہ زیلیعی مخرج احادیث ”ہدایہ“ کی وفات ۶۲ھ میں ہے، ان کا نام عبداللہ بن یوسف ہے، مؤلف ”الشیع والری“ نے جو باتباع نواب صاحب بہوپال ان کا نام یوسف بن عبداللہ لکھا ہے محض غلط ہے۔

(۳) مجھے سخت تعجب ہے مولوی محمد سعید صاحب نو مسلم زیل بنارس سے کہ بے سوچے سمجھے ”الشیع والری“ میں اس الحاقی عبارت سے زیلیعی مخرج احادیث ہدایہ کا ابن ہمام سے قاصر ہونا ثابت کر کے حضرت اُستاد مرحوم نے جو بالعکس لکھا ہے اس پر آپ معترض ہوئے، اور نہایت فخر کے ساتھ جناب مولانا اور ان کے انصار سے اس کا جواب طلب کیا ہے۔ میں نے مانا کہ تصریحات مؤرخین پر نظر نہ تھی مگر فتح القدیر کو تو دیکھ لیا ہوتا، اس میں ابن ہمام نے جا بجا زیلیعی کے حوالے دیے ہیں، چنانچہ بحث ”لاشارة بالسبابة في التشهد“ میں لکھا ہے: فقول الزیلعی فی التخریج الخ اور باب الصلوۃ الاستسقاء میں لکھا ہے: فلا یردانه غیر صحیح کما قال الامام الزیلعی المخرج اور اسی باب میں یہ بھی ہے قال الزیلعی المخرج لیس كذلك پس صاف واضح ہے کہ بناری صاحب نے جو یہ زعم کیا ہے کہ ابن ہمام زیلیعی سے مقدم ہیں محض غلط ہے اسی طرح ان کی تالیفات میں اور بھی بہت سی باتیں ہیں جو قابل التفات نہیں۔

کسی نے وہ مضمون لکھا تھا، کاتب مطبع نے اصل کتاب کی عبارت سمجھ کر داخل کر دیا۔ پس اسی طرح کسی نے میزان الاعتدال کے حاشیے پر امام ابو حنیفہؒ کا ترجمہ لکھا ہوگا، کاتب نے غلطی سے داخل کر دیا ہوگا یا قصداً کسی ناعاقبت اندیش نے وہ عبارت رواج دینے کو ملحق کر دی ہوگی۔ بہر کیف وہ عبارت علامہ ذہبی کی ہرگز نہیں کیونکہ کما حقہ ہم ثابت کر چکے کہ ”میزان الاعتدال“ میں امام ابو حنیفہؒ کا ترجمہ حافظ ذہبی نے لکھا ہی نہیں ہے۔ اب یہ بھی سن لو کہ جو لوگ یہ کہتے ہیں کہ علامہ ابن جوزی نے ”منتظم“ میں باسناد ابن معین وغیرہ کی جرح نقل کی ہے ان کو چاہیے کہ پورے اسناد لکھ کر ان کی صحت ثابت کریں کہ وہ جروح قابل التفات ہوں۔ علامہ ابن جوزی کا تساہل ضرب المثل ہے بحذف اسناد منتظم کی عبارت جرح نقل کرنے سے تعدیل پر کچھ حرف نہیں آسکتا۔

بہت سے لوگ ایسے گزر رہے ہیں جو خواہ مخواہ امام اعظمؒ سے بغض و حسد رکھتے تھے، ناحق آپ پر افترا پردازیاں کیا کرتے تھے۔ علامہ ابن حجر مکی شافعی نے خیرات الحسان میں لکھا ہے: ”ولا شك أيضاً أن الإمام أبا حنيفةؒ كان له حساد كثيرون في حياته وبعد مماته الخ“ (۱) اور ”حافظ ابن عبد البر“ کا یہ قول بھی نقل کیا ہے: ”كان أبو حنيفة يحسد وينسب إليه مالم يس فيه ويختلق إليه ما لا يليق به“۔ (۲) پس کیا عجب کہ صاحب منتظم نے جو اسناد لکھے ہیں ان میں مجاہیل یا وضاع یا اعدائے امام واقع ہوئے ہوں۔ خطیب نے بھی تو تاریخ بغداد میں بعضوں کی جرح نقل کی ہے، مگر ان سے کیا بگڑا؟ دیکھو نقادان فن رجال حافظ ابن حجر و ذہبی و مزنی مولف تہذیب الکمال وغیرہ ہم نے ان جروح کو مہملات سمجھ کر کچھ التفات نہیں کیا۔ اور توثیق ابن معین کو قابل اعتماد سمجھ کر آپ کا ثقہ ہونا ثابت کر دکھایا۔ پھر جب ایسے ایسے محققین کے نزدیک جناب امام عالی مقام حدیث میں ثقہ ہیں تو چند طاعنین و حاسدین اگر حسد و بغض کی وجہ سے ان کو حدیث میں ثقہ نہ تسلیم کریں تو اس سے آپ کی توثیق پر دھبہ نہیں لگ

(۱) اس میں کوئی شک نہیں کہ امام ابو حنیفہؒ کے حاسدین کی بڑی تعداد تھی ان کی زندگی میں بھی اور وفات کے بعد بھی۔

(۲) امام صاحب محمود تھے اور حسد میں ان کی طرف بہت سی باتیں منسوب کر دی جاتیں جو ان کی نہیں ہوتیں، اور نازیبا باتیں گڑھ کر ان کی طرف سے کہی جاتیں۔

سکتا۔ چاند پر خاک ڈالنے سے خاک نہیں پڑتی۔

چوتھی طعن

چوتھی طعن یہ ہے کہ امام صاحب عربی کم جانتے تھے، ابن خلکان نے لکھا ہے: ”فمثّل هذا الإمام لا يشك في دينه ولا ورعه وتحفظه، ولم يكن يعاب بشئ سوى قلة العربية فمن ذلك ما روى الخ“ یعنی ابوحنیفہ امام کی دینداری اور پرہیزگاری میں کچھ شک و شبہ نہیں کیا جاسکتا ہے، قلت عربیت کے سوا وہ کسی اور بات میں عیب نہیں لگائے گئے، اور قلیل العربیہ ہونے کے جو جوہ خیال کئے گئے ہیں ان میں سے ایک یہ ہے کہ ابو عمر وابن علاء نحوی نے پوچھا کہ قاتل بالمشکل پر قصاص واجب ہے یا نہیں، امام صاحب نے جواب دیا کہ نہیں، اس نے کہا کہ گو حجر مجنیق سے قتل کرے امام ابوحنیفہؒ نے فرمایا: ”وَلَوْ قَتَلَهُ بَابَا قُبَيْسٍ“ بابا قُبیس کے بدلے بابی قُبیس چاہیے۔ اس کا جواب یہ ہے کہ جناب امامؒ عالی مقام کونے کے رہنے والے تھے اور کونے کی زبان خود مستند ہے، نحاۃ کوفہ و بصرہ مشہور زمانہ ہیں۔ پس ایک تو اہل زبان دوسرے مجتہد اعظم تھے اور اجتہاد بغیر کامل زبان دانی کے ممکن نہیں۔ پھر آپ کے حق میں قلت عربیت کی بدگمانی سراسر جہل و نادانی ہے۔ اور لغت مشہورہ کے موافق اگر چہ بابی قُبیس چاہیے مگر بابا قُبیس بھی درست ہے۔ شراح الفیہ وغیرہم نے لکھا ہے کہ ایک لغت یہ بھی ہے کہ قصر کر کے اب واخ وحم کے آخر میں الف لاتے ہیں اور یہ الفاظ معرب بحركات مقدرہ ہوتے ہیں جیسے:

إن أباها وأباها قد بلغا في المجد غايتها

”جوہری“ نے اس شعر کو ”ابو النجم“ کی طرف منسوب کیا ہے۔ اس میں اب انخیر اگرچہ حالت جر میں ہے مگر پھر بھی شاعر نے اباہا کہا اور غایتا کا قافیہ قرار دیا۔ چونکہ جناب امام کا مخاطب نحوی تھا اگر اس کے مبلغ علم کی رعایت سے لغت مشہورہ کو چھوڑ کر یہ لغت اختیار کیا تو محل طعن کیا ہے۔ اور اگر بالفرض محض غلط ہے تو بھی اس سے قلیل العربیہ ہونا سمجھا نہیں جاتا۔ کیونکہ جو لوگ فصیح الفصحاء ہوتے ہیں ان کی زبان سے بھی کبھی نہ کبھی جلدی میں کچھ کا کچھ نکل جاتا ہے،

اس سے ان کی زباندانی پر حرف نہیں آ سکتا۔

پانچویں طعن

پانچویں طعن یہ ہے کہ لوگوں نے امام صاحب کو مرجیہ میں شمار کیا ہے امام بخاری نے بھی ”کان مرجیاً“ لکھا ہے۔ اور مرجیہ بہتر فرقوں میں ایک فرقہ ضالہ دائرہ اہل سنت سے خارج ہے۔ اس کا جواب یہ ہے کہ معاذ اللہ اگر دائرہ اہل سنت سے خارج ہوتے تو جمہور علمائے اہل سنت ہرگز ان کو ائمہ دین میں سے شمار نہ کرتے۔ ہرگز ہرگز جناب امام عالی مقام مرجیہ ضالہ سے نہ تھے، یہ لوگوں کا محض اتہام ہے، اللہ تعالیٰ جل شانہ ہر مومن کو ایسے خیال خام بد انجام سے محفوظ رکھے۔

مرجیہ ضالہ کا اعتقاد یہ ہے کہ معرفت اور اقرار لسانی کا نام ایمان ہے، تصدیق جنابی کچھ ضرور نہیں، مومن کو گناہوں سے کچھ ضرر نہیں ہوتا، معاصی معاقب نہ ہوگا۔ اور عذاب و ثواب سیئات و حسنات پر مرتب نہیں ہوتے جس طرح اہل سنت و الجماعت اس اعتقاد فاسد کے خلاف ہیں، جناب امام عالی مقام بھی مخالف ہیں، مرجیہ کے قول کو رد کرتے ہیں۔ چنانچہ ”فقہ اکبر“ میں فرماتے ہیں: ”لا نقول حسناتنا مقبولة وسيئاتنا مغفورة كقول المرجية ولكن نقول من عمل عملاً حسناً بجميع شرائطها خالية عن العيوب المفسدة ولم ييسطها حتى يخرج من الدنيا مومناً فان الله تعالى لا يضيعها بل يقبلها منه ويثيبه عليها“ (۱)۔ رہی یہ بات کہ بعضوں نے جناب امام کو مرجی کہا ہے اس کا سبب یہ ہے کہ ”غسان بن ابان“ مرجی اپنے مذہب کی ترویج کے لیے مرجیوں کے مسئلے جناب امام کے طرف جھوٹ منسوب کر دیا کرتا تھا اور آپ کو بھی مرجیہ میں شمار کرتا تھا۔ ”علامہ عبدالکریم شہرستانی“ نے ”ملل و نحل“ میں لکھا ہے: ”ومن العجب ان غسان

(۱) ہم یہ نہیں کہتے کہ ہماری نیکیاں مقبول اور برائیاں بھی بخش دی جائیں گی جیسا کہ مرجیہ کا کہنا ہے، بلکہ ہمارا قول یہ ہے کہ جس نے اچھا عمل اپنے تمام شرائط کے ساتھ کیا اور وہ اعمال مفسد عیوب سے خالی ہیں، اس کو آگے نہیں بڑھایا یہاں تک کہ دنیا سے ایمان کی حالت میں رخصت ہوا تو اللہ تعالیٰ ان اعمال ضائع نہیں فرمائے گا بلکہ انہیں قبول کر کے ان کا اجر عطا فرمائے گا۔

كان يحكى عن أبى حنيفة مثل مذهبه ويعدّه من المرجية“۔ (۱)

غرض کہ جناب امام عالی مقام پر ارجاء کا اتہام لگایا گیا ہے، علامہ ابن اثیر جزری نے جامع الاصول میں لکھا ہے: ”وقد نسب اليه وقيل عنه من إلقاء ويل المختلفة التي يجل قدره عنها وبتنزه منها من القول بخلق القرآن والقول بالقدر والقول بالإرجاء وغير ذلك مما نسب إليه ولا حاجة إلى ذكرها ولا إلى ذكر قائلها، والظاهر أنه كان منزها عنها“، یعنی ”امام ابو حنیفہؒ کی طرف چند اقوال مختلفہ جن سے ان کی کسر شان ہوتی ہے منسوب کئے گئے ہیں جیسے وہ خلق قرآن کے قائل تھے، قدری تھے مرجی تھے۔ اسی طرح اور اقوال بھی ان کی طرف منسوب کیے گئے ہیں جن کے ذکر کی کچھ حاجت نہیں اور نہ اس کی کچھ ضرورت ہے کہ کہا جائے کہ کس نے منسوب کیا ہے اور ظاہر ہے کہ وہ ان باتوں سے بالکل منزہ تھے۔“

دوسری وجہ یہ تھی کہ مرجیہ دو قسم کے ہیں ملعونہ و مرحومہ، مرجیہ مرحومہ وہ اہل سنت ہیں کہ کسی فریق نے اپنے مقابل میں ان کو اس لقب سے نامزد کیا ہے۔ صدر اول میں معتزلہ اہل سنت کو مرجیہ کہا کرتے تھے۔ اسی طرح وہ اہل سنت جو اس کے قائل ہیں کہ اعمال بھی جزء ایمان ہیں ان میں سے بعض ان لوگوں کو جو اعمال کو جزو ایمان نہیں جانتے بوجہ تاخیر اعمال عن الایمان مرجیہ کہتے تھے کیونکہ ارجاء کے معنی تاخیر کے ہیں۔ چونکہ جناب امام بھی اعمال کو جزو ایمان نہیں جانتے لہذا بعض آپ کو بھی مرجی کہہ اٹھے، مگر اس کہنے سے کچھ بگڑتا نہیں، کیونکہ اس قسم کا ارجاء ضلالت کی قسم سے نہیں، جس نے توہین و تفسیل کی راہ سے ایسے لوگوں کو جو اعمال کو جزو ایمان نہیں جانتے مرجی کہا ہے اس کی سراسر نادانی اور محض جہالت ہے، محققین نے خوب اس کی لے دے کی ہے۔ ”ابوشکور سلمیٰ“ نے اپنی ”تمہید“ میں لکھا ہے: ”ثم المرجية على نوعين مرجية مرحومة وهم أصحاب النبي ﷺ و مرجية ملعونة وهم الذين يقولون بان المعصية لا تضر والعاصي لا يعاقب“۔ اور امام ذہبی نے ”میزان الاعتدال“ (ص: ۴۷۰) مسعر بن (۱) حیرت ہے کہ غسان نے اپنے مسلک کی تائید کے لئے امام ابو حنیفہؒ کی طرف منسوب کر کے اس طرح کی باتیں کہیں اور ان کو مرجیہ میں شمار کیا۔

کدام کے ترجمے میں لکھا ہے: ”ولا عبرة بقول السليمانى، كان من المرجية مسعر وحماد بن أبى سليمان والنعمان (أبو حنيفة) وعمرو بن مره وعبد العزيز بن أبى رواد وأبو معاوية وعمرو بن ذر وجماعة، قلت الأرجاء مذهب لعدة من اجلة العلماء لا ينبغي التحامل على قائله“۔

دیکھو سلیمانی نے جو ان لوگوں کو مرجیہ کہا اس کی نسبت امام ذہبی نے کیا کچھ خبر لی اور سخت تعجب تو یہ ہے کہ مؤلف (۱) ”الاجوبة الفاسخة الفاضلة“ (۲) (ص: ۳۱) نے جناب امام کے حق میں یہ لکھ دیا ہے کہ سرخیل اولیا نے ”غنية الطالبيين“ میں ان کو منجملہ مرجیہ کے گنا ہے، حالانکہ ”غنية“ میں اس کا نام و نشان تک نہیں، یہ محض اتہام و افتراء ہے۔ البتہ حضرت شیخ قدس سرہ نے مرجیہ کے فرقوں میں غسانہ کی جگہ حنفیہ لکھا ہے جس کی وجہ سے جہلاء و سفہاء طعنہ کرتے ہیں کہ بڑے پیر نے حنفیہ کو فرقہ ضالہ سے گنا ہے۔ حالانکہ خود حضرت شیخ علیہ الرحمہ نے آگے چل کے حنفیہ کا مطلب یوں بیان کیا ہے: ”أما الحنفية فهم بعض اصحاب أبى حنيفة النعمان بن ثابت زعموا أن الايمان هو المعرفة والإقرار بالله ورسوله وبما جاء به من عنده جملة على ما ذكره البرهوتى فى كتاب الشجرة“۔ (۳)

اس عبارت سے صاف ظاہر ہے کہ ان بعض اصحاب ابی حنیفہ کو مرجیہ ضالہ میں شمار کیا ہے جو صرف معرفت اور اقرار کو ایمان کہتے ہیں۔ نہ ان مقلدین جناب امام کو جن کے نزدیک تصدیق قلبی ایمان کے لیے لازم ہے۔ بہت سے لوگ ایسے گزرے ہیں کہ فروعات میں حنفی تھے اور عقائد میں معتزلی۔ جیسے صاحب کشف و صاحب قنیه و جبائی وغیرہ ہم یا مرجیہ تھے جیسے غسان کوئی اور اس کے اتباع پس بعض اصحاب ابی حنیفہ کے معتزلی یا مرجی ہونے سے یہ کہاں نکلتا ہے کہ نعوذ باللہ کل حنفیہ معتزلہ یا مرجی ہیں؟ المختصر جس نے یہ لکھا ہے کہ ”غنية“ میں امام ابوحنیفہ کو

(۱) یعنی مولوی محمد علی ساکن قصبہ منو، ضلع اعظم گڑھ

(۲) اس رسالہ کے رد میں میرا ایک مستقل رسالہ ”مقالہ کاملہ“ نامی شائع ہو چکا ہے۔

(۳) ”مرجیہ کی دو قسمیں ہیں: مرجیہ مرحومہ جو صحابہ کرام ہیں، اور مرجیہ ملعونہ، یہ وہ لوگ ہیں جو کہتے ہیں کہ معصیت کا کوئی نقصان نہیں ہو سکتا، اور نہ گناہ گار کو سزا ملے گی“۔ اس سے قبل کی غیر مترجم عبارتوں کا بھی یہی مفہوم ہے۔ (ط)

مرجیہ ٹھہرایا ہے اس کی محض جہالت اور سراسر نادانی ہے۔ بلکہ محبوب زبانی شیخ جیلانی نے مرجیہ میں حنفیہ کو ذکر کیا ہے نہ امام ابوحنیفہؒ کو، اور حنفیہ سے ان کی مراد غسانیہ ہے جو مرجیہ ضالہ کے بارہ فرقوں میں سے ایک فرقہ ہے، کما مر آنفاً۔

چھٹی طعن

چھٹی طعن یہ ہے کہ امام سفیان ثوری نے امام صاحب کے حق میں سخت و سست کہا ہے جس کا ذکر بخاری وغیرہ نے اپنی تواریخ میں کیا ہے۔ اس کا جواب یہ ہے کہ سفیان ثوری کے زمانے میں نعمان کئی شخصوں کا نام تھا جن میں بعض تو متہم بالوضع ہیں اور بعض قدری اور بعض مجاہل سے ہیں، اس طرح ابوحنیفہؒ بھی کئی شخصوں کی کنیت تھی، اور یہ بھی ثابت ہے کہ امام ابوحنیفہؒ اور امام سفیان ثوری میں منازعت رہا کرتی تھی۔ اور ظاہر ہے کہ جب آپس میں کسی قسم کی خصامت ہوتی ہے تو ایک دوسرے کو مقتضائے بشریت بہت کچھ کہہ جاتا ہے۔

بس جہاں کہیں دلیل سے ثابت ہو جائے کہ لفظ نعمان یا ابوحنیفہ سے مورخین کو دھوکا نہیں ہوا بلکہ فی الواقع امام سفیان ثوری نے امام عظیم ہی کے حق میں کہا ہے تو منافرت مذہبی کی وجہ سے امام ثوری کا وہ قول قابل التفات نہیں کیونکہ محققین محدثین نے صاف لکھ دیا ہے کہ ایک معاصر کا طعن دوسرے معاصر کے حق میں بصورت منافرت و خصامت مقبول نہیں ہوتی، دیکھو علامہ ”تاج سبکی“ نے طبقات کبریٰ میں لکھا ہے:

”قد عرفناك أن الجراح لا يقبل منه الجرح وإن فسره
فی حق من غلبت طاعاته علی معاصیه وما دحوه علی ذامیه
ومزكوه علی جارحیه إذا كانت هناك قرينة يشهد العقل بأن
مثلها حامل علی الوقيعة فيه من تعصب مذہبی أو مناقشة
دنیویة كما بین النظراء وغير ذلك وحينئذ فلا يلتفت لكلام
الثوری وغيره فی أبی حنیفة وابن ابی ذئب وغيره فی مالك
وابن معین فی الشافعی والنسائی فی أحمد ابن صالح ونحوه،

ولو أطلقنا تقديم الجرح لما سلم لنا أحد من الأئمة إذ ما من

إمام إلا وقد طعن فيه طاعنون وهلك فيه هالكون“۔ (۱)

المختصر جناب امامؑ پر جتنے جروح کیے گئے ہیں وہ سب مہملات سے ہیں، ہرگز قابل التفات نہیں، کیونکہ اکثر جروح تو مبہمہ ہیں، اگر ایک آدھ جرح مفسر بھی ہے تو مخاصم و متنافر یا متشدد و متساہل کی ہے اور اصول حدیث میں محقق ہو چکا ہے کہ یہ سب جروح تعدیل و توثیق کے مقابلے میں مقبول نہیں، اگر ہر جرح تعدیل پر مقدم ہو جائے تو امام مالک و شافعی و بخاری وغیرہم بھی پایۂ اعتبار سے ساقط ہو جائیں، کیونکہ یہ لوگ بھی جرح سے نہیں بچے ہیں۔

مسلمانو! جائے انصاف ہے کہ جناب امام عالی مقام کو مرجی وغیرہ بنانا سب و شتم نہیں ہے تو کیا ہے؟ آنحضرت صلی اللہ علیہ وسلم نے ارشاد فرمایا: ”لا تقوم الساعة حتى يلعن آخر هذه الامة اولها“۔ یعنی قیامت قائم نہ ہوگی جب تک اس امت کے پچھلے لوگ اگلوں کو لعن و طعن نہ کریں گے۔ شیعہ تو سب شیخین کرتے ہی تھے، سنیوں میں بھی بعض ایسے متعصب پیدا ہوئے کہ جناب امام کو خواہ مخواہ برا بھلا کہنے لگے۔ یہ لوگ جواب کیا معقول دیتے ہیں کہ جرح اگر سب و شتم ہے تو اگلے علماء کیوں مرتکب ہوئے، کتب اسماء الرجال میں تو جا بجا جرح و قدح موجود ہے۔ افسوس یہ لوگ اتنا نہیں خیال کرتے کہ ان لوگوں کی نیت صاف تھی جو کچھ ان کو معلوم ہوا اپنے منصب کے موافق لکھ گئے۔ جب ان کے بعد علماء نے وہ جروح اٹھا دیئے اور حق ثابت کر دیا پھر بھی آنکھیں بند کر لینا اور ان پر طعن کرنا یعنی چہ؟

(۱) ہم آپ کو بتا چکے ہیں کہ جرح کی جرح اگر واضح بھی ہو تب بھی ان لوگوں کے حق میں قابل قبول نہیں جن کے طاعات ان کے معاصی پر اور جن کے تعریف کرنے والے ان کی مذمت کرنے والوں سے زیادہ ہوں اور ان کی سچائی کی سعادت دینے والوں کی تعداد برابر کہنے والوں سے زیادہ ہو، اگر کوئی ایسا قرینہ ہو جس کے باب میں عقل یہ کہے کہ اس طرح کی باتیں کسی مسلکی تعصب یا دنیوی اختلاف کا نتیجہ ہیں جیسا کہ ہم عصر و ہم چشموں کے درمیان عام طور پر ہوتا ہے، چنانچہ اس بنا پر ثورئی نے ابو حنیفہؒ اور ابن ابی ذئب کے بارے میں جو کچھ کہا ہے وہ بالکل قابل التفات نہیں، اس طرح کسی دوسرے نے امام مالک کے بارے میں، ابن معین نے امام شافعیؒ کے متعلق اور نسائی نے احمد بن صالح کے سلسلہ میں جو کچھ کہا ہے وہ بھی قابل توجہ نہیں، اگر ہم جرح کو تعدیل پر مقدم رکھنے میں کوئی شرط نہ لگائیں اور اسے مطلق رکھیں تو پھر کوئی بھی امام اس سے محفوظ نہیں رہ سکے گا کیوں کہ سب کے متعلق برا کہنے والوں نے کچھ الزامات عائد کیے ہیں۔

علامہ ابن حجر مکی شافعی نے خیرات الحسان میں لکھا ہے: ”قال الحافظ عبد العزيز بن رواد من أحب أبا حنيفة فهو سني ومن أبغضه فهو مبتدع، وفي رواية، بيننا وبين أهل البدعة أبو حنيفة فمن أحبه وتولاه علمنا أنه من أهل السنة ومن أبغضه علمنا أنه من أهل البدعة“ یعنی ”حافظ عبد العزيز بن رواد نے کہا ہے کہ جس نے ابو حنیفہ کو دوست رکھا وہ سنی ہے اور جس نے ان سے بغض رکھا وہ مبتدع ہے۔ اور ایک روایت میں یہ ہے کہ ہمارے اور اہل بدعت کے درمیان ابو حنیفہؒ ہیں جو ان سے محبت رکھتا ہے ہم سمجھتے ہیں کہ وہ اہل سنت سے ہے اور جو ان سے بغض رکھتا ہے تو ہم جانتے ہیں کہ وہ اہل بدعت سے ہے“۔ اور اسی خیرات الحسان میں یہ بھی لکھا ہے:

”قد جهد كثيرون ممن تعرضوا للسهام الفظيعة وتحلوا بالصفات القبيحة القطيعة على أن يحطوا من مرتبة هذا الإمام الأعظم والحبر المقدم ويصرفوا قلوب أهل عصره ومن بعدهم عن محبته وتقليده واتباعه واعتقاد عظمته وإمامته، فما قدروا على ذلك. ولا يفيد كلامهم فيه في سلك من المسالك وليس ذلك إلا لأن أمره سماوى لا حيلة لأحد في رفعه، ومن يرفعه الله تعالى ويعطيه من خزائنه الواسعة لا يقدر أحد على خفضه ولا منعه“۔ (۱)

بہر کیف امام اعظمؒ ایک عرصے تک اطمینان سے کوفہ میں رہے۔ یزید بن عمر بن ہبیرہ والی عراق نے ان کی جلالتِ قدر دیکھ کر اپنے بیت المال پر ان کو مقرر کرنا چاہا، آپ نے انکار کیا تو

(۱) بہت سے لوگوں نے جو خود بدنام زمانہ اور برے اوصاف متصف تھے یہ کوشش کی ہے کہ اس امام اعظم اور علامہ زمن کی طرف سے لوگوں کی توجہ ہٹا دے اور اپنے اہل زمانہ اور بعد کے لوگوں کو ان کی حمیت ان کی اتباع اور تعلق سے برگشتہ کرے اور ان کی عظمت و جلالت شان کا تصور لوگوں کے دلوں سے نکال دے، لیکن ان تمام کوششوں کے باوجود بھی وہ کامیاب نہیں ہو سکے، اور ان کی باتیں کہیں نہیں سنی گئیں، اس لیے ان کی مقبولیت آسانی ہے، کوئی اسے ختم نہیں کر سکتا، جس کو اللہ بلند کرنا چاہے اور اپنے خزانہ سے عطا فرمائے کوئی نہ اسے روک سکتا ہے، نہ اس کا مرتبہ گھٹا سکتا ہے۔

اس نے کئی کوڑے مارے پھر عہدہ قضا کا کام ان سے لینا چاہا، چونکہ عہدہ قضا ایک امراہم ہے، پھونک پھونک کے قدم رکھنا ہوتا ہے، بات بات میں گناہ کا خوف لگا رہتا ہے اور جسکی نسبت آں حضرت صلی اللہ علیہ وسلم نے ارشاد فرمایا ہے: ”من جعل قاضیا فقد ذبح بغير سكين^(۱)۔ (رواہ أحمد وأبو داؤد والترمذی)۔

جناب امامؒ نے عہدہ قضا سے بھی انکار کیا۔ ”ابن ہبیرہ“ نے قسم کھائی کہ بغیر قبول کرائے میں ہرگز نہ چھوڑوں گا، آخر قید خانے میں محبوس کیا اور ہر روز دس کوڑے لگانے کا حکم دیا، ایک عشرہ گزر گیا، کوڑوں کی مار سے سر پھول گیا، حالت تباہ ہو گئی، خواب میں آں حضرت صلی اللہ علیہ وسلم نے ابن ہبیرہ کی تہدید کی اور لوگوں نے اس سے ان کی حالت زار بیان کر کے سفارش کی، اس نے کہا کہ میں نے قسم کھائی ہے، انہیں سے پوچھو کہ میرے بیمین کا مخرج کیا ہے۔ لوگوں نے جو دریافت کیا تو آپ نے فرمایا کہ ابن ہبیرہ اگر مجھ سے مسجد کے دروازے بھی گنوائے تو میں اس کی خاطر سے ہرگز قبول نہ کروں۔ ہاں مجھ کو اگر چھوڑ دے تو میں اپنے احباب سے مشورہ لوں کہ وہ کیا رائے دیتے ہیں۔ ابن ہبیرہ نے غنیمت سمجھ کر رہا کرنے کا حکم دیا۔ آپ کسی سواری پر سوار ہو کر چپ چاپ وہاں سے بھاگے ۱۳۰ھ میں مکہ معظمہ پہنچے، امامؒ ”اوزاعی“ پہلے جناب امام سے بہت بدگمان تھے، مکہ میں دونوں میں ملاقات ہوئی، چند مسائل میں گفتگو آئی، جناب امام نے جوابات شافی دیئے۔ مسئلہ رفع یدین میں ان دونوں اماموں میں جو مناظرہ مکہ میں ہوا وہ مشہور ہے اور ”مسند حنفی“ میں باسناد مذکور ہے۔

خیرات الحسان میں علامہ ابن حجر مکی شافعی نے لکھا ہے کہ امام اوزاعی نے غیبت میں عبداللہ بن مبارک سے فرمایا کہ مجھ کو ان کی کثرت علم اور وفور عقل پر غبطہ آتا ہے، میں خدا سے پناہ مانگتا ہوں اور استغفار کرتا ہوں کہ پیشتر ان کی نسبت میرا خیال محض غلط تھا، ان کے بارے میں جو کچھ مجھ کو خبر پہنچی تھی میں نے ان کو اس کے خلاف پایا۔ جناب امام کئی برس تک مکہ معظمہ میں مقیم

(۱) یعنی جو قاضی بنایا گیا وہ بغیر چھری کے ذبح ہو گیا۔

رہے، اکثر اوقات حرم محترم میں بیٹھ کر لوگوں کو فتوے دیا کرتے۔ علامہ عمر بن عبدالوہاب عرضی شافعی نے ”فوائد المهمہ“ میں ابن مبارک کا یہ قول نقل کیا ہے: ”رأيت أبا حنيفة في المسجد الحرام يفتي أهل المشرق والمغرب والناس يومئذ الناس“ (۱) جب خلافت عباسیہ کا زمانہ آیا اور ”ابو جعفر عبداللہ منصور“ خلیفہ وقت ہوا تو آپ پھر کوفہ میں پہنچے، خلیفہ نے جب آپ سے بیعت طلب کی تو آپ نے اس سے یوں بیعت کی ”بايعتك إلى قيام الساعة“۔ (۲)

اس جملے میں آپ نے جو نکتہ رکھا تھا لوگوں کا فہم وہاں تک نہ پہنچا، خلیفہ تو خوش ہوا اور لوگ آپ کو ملامت کرنے لگے کہ تم نے اس طرح کیوں بیعت کی، آپ نے ارشاد فرمایا کہ میں نے ساعت سے مراد کچھ قیامت نہیں لی ہے بلکہ جس ساعت میں میں اس مجلس میں خلیفہ کے سامنے کھڑا تھا وہی ساعت مراد لی ہے، اب میں خلیفہ کے حلقہ بیعت میں داخل نہیں۔

منصور خاندان عباسیہ سے تھا اور حضرت ”ابن عباس“ حلف یمین کے ساتھ اتصال استسنا کے قائل نہ تھے بلکہ دو ایک روز کے بعد ہی اشتنا جائز رکھتے تھے۔ امام ابوحنیفہ اتصال کے قائل تھے، ”ربیع حاجب“ جو منصور کا چوہدر تھا، جناب امام سے دشمنی رکھتا تھا، خلیفہ کے ناخوش کرنے کو ایک دن اس نے کہا کہ اے امیر المومنین فلاں مسئلہ یمین میں یہ ابوحنیفہ حضور کے جدا مجر عبداللہ ابن عباس کے مخالف ہیں، ان کی بات نہیں مانتے، جناب امام کچھ اور ہی رنگ دیکھ کر بولے کہ اے امیر المومنین ربیع کی خواہش یہ ہے کہ آپ کے ہاتھ پر بیعت کرنے والوں کی بیعت قائم نہ رہے۔ کہا، کیوں؟ آپ نے فرمایا کہ یمین کے ساتھ اگر اتصال استثناء لازم نہ ہو تو لوگ حضور کے آگے حلف کریں گے، جب گھر پر جائیں گے انشاء اللہ وغیرہ کہہ کے استثناء کر دیں گے، بیعت باطل ہو جائیگی، خلیفہ ہنس پڑا اور ربیع سے کہا کہ تم ان کے پیچھے نہ پڑو، ”منصور“ نے کئی دفعہ آپ کے پاس انعام کے طور پر روپے بھیجے، بعض دفعہ دس ہزار تک کی بھی نوبت آئی مگر

(۱) میں نے ابوحنیفہ کو حرم مکہ میں اہل مشرق و مغرب کو فتویٰ دیتے ہوئے دیکھا ہے اور اس زمانہ کے لوگ تو لوگ ہی تھے۔

(۲) میں نے تم سے قیامت تک کے لیے بیعت کی۔

آپ نے کبھی کچھ قبول نہ فرمایا اور لطائف الخلیل کے ساتھ واپس کرتے رہے اور برابر اپنے مال حلال پر جو تجارت وغیرہ کے ذریعے سے بہم پہنچتا، اسی پر قناعت کرتے رہے۔

ایک دفعہ منصور اور اس کی بی بی میں عدل کے باب میں کچھ جھگڑا پیش آیا، امام ابوحنیفہؒ حکم قرار دے کر طلب کئے گئے اور وہ عورت پردے کی آڑ میں بیٹھی۔ خلیفہ نے آپ سے پوچھا کہ کتنی بیبیاں مرد کے لئے حلال ہیں، آپ نے فرمایا چار، پھر پوچھا لونڈیاں آپ نے فرمایا کہ ان کی کچھ حد نہیں۔ منصور نے کہا کہ آیا کسی کو جائز ہے کہ اسکے خلاف کہے، آپ نے فرمایا کہ نہیں۔ تب منصور نے اپنی زوجہ سے کہا کہ تم سن لو، یہ کیا کہتے ہیں۔ پھر جناب امامؒ نے فرمایا کہ اے امیر المومنین یہ حکم اہل عدل کے لئے ہے، ورنہ ایک ہی بی بی حلال ہے۔ اللہ تعالیٰ ارشاد فرماتا ہے: ”فَإِنْ خِفْتُمْ أَنْ تَتَعَدَّ لَوْا فَوَا حِدَةً الْحَرْبِ“ (۱) ہم لوگوں کو چاہیے کہ اللہ تعالیٰ جل شانہ کے مواعظ پر عمل کریں اور اس کے حکم سے ذرہ برابر باہر نہ ہوں۔ منصور یہ سن کر دم بخود ہو گیا۔ جب جناب امام گھر واپس آئے تو منصور کی بی بی نے آپ کی خدمت میں کچھ تحفہ بھیجا۔ آپ نے واپس فرمادیا اور کہلا بھیجا کہ میں نے حسبہؓ لہو مسئلہ بیان کیا ہے کسی کے پاس خاطر سے یا طلب دنیا کے خیال سے میں نے کچھ نہیں بیان کیا ہے کہ تم نے اس کے بدلے میں یہ تحفہ بھیجا ہے۔ اس زمانے میں کوفہ کے قاضی ”محمد بن عبد الرحمن بن ابی لیلیٰ“ تھے۔ ان سے اور جناب امام سے اکثر اوقات مسائل میں اختلاف ہو جاتا تھا۔ بارہا جناب امام نے ان کو الزام دیا تھا۔ جس کے سبب سے وہ جناب امام سے صاف نہ تھے، ایک دفعہ خلیفہ منصور کے سامنے یہ مسئلہ پیش ہوا کہ اگر کوئی شخص کوئی کپڑا بیچے اور اس میں کوئی عیب ہو تو بائع پر کیا لازم ہے۔ ابن ابی لیلیٰ کا یہ مذہب تھا کہ جب تک بائع اس عیب پر ہاتھ رکھ کر بتانہ دے بری نہیں ہو سکتا۔ جناب امام اس کے خلاف تھے۔ بہت دیر تک اس میں مناظرہ رہا، آخر جناب امام نے فرمایا کہ اچھا یہ کہو کہ اگر بنی ہاشم میں سے کوئی عورت غلام بیچے اور اس کے عضو خاص کے سر پر برص کی سفیدی ہو تو کیا

(۱) اگر تم کو ڈر ہو کہ عدل نہیں کر سکو گے تو ایک ہی پراکتفا کرو۔

یہ واجب ہے کہ وہ عورت اس پر ہاتھ رکھ کے بتا دے۔ ابن ابی لیلیٰ نے کہا کہ ہاں، خلیفہ ہاشمی نسب تھان کر بہت خفا ہوا اور قاضی صاحب کو بہت ملامت کی۔ ایک دفعہ جناب امام راستے میں چلے جاتے تھے کچھ لوگ مزا میر بجا رہے تھے جب آپ قریب پہنچے وہ چپ ہو گئے، آپ نے فرمایا کہ احسنتم یعنی یہ بات بہت اچھی ہے، ابن ابی لیلیٰ نے اس قول کو سن لیا، اس کے بعد جناب امام کسی مقدمے میں ان کے پاس شہادت کے لیے حاضر ہوئے، انہوں نے اسی کلمے کی وجہ سے آپ کی شہادت رد کر دی، آپ نے پوچھا کہ میں نے وہ کلمہ کس وقت کہا تھا آیا بجا رہے تھے یا چپ ہو گئے تھے، ابن ابی لیلیٰ نے کہا کہ جب چپ ہو گئے تھے، آپ نے فرمایا سبحان اللہ! جناب میں نے ان کے سکوت پر تحسین کی تھی نہ کہ ان کی تغنی پر۔

ابن ابی لیلیٰ رحمہ اللہ علیہ کا اکثر دستور تھا کہ مسجد میں بیٹھ کر مقدمات فیصلہ کیا کرتے۔ ایک دفعہ مجلس قضاء برخواست کر کے چلے آتے تھے راستے میں ایک مرد ایک مجنونہ عورت کو پیٹ رہا تھا، اس عورت نے اس کو کہا ”یا ابن الزانیین“۔ اس کے ماں باپ دونوں کو زانی بنایا۔ ابن ابی لیلیٰ یہ سن کر مسجد میں لوٹ آئے اور اس عورت کو بلوا کر اور مسجد میں کھڑا کر کے دو حدیں جاری کیں۔ جناب امام کو جب یہ خبر پہنچی تو آپ نے فرمایا کہ اس مسئلہ میں قاضی نے چھ خطائیں کیں:

- (۱) ایک یہ کہ مجنونہ پر حد جاری کی۔
- (۲) دوسرے یہ کہ مسجد میں حد قائم کی حالانکہ آں حضرت صلی اللہ علیہ وسلم نے مسجد میں حد و قائم کرنے سے منع فرمایا ہے۔
- (۳) تیسرے یہ کہ کھڑا کر کے اس کو مارا حالانکہ عورت کو بٹھا کر حد مارنا چاہیے۔
- (۴) چوتھے یہ کہ دو حدیں قائم کیں حالانکہ اگر کوئی کلمہ واحد سے چند لوگوں کو تہمت لگائے تو ایک ہی حد قائم کرنا چاہیے۔
- (۵) پانچویں یہ کہ اگر دو حدیں جاری کرنی تھیں تو علاحدہ علاحدہ جاری کی

جائیں، کیونکہ جو کوئی دو حدوں کا مستحق ہو اس پر ایک حد قائم کر کے اس کو چھوڑ دینا چاہیے بعد تندرست ہو جانے کے دوسری حد قائم کرنا چاہیے۔

(۶) چھٹے یہ کہ بغیر مدعی کے قاضی نے حد جاری کر دی۔ جب یہ خبر قاضی ابن ابی لیلیٰ کو پہنچی تو خلیفہ سے شکایت کی کہ ابو حنیفہؒ کو بھی یہ امر برا معلوم ہوا، اس نے اس کے سبب سے یہاں تک تشدد کیا کہ فتوے دینے سے بھی آپ کو روک دیا۔ ۱۴۵ھ میں محمد اور ابراہیم پسران عبد اللہ بن حسن ثنیٰ نے منصور پر چڑھائی کی۔ امام مالک وغیرہ نے جواز خروج کا فتویٰ دیا تھا، امام ابو حنیفہؒ بھی در پردہ ان کے ساتھ تھے اور لوگوں کو ان دونوں کی اعانت کی ترغیب دیتے تھے، دھواں دھار لڑائی ہوئی مگر منصور ہی کو فتح نصیب ہوئی، ان دونوں بھائیوں کو اور بہت سے اہل بیت کو اس نے قتل کیا اور ایک جماعت علماء کو جو ان کے ساتھ نکلی تھی بہت ایذا پہنچائی، کسی کو مارا کسی کو قید کیا، کسی کو قتل کیا۔ امام ابو حنیفہؒ چونکہ بظاہر ان کے ساتھ نہ تھے اس وجہ سے اس وقت بچ گئے۔

اتفاق سے ۱۴۸ھ میں قاضی ابن ابی لیلیٰ نے قضا کی۔ منصب قضا کے لیے اہل علم منتخب ہونے لگے۔ منصور نے بغداد کو آباد کر کے اس کو دار الحکومت بنایا تھا۔ امام ابو حنیفہؒ اور مسعر بن کدام اور سفیان ثوری اور شریکؒ یہ چاروں حضرات عہدہ قضا کے لئے تجویز ہو کر بغداد میں طلب کئے گئے۔ امام سفیان ثوری جب بغداد کے قریب پہنچے قضا کے حاجت کے بہانے کچھ دوڑ لگے، ناگاہ ایک کشتی نظر آئی کچھ روپے دیکر ملال سے کہا کہ مجھے سوار کر لے، اس نے سوار کر لیا اور کشتی وہاں سے روانہ ہو گئی، جو لوگ ان کی حفاظت کے لیے مقرر تھے جب انہوں نے ان کو نہ پایا تو خلیفہ کے خوف سے وہ بھی چل دیئے۔ مسعرؒ نے دربار میں حاضر ہو کر اپنے آپ کو مجنوں ظاہر کیا۔ خلیفہ سے کہا کہ ذرا ہاتھ لاؤ مزاج کیسا ہے، تمہارے لڑکے کے چار پائے کیسے ہیں۔ منصور نے کہا کہ اس کو نکالو یہ تو دیوانہ ہے۔ امام اعظم ابو حنیفہؒ سے جو منصب قضا اختیار کرنے کو کہا گیا تو

آپ نے انکار فرمایا، ادھر سے بہت اصرار ہوا مگر آپ برابر انکار ہی کرتے چلے گئے اور فرمایا کہ میں قضا کے قابل نہیں، میں رضا کی حالت میں تو اپنے نفس پر قادر نہیں پھر غضب کی حالت میں کیوں کر قادر ہو سکتا ہوں۔ خلیفہ نے کہا کہ تم جھوٹ کہتے ہو، جناب امام نے فرمایا کہ اگر میں جھوٹ کہتا ہوں تو جھوٹے کو قاضی بنانا سزاوار نہیں اور اگر سچ کہتا ہوں تو پھر کیوں تکلیف دی جاتی ہے۔ ایسے شخص کو جو قضا کے کام کا نہ ہو، اس کو منصب قضا پر مامور کرنا کب روا ہے؟ جناب امام نے ایسی معقول تقریر کی کہ خلیفہ بند ہو گیا اور کچھ اس سے جواب نہ ہو سکا۔ خلیفہ نے پھر شریک سے کہا، انہوں نے بھی انکار کرنا چاہا۔ خلیفہ نے کہا کہ دیکھو ایک تمہیں رہ گئے ہو، تم انکار نہ کرو۔ شریک نے کہا کہ اے میرا مومنین مجھ کو نسیان اور بلا دلت فہم کا عارضہ ہے میں کس طرح قبول کروں۔ منصور نے کہا کہ تم لبان چبایا کرنا اور قبل اس کے کہ مجلس قضا میں بیٹھنا فالودہ کھا لیا کرنا۔ غرض کہ شریک کا کوئی عذر مسموع نہ ہوا، آخر ان کو منصب قضا اختیار کرنا پڑا۔ امام ابو حنیفہؒ سے خلیفہ ایک تو پہلے ہی سے بدگمان تھا، دوسرے اس کی بات رد کر دی اور اپنی تقریر معقول سے اس کو سکت کر دیا، وہ ان سے سخت برہم ہو گیا اور قید کرنے کا حکم دیا۔ آخر قید خانے میں محبوس ہوئے۔ دو ڈھائی برس قید رہے۔

اس اثناء میں منصور کی طرف سے کئی دفعہ حکم بجالانے کی تحریک کی گئی مگر آپ برابر انکار ہی کرتے رہے جس سے اور بھی اس کا رنج بڑھتا گیا اور حساد نے نمک مرچ لگا کے اس کی آگ اور بھی بھڑکا دی، تب حکم دیا کہ ہر روز قید خانے سے نکال کر سر بازار دس کوڑے لگائے جائیں، اس روز سے کھانے پینے میں سختیاں ہونے لگیں، ہر روز کوڑے پڑنے لگے، ایک عشرہ یوں ہی گذر گیا۔ بدن کی کھال جا بجا سے ادھر گئی، جسم مبارک سے خون بہنے لگا۔ اہل دنیا کے ہاتھوں اکثر بزرگان دین نے سختیاں جھیلی ہیں، اذیتیں اٹھائی ہیں۔ امام احمد بن حنبلؒ مسئلہ خلق قرآن کی بابت جب محبوس زنداں ہوئے اور ان پر مار پڑتی تو امام ابو حنیفہؒ کا واقعہ یاد کر کے اپنی مصیبت بھول جاتے اور ان پر رحم کھاتے۔ سبحان اللہ یہ لوگ ایسے ہی تھے کہ دوسرے کے غم کو یاد کر کے اپنی مصیبت بھول جاتے تھے۔

حال وفات امام ابوحنیفہؒ

بہر کیف جس سجن و ضرب اسواط کی وجہ سے جناب امام کی حالت تنگ ہو ہی رہی تھی، اس پر ستم یہ ہوا کہ دشمنوں نے زہر کا پیالہ بھی پلا دیا۔ جب امام ابوحنیفہؒ نے اپنی حالت متغیر دیکھی تو سمجھے کہ منصب قضاء کے بدلے قضا سر پر ہے، آپ سجدے میں گئے اور اسی حالت میں روح مبارک اعلیٰ علیین کو پرواز کر گئی۔ ۸۰ھ میں آپ کی ولادت ہوئی تھی ۱۵۰ھ میں جس سال امام شافعی پیدا ہوئے بقول مشہور رجب کے مہینے ۷ ستر برس کی عمر میں قید خانہ بغداد میں انتقال فرمایا۔ *إِنَّا لِلّٰهِ وَإِنَّا إِلَيْهِ رَاجِعُونَ*۔ ہر چند قید خانے میں مصیبتیں اٹھاتے تھے مگر کبھی ذکر الہی سے غافل نہ ہوئے۔ قرآن برابر پڑھا کرتے تھے۔ لوگوں نے لکھا ہے کہ وہاں سات ہزار ختم کرنے کا آپ کو اتفاق ہوا۔ ”ذہبی“ کے استاذ الاستاذ ”امام نووی شافعی“ نے ”تہذیب الأسماء“ میں لکھا ہے ”حفظ علیہ أنه ختم القرآن فی الموضع الذی توفی فیہ سبعۃ الاف مرۃ“ (۱)۔ اس مضمون کو امام شعرانی شافعی نے ”طبقات کبریٰ“ میں اور دیگر علما نے اپنی تصانیف میں لکھا ہے اور بعضوں نے جو سات ہزار کے بدلے ستر ہزار کہہ دیا ہے، اس کی نسبت امام ذہبی نے تذہیب التہذیب (۲) میں لکھا ہے ”ہذہ حکایۃ منکرۃ وفی روایتہا من لا یعرف“۔

بہر کیف جناب امام عالی مقام ظمناً محبوب و مسموم ہو کر واصل باللہ ہوئے، جس کے سبب سے شہادت کا درجہ بھی آپ کو نصیب ہوا۔ جب آپ کی وفات کی خبر بغداد میں مشہور ہوئی تو لوگ آئے، قید خانے سے لاش باہر نکالی، حسن بن عمارہ جو اس وقت بغداد کے قاضی اور آپ کے شیخ بھی تھے غسل دیا، اور ابو رجاء عبد اللہ بن واقد نے پانی بہایا، ”تہذیب الکمال“ وغیرہ میں

(۱) آپ کے متعلق یہ روایت مقبول ہے کہ جس جگہ آپ کی وفات ہوئی وہاں آپ نے سات ہزار مرتبہ قرآن پاک ختم کیا تھا۔
(۲) یہ کتاب نہایت ہی نایاب ہے عرب کے بھی اکثر نامی کتب خانے اس سے خالی ہیں مجھے ایسے وقت میں مل گئی کہ اس کی سخت ضرورت تھی۔ فالحمد للہ علی ذلک۔

لکھا ہے کہ جناب امام کے پوتے شیخ اسماعیل نے اپنے باپ حماد سے روایت کی ہے کہ حسن بن عمارہ جب غسل دے چکے تو بولے ”رحمک اللہ وغفر لک، لم تفسر منذ ثلاثين سنة ولم تنو سد يمينك بالليل منذ أربعين سنة“۔ (۱) جب غسل وکفن سے لوگ فارغ ہوئے تو بعد نماز ظہر آپ کا جنازہ باہر نکالا گیا، لوگوں کا ایک ازدحام تھا۔ حسن بن عمارہ نے ”باب الجسر“ میں نماز جنازہ پڑھائی، پچاس ہزار سے زیادہ مسلمان نماز میں شریک تھے، لوگوں کی اس قدر کثرت ہوتی جاتی تھی کہ چھ بار اس جنازے پر نماز پڑھی گئی۔ آخر میں جناب امام کے بیٹے ”حماد“ نے نماز پڑھی، اور عصر کے بعد خیزران کے گورستان میں جو شہر بغداد سے پورب جانب مائل بشمال واقع تھا مدفون کئے گئے، بعد دفن کے خلیفہ منصور بھی قبر مبارک پر آیا اور نماز پڑھی

مرنے کے بعد آئے ہیں رونے مزار پر

خیرات الحسان میں لکھا ہے کہ عبداللہ بن مبارک نے جناب امام کی قبر پر کچھ ٹھہر کے یہ کہا کہ اللہ تعالیٰ آپ پر رحم کرے، ابراہیم خنئی اور حماد بن ابی سلیمان آپ کو اپنے عوض چھوڑ کر مر گئے تھے اور آپ نے جو فوت کیا تو کسی کو روئے زمین پر اپنا خلیفہ نہ چھوڑا۔ اور حسن بن عمارہ نے آپ کی قبر پر کہا کہ تم اگلے لوگوں کی یادگار تھے مگر تم نے کسی کو اپنا یادگار نہ چھوڑا۔ اور جن لوگوں کی نسبت خیال کیا جاتا ہے کہ وہ علم میں تمہارے خلف ٹھہریں گے وہ بجز توفیق خدا و رع و اتقا میں ممکن نہیں کہ تمہارے جانشین قرار پائیں۔ اور جب ”ابن جریج“ فقیہ مکہ کو آپ کی وفات کی خبر پہونچی تو بعد استرجاع کہا اُئِ عِلْمٍ ذَهَبَ (۲) اور جب شعبہ نے سنا تو کہا: ”طَفِئَ عَنِ الْكُوفَةِ نَوْرُ الْعِلْمِ أَمَّا أَنْهُمْ لَا يَرُونَ مِثْلَهُ أَبَدًا“ (۳) یعنی کوفہ سے نور علم بجھ گیا۔ اب اس کے مثل لوگ کبھی نہ دیکھیں گے۔

- (۱) یعنی اللہ آپ پر رحم کرے آپ نے تیس سال سے افطار نہیں کیا یعنی مسلسل روزہ سے رہے، اور چالیس سال سے رات میں اپنے ہاتھ کو بھی تکیہ کے طور پر استعمال نہیں کیا۔ یہ منکر روایت ہے اور اس کی سند میں بعض غیر معروف راوی ہیں۔
- (۲) آہ کیسا علم تھا جو رخصت ہو گیا۔
- (۳) کوفہ میں علم کا نور بجھ گیا، اب اس کی نظیر لوگ کبھی نہیں پائیں گے۔

منامات حسنہ

اور عبداللہ بن میسرہ سے مروی ہے کہ ابوالحسن مقاتلؒ جو اپنے وقت کے امام اہل تفسیر تھے میں ان کے حلقے میں بیٹھا تھا کہ ایک شخص نے بیان کیا آج میں نے صبح کو خواب دیکھا ہے کہ ایک مرد سفید کپڑے پہنے ہوئے آسمان سے اتر اتر اور بغداد میں جو سب سے بڑا منارہ ہے اس پر کھڑا ہوا کر یہ ندا کرنے لگا (۱) یہ سن کے مقاتل نے کہا کہ اگر تمہارا خواب سچا ہے تو کوئی بڑا عالم دنیا سے مفقود ہو جائیگا۔ یکا یک امام ابوحنیفہؒ کی رحلت کی خبر پہنچی بولے، لو ابوحنیفہؒ نے انتقال کیا اور رونے لگے۔ ”نوائد المہمہ“ میں لکھا ہے کہ شیخ عبدالحمید سے مروی ہے کہ میں نے خواب میں دیکھا کہ آسمان سے ایک ستارہ ٹوٹا اور کہا گیا کہ یہ ابوحنیفہؒ ہیں۔ پھر دوسرا ستارہ ٹوٹا تو کہا گیا کہ یہ مسعر بن کدام ہیں پھر تیسرا ٹوٹا تو کہا گیا کہ یہ سفیانؒ ثوری ہیں۔ چنانچہ پہلے امام ابوحنیفہؒ نے انتقال کیا پھر مسعرؒ نے پھر امام سفیانؒ ثوری نے۔

”لواقح الانوار“ میں شعرانی نے لکھا ہے: ”رؤی رضی اللہ عنہ بعد موتہ فقیل لہ ما فعل اللہ بک فقال غفر لی“۔ یعنی کسی نے امام ابوحنیفہؒ کو بعد وفات خواب میں دیکھا تو پوچھا کہ اللہ تعالیٰ نے آپ کے ساتھ کیا معاملہ کیا۔ ارشاد فرمایا کہ میری مغفرت کی۔ اور خیرات الحسان وغیرہ میں لکھا ہے کہ بعض ابدال نے امام محمدؒ کو خواب میں دیکھا، پوچھا کہ اللہ تعالیٰ نے آپ کے ساتھ کیا کیا بولے کہ ادھر سے ارشاد ہوا کہ اگر مجھ کو تجھ پر عذاب کرنا ہوتا تو تیرے دل کو ظرفِ علم نہ بناتا۔ پھر امام ابو یوسفؒ کا حال پوچھا، کہا کہ وہ مجھ سے ایک درجہ اوپر ہیں۔ پھر امام ابوحنیفہؒ کا حال دریافت کیا کہا کہ وہ اعلیٰ علیین میں ہیں۔ اور ایک روایت میں ہے کہ ابو یوسفؒ سے وہ کئی طبقے اوپر ہیں۔ اور خواجہ فرید الدین عطار قدس سرہ نے ”تذکرۃ الاولیاء“ میں لکھا ہے کہ:

”شیخ بوعلی بن عثمان الجلالی گفت کہ بشام بودم بر سر خاک بلال

مؤذن رضی اللہ عنہ خفتہ بودم در خواب خود را در مکہ دیدم کہ پیغام مبر علیہ السلام

(۱) مَاذَا أَفَقَدَ النَّاسُ؟

از باب بنی شیبہ درآمد و پیرے رادر برگرفتہ چنانکہ اطفال رادر برگیرند بشقتے
تمام من پیش دو یدم و برپایش بوسہ دادم و در عجب آن بودم کہ ایں پیر
کیست، پیغام مبر علیہ السلام بحکم معجزہ در باطن من مشرف شد، گفت ایں امام
مسلمانان و اہل دیار تست ابوحنیفہؒ“ (۱)۔

اور ”روض الفائق“ میں لکھا ہے ”عن بعض الصالحین قال رأیت فی المنام
کأنی دخلت الجنة فرأیت فی وسطها عمودا من نور ورأیت أربعة من الرجال
يجرونه بأربع سلاسل من الجهات الأربع وهو ثابت لا يتغير من مكانه فقلت بالله
العجب لو جر هؤلاء من جهة واحدة فكان أسهل وسألت بعض الملائكة من ذلك
فقال هذا العمود دين الاسلام وهؤلاء الذين يجرونه ائمة الاسلام الشافعیؒ وأحمدؒ
وأبو حنیفہؒ ومالكؒ فقلو لهم حق واختلافهم رحمة المسلمين“۔ یعنی بعض صالحین سے
مروی ہے کہ میں خواب میں جنت میں داخل ہوا اور اس کے بیچ میں نور کا ایک ستون دیکھا، جس کو
چار مرد چار زنجیروں سے ہر چہار طرف اپنی اپنی جانب کھینچ رہے ہیں، اور وہ اپنی جگہ سے ہلتا نہیں
اپنے مقام پر قائم ہے، میں نے کہا کہ اگر یہ لوگ مل کے ایک طرف کھینچیں تو ٹھیک ہے، اس واقعے
کو بعض ملائکہ سے دریافت کیا تو انہوں نے جواب دیا کہ یہ ستون دین اسلام ہے جس کو ائمہ
اسلام یعنی شافعیؒ و احمدؒ ابوحنیفہؒ و مالکؒ اپنی اپنی طرف کھینچ رہے ہیں، پس ہر ایک کا قول حق ہے اور
ان کے آپس کے اختلافات مسلمانوں کے حق میں رحمت ہیں۔

اور علامہ ابن حجر مکی شافعی نے خیرات الحسان میں لکھا ہے کہ امام شافعیؒ جب بغداد گئے

(۱) ترجمہ: شیخ بوعلی عثمان بن جلال کہتے ہیں کہ میں ملک شام میں حضرت بلال مؤذن رسول (رضی اللہ عنہ) کی قبر کے
پاس سورہا تھا کہ اچانک دیکھتا ہوں کہ میں مکہ میں ہوں، نبی اکرم صلی اللہ علیہ وسلم باب بنی شیبہ سے تشریف لائے اور ایک
معمولی آدمی کا ہاتھ اس شفقت و محبت سے پکڑا جیسے بچوں کا ہاتھ پکڑا جاتا ہے، میں نے دوڑ کر پائے مبارک کو بوسہ دیا، میں
حیرت میں تھا کہ یہ آدمی کون؟ حضور پاک علیہ السلام پر بطور معجزہ میرا خیال باطن منکشف ہو گیا، آپ نے ارشاد فرمایا یہ
تمہارے علاقہ کے مسلمانوں کے امام ابوحنیفہؒ ہیں۔

اور ان کو کوئی سخت حاجت پیش آتی تو دو رکعت نماز پڑھتے اور تبرکاً امام ابوحنیفہؒ کے روضہ مبارک پر تشریف لاتے اور اللہ تعالیٰ سے دعا کرتے، بہت جلد ان کی حاجت پوری ہو جاتی۔ اور بعض علماء نے یہ بھی لکھا ہے کہ امام شافعیؒ کو جو آپ کی قبر شریف کے آس پاس نماز پڑھنے کا اتفاق ہوا تو رفع یدین نہ کیا، بسم اللہ کو بالجہر نہ پڑھا اور نماز فجر میں امام شافعیؒ کا وہاں ترک قنوت کرنا تو اکثر علمائے شافعیہ نے نقل کیا ہے۔

قطب ربانی ”امام شعرانی شافعی“ نے میزان کبریٰ میں اس ترک قنوت کو موافقت اجتہاد پر محمول کر کے لکھا ہے: ”ویکون ذلك من احدى الكرامات الحلیلة المعدودة للإمام أبي حنيفة رضي الله تعالى عنه“۔ یعنی امام شافعیؒ کو جو یہ واقعہ وہاں پیش آیا تو امام ابوحنیفہؒ کی کرامات جلیلہ میں سے یہ ایک کرامت تھی۔ اور نواب صدیق حسن خاں مرحوم کے بڑے بیٹے مولوی سید نور الحسن خاں نے رسالہ ”فیض رحمانی“ میں حضرت پیر و مرشد جامع شریعت غراء، مجمع طریقت بیضاء، معدن ایقان، مخزن عرفان جناب مولانا فضل رحمن مجددی (۱) گنج مراد آبادی مدظلہ کا یہ ارشاد نقل کیا ہے جس کی تصدیق مؤلف نے بھی حضرت کی زبان مبارک سے سنی ہے کہ جو قرب امام اعظم کو اللہ تعالیٰ سے نظر آتا ہے کسی امام کو نہیں، اور امام بخاریؒ اور مسلمؒ ان کے رتبہ کو نہیں پاتے۔

الحاصل بلا شک امام ابوحنیفہؒ امام الائمہ ”سراج الائمہ“ اکمل اولیاء اللہ، آیۃ من آیات اللہ ہیں، ان کے مدارج اور مدارک کا پایہ بلند کچھ وہی شخص سمجھ سکتا ہے جس کو علم ظاہر کے ساتھ کشف باطن کی بھی دولت نصیب ہے، بیچارے ظاہریہ اور ملایان خشک بجز مطاعن بیجا اور کیا جانیں۔

قدر گو ہر شاہ داند یا بداند جو ہری

(۱) آپ میں اتباع سنت یہاں تک ہے کہ تصور شیخ جوئی نفسہ جائز ہے اور حضرات نقشبندیہ کے معمولات سے ہے آپ کمال احتیاط کی وجہ سے تعلیم نہیں کرتے اور آپ کا قول یہ بھی ہے کہ میں نے کبھی یہ شغل نہیں کیا، اور امسال محرم میں جو مجھ کو شرف زیارت نصیب ہوا تو تعزیہ داروں کے حق میں آپ کی زبان سے کلمات سخت میں نے سنے اور ان کو مستحق درہ کہتے سنا، بعضوں نے جو تعزیہ داری کے بارے میں آپ کا قول کچھ اور نقل کر دیا ہے اور مورد طعن بنادیا ہے وہ ہرگز قابل قبول نہیں۔

پہلے جناب امام عالی مقام کی قبر مبارک سنت کے موافق کچی بنائی گئی تھی، نہ اوپر قبر تھا نہ عمارت تھی۔ رفتہ رفتہ جب اہل جہل کا شیوع ہوا لوگوں کے خیالات بدل گئے۔ تشید قبور و رفع قباب کو باعثِ اظہارِ شوکتِ اسلام سمجھنے لگے تو ۱۲۵۹ھ میں شرف الملک ابو سعد محمد بن منصور مستوفی خوارزمی نے جنابِ امام کی قبر پر قبہ عظیمہ بنوایا اور اس کے پہلو میں مدرسہ حنفیہ تیار کرایا۔ برابر آپ کی قبر شریف مقرر رہی، جب اسماعیل بادشاہ اور اس کے احزاب شیعہ بغداد پر قابض ہوئے تو رافضیوں نے تعصب سے قبہ و مدرسہ منہدم کر کے اپنے دل کا غبار نکالا۔ وہاں گھوڑے باندھے۔ کوڑا کرکٹ ڈالا، حضرت محبوبِ ربانی سیدنا شیخ عبدالقادر جیلانی قدس سرہ کے مزار شریف کے ساتھ بھی بے ادبیاں کیں، آخر اس کا نتیجہ یہ ظاہر ہوا کہ بہت جلد ان اشرار کا وہاں سے استیصال ہوا۔ بغداد شریف رافضہ کے فتنہ و فساد سے پاک ہوا، سلطان سلیمان بن سلیم خان المتوفی ۹۷۴ھ نے از سر نو دونوں حضرات کے مزارِ پاک پر قبہ بنوائے، رفیع الشان عمارتیں تیار کرائیں، مشہد امام کے آس پاس مسافر خانے بنوائے، کتنے خدام نوکر رکھے، آج تک وہی عالم ہے، لوگ برابر زیارت کو جاتے ہیں اور بہار لوٹتے ہیں:

قَبْرُ الْإِمَامِ أَبِي حَنِيفَةَ رَوْضَةٌ مِنْ جَنَّةِ الْخُلْدِ الْمُنِيرَةِ نَاصِرَةٌ
فَهُنَا يَنَابِيعُ الْعُلُومِ غَزِيرَةٌ مِنْ تَحْتِهِ وَالْمُكْرَمَاتُ النَّادِرَةُ
وَصَلَّتْهُ مِنْ رَبِّ الْأَنَامِ سَلَامَةٌ مَا لَا حَ نَجْمُ فِي السَّمَاءِ الزَّاهِرَةِ
رَبَّنَا افْتَحْ بَيْنَنَا وَبَيْنَ قَوْمِنَا بِالْحَقِّ وَأَنْتَ خَيْرُ الْفَاتِحِينَ وَاحْشُرْنَا مَعَ الَّذِينَ أَنْعَمْتَ
عَلَيْهِمْ مِنَ النَّبِيِّينَ وَالصِّدِّيقِينَ وَالشُّهَدَاءِ وَالصَّالِحِينَ۔

